

**XƏLİL RZA ULUTÜRK**


**Daşdan**

**çıxan**

**bulaq**



XƏLİL RZA ULUTÜRK



# Daşdan çıxan bulaq

"BƏŞİK-NƏŞRİYYATI"  
BAKİ – 2009

Tərtibçi və redaktor:  
**Firəngiz xanım Ulutürk,**  
*Azərbaycan Neft Akademiyası, İctimai fənlər  
kafedrasının baş müəllimi, akad. Y.Məmmədəliyev,  
R.Rza, X.R.Ulutürk və Araz ali ədəbi mükafatları laureatı*

Rəyçi:  
**Əlizadə Əsgərli**

### **XƏLİL RZA ULUTÜRK**

X49 **“Daşdan çıxan bulaq”,** *şeyrlər. (Təkrar nəşr).*

**“BEŞİK-NƏŞRİYYATI”,** Bakı, 2009, 216 səh.

Görkəmli istiqlal şairimiz Xəlil Rza Ulutürkün bu kitabında 80-ci illərə qədərki şeirlərindən nümunələr toplanmışdır. Topladakı şeirlərdə gənclərin coşğun vətənpərvərliyindən, həyatı gözəlləşdirən əməyindən, Vətən və xalq qarşısında mənəvi borcundan, hər cür çətinliyi dəf etmək əzmindən bəhs olunur.

Balaca vətəndaşlara, məktəblilərə həsr olunmuş bu şeirlərdə onların təbiəti tanıması, bitki və heyvanlar aləmini qorumaq əzmi, cəmiyyətimizə layiq yeni insan kimi yetişmək uğrunda mübarizəsi bədii əksini tapmışdır.

X 4702060200  
122

© «BEŞİK-NƏŞRİYYATI», 2009

### **UCAL, YÜKSƏL, RESPUBLİKAM!**

*Azərbaycan! İçərisi -  
od kürəsi Respublikam!  
İpəkdən yox, poladdandır  
sənin yaxan, mənim yaxam.  
Sonsuz, büllur göylərində  
bayraqların - qızıl yelkən,  
O bayraqlar qalxıb gəlir  
al qırmızı dan yerindən  
Bənzəri var laləzara,  
Hər qırmızı qönçəsinə qanımızı içirmişik.  
Hər telinə gözümüzün işığını köçürmüşük.  
...Kim deyir ki, uğurların  
başə gəlib yüngül, asan?  
Ovcundakı dəryaları damcı-damcı  
qazanmışan.  
Od götürən kirpiyin bil o bayrağın  
hər telidi.  
Can yangına, alovuna bürümüsən zər telini.  
O bayraqda kişilərin kişi əzmi,  
qadınların ər hünəri,  
gəlinlərin əl qabarı,  
alın təri.  
Ürəyinin şirəsilə suvarırsan zəmiləri.  
Qocasından gəncinədək yürd səfərbər.  
Azərbaycan özü boyda cəbhə, səngər.  
Ucal, yüksəl, Respublikam!  
Cəngavərlik meydanaşan.  
Sən əl boyda köksümüzdə arzuların*

\*İxtisar var

ümmanısan.

*Azərbaycan - özü boyda bir möcüzə.*

*Azərbaycan - özü boyda bir xəzinə!*

*Bəlkə su yox, od daşıyır nəhrlərin.*

*Neçə-neçə qaz kəmərin,*

*neft kəmərin, nur kəmərin*

*calanarsa bir-birinə,*

*Ekvatorndan uzun olar, çatar ərzin hər yerinə.*

*Yanıb, yanıb külə dönən*

*Kül içindən bir də qalxan*

*od qanadlı, əfsanəvi Səməndər var.*

*Əfsanə yox, həqiqətsən, ey nəfəsi odlı diyar!*

*...Milyon əldə milyon küling...*

*qaya çapır, dağ yarırsan.*

*Heç bir zaman qısnığında saxlamadın*

*sərvətini,*

*Sərvətini bəxş etməkdə*

*blrincisən, fədakarsan.*

*Sən bir vəfa məktəbisən,*

*öz əhdinə vəfadarsan.*

*Harda qeyrət sanırsansa, orda varsan.*

*Ucal, yüksəl Respublikam!*

*Yerin, göyün gücü səndə.*

*Qardaşlığın*

*sarsılmayan bürcü səndə.*

*Böyük yollar ayrıcında gur mayaqsan,*

*çilçıraqsan.*

*Gündüzün də, gecənin də qarşısında üzü ağsan.*

*Daha böyük zəfərlərə*

*uç, qanadlan,*

*bir də şığı.*

*Sənin şərəf bayrağında*

*yerin, göyün yaraşığı!*

## ELDƏNİZİM TÜRKANDA

### ATA YURDU

Şair əmi, bəs niyə gec gəldiniz?  
Çoxdan açılmış dolu, ağ süfrəmiz.

Boylanıq pəncərədən intizar,  
Kür yaxası, Salyanımız lələzar.

Sən Bakıdan gəl arabir Salyana.  
Lap gedəsən Astaraya, Xaldana.

Marsa, Aya, ulduza çıtsan belə,  
Burda səni gözləmədə bir ana.

İlk yuvanı heç unudar quşcuğaz  
Dönsə də bir gün alıcı tər lana?

Dön başına ilk ocağın, ilk odun,  
Asta sığal çək susənə, reyhana.

Layları çalmış bulanıq Kür suyu,  
Bir də qayıt ilk südə, ilk laylana.

Təndirə bax, külbəsinə kül basıb  
Od nəfəsinlə o görək odlana.

Burda söyüd, orda çinar əkmisən,  
Bağ nə deyər ayrı düşən bağbana?

İnciləri düz sapa, yerdən götür  
Qıyma qona toz sədəfə, mərcana.

Hansı uca zirvəyə qalxsan belə,  
Dönməlisən bir gün əziz Salyana.

## İLK DƏFƏ

İlk dəfədir o görür bu qədər genişliyi,  
Ocaq başında özü şişə çəkir şişliyi.

İlk dəfədir o görür qızıl qumu, zər qumu,  
Min bir yemiş yetirən günəşə bənzər qumu.

Bağlı, bağçalı evlər nə gözəldir, nə yaxşı,  
Sapa mirvari kimi düzülüb hasar daşı.

İlk dəfədir Xəzəri görür belə yaxından,  
Məgər doymaq olurmu suların saflığından?

İlk dəfə gördüyünü dərk edir yavaş-yavaş,  
İlk dəfə gördüyünü son dəfə görməyə kaş.

## BURDA HƏR ŞEY SƏNİNDİR

Burda hər şey sənindir, yürü, atıl, gəz, oyna,  
Hovuz geniş bir ayna, baş vur büllur suyuna.

Burda hər şey sənindir - həyəət-baca, bağ-bağat,  
Qonşu Yaqub dayının kotana qoşduğu at.

İcazə al, yəhərlə, sür birbaşa dənizə,  
Heyran qalsın qoy aləm at çapan Eldənizə.

Burda hər şey sənindir, yer də, göy də, günəş də,  
Günorta qızıl qumu qızdırın od, atəş də.

Burda hər şey sənindir yürü, atıl, düş, oyna,  
Ancaq kərtənkələnin ip bağlama boynuna.

## OBAŞDAN

Lap gec də yatmış olsam oyanıram obaşdan,  
Mən qalxıram bu başdan, günəş qalxır  
o başdan.

Gün aydın, qızıl günəş! Salam, ey odlu küre!  
Yarımçıqsan, bütövləş, qalx bir az da  
hündürə.

Bu gün iş səngərini birinci biz tuturuq,  
Bu ətirli havanı birinci biz uduruq.

Bax, yolunu gözləyir qızıl günəbaxanlar,  
Səhər günə baxanlar, axşam günə baxanlar.

## DƏNİZ XAYDIR

- Əmi, dənizə getsən, oyat məni obaşdan,  
Səs salmarıq, çıxarıq üsulluca, yavaşdan.

- Oyan! - dedim, oyandı, qoşuldum Eldənizə,  
Qumlara bata-bata gəlib çıxdıq dənizə.

Dəniz hələ mürgülü, yarı şəfəq, yarı su,  
Hələ xeyli uzaqda günəşin tən yarısı.

Atdıq balıqqulağı, zümrüd sular oyandı,  
Uzaqlarda, hardasa dəniz alışdı, yandı.

- Günəş, gəl apar bizi, cavab vermədi, eyvay!  
Günəş hələ mürgülü, dəniz sakit, dəniz xay.

Baxın, suyun dibi də görünür açıq-aşkar,  
Miləmil dəftər kimi çin-çin qumun rəddi var.

Mən vuruldum zər quma, al günə, xay dənizə,  
Dənizi kirpiylə qaldıran Eldənizə!

## DƏNİZDƏN QAYIDANDA

- Canım-gözüm, seyr elə qalxan qızıl günəşi,  
Bu gün ayın beşidir, bu gün avqustun beşi.

İndi qara şanının ala qora vaxtıdır,  
Ağzımızı bir azca sulandıran vaxtıdır.

Sarıgilə hardasa saralır kəhrəba tək,  
Bu yabanı bağlardan gəl bir az üzüm dərək.

- Xəlil əmi, tənəkdə gör salxımlar nə çoxdur,  
Bu yabanı bağların neçin yiyəsi yoxdur?

- Bu yiyəsiz bağların gülüm, sənən yiyəsi,  
Bu xal salan üzümdən yeyəsiyik, yeyəsi.

Dəymə yetişməyənə, yetişmişə asta dər,  
Gör günəşi bu qumdan nə cür əmib gilələr.

## BABALARDAN YADİGAR

Babalardan yadigar daş hörgülü quyular,  
İçə bilsən, görərsən necə sərin suyu var.

Babalardan yadigar, neçə nov, neçə novdan,  
Yanar çölü su ilə sərinlədən, ovudan  
neçə nov, neçə novdan.

Babalardan yadigar tək-tək xartut ağacı,  
Ulu, şah təbiətin bəlkə başının tacı  
Tək-tək xartut ağacı.

Eldənizim, yaxın gəl, budur qırıq mancanaq.  
Dirilik qaynağına bir də boylan, bir də bax.

Bu kor qalmış quyunun açə bilsən gözünü,  
Bahadır babalara sən layiq bil özünü.

## NAR DƏRİMİ

Nar dərimi dünyada çox fərəhli bir işdir,  
Yaşılıqda hər nübar balaca bir günəşdir.

Eləsi var çatlayıb, eləsi var partlayıb,  
Yanır "xoruz pipiyi", bağ-bağatı odlayıb.

Şərbəti, şəhdi axan bağı yanıq nara bax,  
Yaşillığı bürüyən sarı alovlara bax.

Yolçunu yoldan eylər bar gətirmiş budaqlar.  
Ay boyda çilçıraqlar, gün boyda çilçıraqlar.

Yox, gülüm, o cür olmaz, narı asta dər bir az,  
Tikan batar əlinə, narı usta dər bir az.

Al, parçala birini, iç qızıl şüaları.  
Hansı cənnət yetirib belə dadlı nübarı?!

## İKİ BAŞLI YUVA

- Budur, tülkü yuvası tapmışam, ay can, ay can,  
Tüstü qoyaq, od qoyaq, çıxsın tülkü yuvadan!

Tülkü lələ, tülkü bəy gəlsin, bir az əylənək!  
Təxsin gözünə eynək, əsa alsın əlinə,  
Şal bağlasın belinə.

Görək hansı fənd ilə Həccə gedir tülkü bəy,  
Nə cür toyuq-cücəni basıb yeyir tülkü bəy?!

Tez gətirin bel, kürək, yuvasını cəld sökək,  
Tez gətirin, ot, küləş, kibritdən alsın atəş.

Dedim: - Bir azca səssiz... canım-gözüm Eldəniz!  
Sənin hay-harayını eşitdi tülkü şəksiz.  
Tülkü bic olur yaman, cəld sivişir aradan.

Alnı tərli Eldəniz hey üfürür samanı.  
Gözlərinə dolubdur odun tüstü-dumanı.

Birdən baxıb nə gördük: qurtuldu, ay can, ay can!  
Qaçıb gedir tülkü bəy yuvanın o başından!

## BUDAMA

- Əmi, qayçıını versən, işlərəm aram-aram,  
Tənəkləri budaram, arıdaram, oxşaram.

- Qayçı yağ içindədir, götür, azca təmizlə,  
İstədiyin tək buda, tənəkləri əzizlə.

Ancaq ehtiyatlı ol, ilan da var, arı da,  
Qorx ki, arı tənəyi səndən əvvəl arıda.

Kişimiş salxımları çox sevirlər arılar,  
Üz-gözünə sarılar, sancar səni, yaralar.  
- Mən qorxmuram arıdan! - söylədi Eldənizim,  
Qayçıını yavaş-yavaş təmizləyən əzizim.

Bağın o başındadır, arabir səsi gəlir,  
Şaqqıldayır qaycısı, nəğməsi də yüksəlir:

Xəzəllər qızıl, sarı.  
Sınıq zoğları sarı.  
Türkanımdır can atan  
Qızıl günəşə sarı.

Gecə ulduzlara bax,  
Ulduzlar tabaq-tabaq.  
Türkanımın üzümü  
Dönüb olub çilçıraq...

Birdən kəsildi nəğmə  
Haray qopdu: - Vay dədə!  
Getdim, gördüm Eldəniz...  
Qaçıb dayanıb gendə.

Əlindən düşüb yərə  
Qayçısa da, zoğlar da.  
Pətəkdəki arılar  
Qaynaşırlar kənarda.

## QIZIL PƏTƏK

- Can Eldəniz, fikir ver, xəzinədir bu pətək,  
Nə acıqlan, nə daş at, qoru, keşiyini çək.

Gözcüklərin yarısı təzə dolub bal ilə  
Pətəkdə bal arısı çox çalışacaq hələ.

Dolduracaqlar şanı, başdan-başa bal ilə,  
Qoru səni vurana, bal yığ bu minval ilə.

- Balı nə cür yığaram? Keşik çekir arılar,  
Üz-gözümə sarılar, bundan betər yaralar.

Qoy bir selbə atım ki, ağıllansınlar bir az,  
- Arıdan qisas almaq, oğlum, bizə yaraşmaz.

Arılar indi qızgın, amma səhər key olur,  
Gedək, yataq, dincələk, bal istəsən erkən dur!

Toxunmayaq pətəyə, qalsın orda necə var,  
Kişimişi salxımlara keşik çəksin arılar.

## HOVUZDAN DƏNİZƏ

Gördüm çimir hovuzda sübh açılar-açılmaz:  
- Balıqlar var hovuzda, gülüm, asta çim bir az.

Suyu dalğalandırıb dağıdırsan o ki, var,  
Yazıqdırlar balıqlar, qorxudan bağrı çatlar.

Gördüm öz işindədir, heç eşitmir səsimi,  
Ucalıqdan atılır suya akrobat kimi.

Ağ köpüklü ləpələr saçım-saçım saçılır,  
Başım üstə, elə bil, ağ paraşüt açılır.

Eldənizlə bərabər göy də, yer də çimir ki...  
Suya sarı öyilmiş söyüdlər də çimir ki...

Parıldaşan şüalar baxın orda çimirlər,  
Yaş divara yapışmış mamırlar da çimirlər,  
Yosunlar da çimirlər.

- Canım-gözüm, Eldəniz, sən on bir yaşın var,  
Məgər hovuzda çimər sən boyda qoçaqlar?

Bax, yaxında dəniz var, sən adaşın dəniz,  
Apar bizi dənizə, mehribanım Eldəniz!

Çıxdı hovuzdan səssiz, qum üstündə saldı iz,  
Getdik, mənə qoşuldu günəş, bir də Eldəniz!

## PƏTƏK

- Tələs, Eldəniz, tələs! Burda bir möcüzə var,  
Hələ günəş qalxmayıb, oyanmayıb arılar.  
Qələm, kağız gətir tez, bacarsan şəklini çək,  
Tənək zoğu üstündə möcüzədir bu pətək.

Hansı nəqqaş belə bir nəqş vurar,  
Hansı memar belə bir mülkü qurar?

Hansı zərgər bələyər ətrə zəri,  
Bu pətək bəlkə də rəssam əsəri?

Eldənizin əynində xartut ləkəli köynək,  
Deyir: - İtib qələmim, karandaşla işləyək!

Dəftər-qələmi tez-tez itirən Eldənizim!  
İbrət götür arıdan, ay canım, ay əzizim!

Göy əynində nə gündə xartut ləkəli köynək,  
Səliqəni, sahmanı arılardan öyrənək!

Hansı nəqqaş belə bir nəqşi vurar,  
Hansı memar belə bir mülkü qurar?  
Hansı zərgər bələyər ətrə zəri,  
Bu pətək bəlkə də rəssam əsəri?

## NEÇİN YOXDUR TUFƏNGİN

Baxır mənim üzümə bir azca qəmgin-qəmgin:  
- Əmi, axı, nə üçün yoxdur sənin tufəngin?

Mən bu qəfil sorğudan diksinirəm az qala:  
- Tufəng nəyimə gerek, ay əzizim, ay bala?

Gözlərimə heyrətlə baxır balaca insan:  
- Əmi, tufəngin olsa, gedib dovşan vurarsan.

- Canım-gözüm! Dünyada neçə milyard insan var,  
Hamı tufəngli olsa, dünya dovşansız qalar.

## ƏMİ, SƏNİN AT-ARABAN NİYƏ YOXDUR

Baxır mənim gözlərimə həm gileyli, həm mehriban:  
- Əmi, axı, niyə sənin yoxdur qəşəng at-araban?

At-araban olsaydı, ah, lap indicə qoşardım mən,  
Çıxıb yola sabah-sabah sürərdim düz dənizəcən!

Təkərlərin izlərilə bəzənərdi bu döş, bu dik,  
Sahildəki yaxşı xırdan qovun, qarpız gətirərdik.

At-arabam olsa, əmi, yaşayaram kişi kimi,  
Aradabir macal tapıb çimdirdərdim köhlənimi.

Arabamı düz dənizin ortasına sürərəm mən,  
Cilovunu açaram ki, dincəlsin də bir az köhlən.

Yavaş-yavaş, aram-aram tumarlarım, qaşovlarım,  
Sonra yenə yalmanlayıb, ram edərəm, cilovlarım.

O düzləri, bu yalları keçərik də, aşırıq da,  
Qırmancımı dolandırsam, qanadları uçarıq da!

- Canım, gözüm, sən haqlısan! Düzəldərəm bu səhvimi,  
At-muraddır, at qanaddır, at-kişinin ilk həmdəmi.

Sən gələn yay bura gəlsən elə bilmə daha təksən  
Axur üstə telləri zər, Qırata, Dürata bənzər  
Bir cüt köhlən görəcəksən.

## İLAN GÖR NƏ QƏDƏR XUL UDUB!

Eldənizim Türkanda bilsən nələr öyrənir,  
Yeni sözlər, cümlələr, ifadələr öyrənir.

Bu gün diqqət kəsilib dənizdə çimənlərə,  
Xul sözünü eşitmək şəkəldi birdən-birə.

- "İlan çoxlu xul udub" Xəlil əmi, nədir xul?  
- Xırda balıqdır, oğul, ilan yeməkdir xul!

Biz sahilə çıxanda gördük şən bir oğlanı,  
Öldürüb atıb quma uzun bir su ilanı.

O, ilan qarnını yavaşca yarıb kəsib,  
Xula qurtuluş, nicat vermək üçün tələsib.

Eldəniz bu lövhəni seyr edir heyran-heyran,  
Gör nə qədər xul udub arşın yarımlıq ilan!

## TELESKOP

Dibindəyik quyunun bir mən, bir də Eldəniz,  
Mühərriki düzəldir, çalışırıq ikimiz.

Birdən coşur Eldəniz: - Əmi, əmi, ora bax!  
Suda ulduzlara bax,  
Gündüz günorta vaxtı məgər ulduz görünər?

Dedim: - Heyrətlənmə çox, canım-gözüm Eldəniz,  
Böyük bir teleskopun içindəyək axı, biz.

- Necə?! Hansı teleskop?  
- Teleskop bu daş quyu,  
Hələ güzgüsü də var. Güzgü - dibində suyu.

İş qalıbdır yarımqıq, Eldəniz ağzı açıq.  
- Tut bir qızıl şüadan, dırmaş, yerdən göyə çıx!

Oxunmamış kitabdır hələ bizim kainat,  
Boy at, Eldəniz, boy at! Ən gözəl teleskopu  
Boy at, sən özün yarat!

Elə bilmə çocuqsan, elə bilmə quzusan,  
Bəlkə də bu aləmin ən parlaq ulduzusan!

Qırx arşınlıq quyuda bir mən, bir də Eldəniz,  
Biz yerin təkindəyik, göynən gedir fikrimiz.

## DAN ULDUZU, DAN YERİ

- Qaranlığın önündən kimdir çəkilməz geri?
- Dan ulduzu, dan yeri! Odur oyadan yeri.
- O kimdir lap ucada, xeyli, xeyli qəlbidə?
- Dan ulduzudur göyün görən gözü, qəlbi də!
- Bəs o kimdir hay salan?
- Xoruz banı, ban yeri!
- Xoruzlardır çırpınan, pipiyində qan yeri.
- Bəs xoruzlar olmasa sökülməzmi dan yeri?
- Yox... xoruzlar haraylar çox yatan tənbelləri.
- Əmi, səhər açılmamış sənmə yazdın bu şeiri?
- Yox, qızıl qələmilə dan ulduzu, dan yeri!

## BUYNUZTİKAN

- Nə qədər ki, kiçiksən, az danış, çox qulaq as,  
Eşitdiyin sözləri təzə bir dəftərə yaz.

Yadımdamı, burda sən "xır" sözü öyrənmişən,  
Qonşumuzun xırında nubar qovun yemişən.

Yeni sözlər dadlıdır qovun kimi, bal kimi,  
Sözlər xəzinə dilin daş-qaşları deyilmi?

Sən burda öyrənmişən "qəcəc", "biyan" sözünü,  
Qaratikanla birgə "buynuztikan" sözünü.

Fikir ver, iynələri tünd-mavi oxa bənzər,  
Sürücülər maşını buynuztikanla bəzər.

## DAŞ-QAŞ DAĞLARI

- Xəzər didib-dağıdıb səbhə qədər özünü,  
Bəs gündüzü necədir? Gedək görək üzünü.

Bata-bata dizəcən qum qızıla, qum zərə,  
Gəlib çatdıq sahilə. Ah, bu necə mənzərə!

Bətnindən doğub dəniz sanki nəhəng bir dağı,  
Milyard balıqqulağı - işıq dağı, nur dağı!

Daş-qaşa bax, daş-qaşa bax, daş-qaşa,  
Ləl ilə mirvari verib baş-başa.

Yaquta bax, zümrüdə bax, dürrə bax,  
Hər sədəfim şölə saçan çilçirəq.

Mərcanım ovcunda tutub duzlu su,  
Dalğalarımıdır gətirən göy yosun.

Qoy bir açım qollarımı göy qədər,  
Bir qucağa sığmalı dağ boyda zər.

Ah, bir piyalə, ya da billur imiş,  
Şeh dolu mirvari, işıq, nur imiş.

Yığ səbətə, Eldənizim, yığ zəri,  
Xarhaxar ilə tökülən gövhəri.

Möcüzələr qaynağıdır göy Xəzər,  
Görməz olur baxsa ona bədnəzər.

## İMARƏT

- Əmi, bu imarəti neçə ilə tikmisən?  
Oğlum, bu imarəti min ilə tikmişəm mən.

Görürsənmi ağ daşı? Bir zaman daş olmuşam,  
Sonra daşı doğrayan usta nəqqaş olmuşam.

Gör nə qədər göyərçin dincəlir tavanında,  
Gör nə qədər sığırçin yuva tikib banında.

Tir - borunun ağzında gör neçə yuvacıq var,  
Bəlkə çolpaları yox, mənə bəslər yuvalar.

Bu evin çilçirəğı işığıdır gözümün,  
Sal divarı bəlkə də taqətidir dizimin.

Füzulinin şəklini divarına çəkmişəm,  
Mən bu evi min illik ömrüm üçün tikmişəm.

## DAŞDAN ÇÖRƏK ÇIXARANLAR

- Eldənizim, yadda saxla, daşdan çörək çıxaranlar,  
Bil ki, əbəz yaranmır heç bu bağçalar, gülüstanlar!

Lək qırağı axıb gedir gildən bir az rəng alan su,  
Sağda, solda ətir-ətir gül qoxusu, bal qoxusu.

Heyvanların rəngi sarı, əyir yaşıl budaqları,  
Al ulduzlu qızıl narın çatlamışdır dodaqları.

Gilənarım tabaq-tabaq, qərənfillər papaq-papaq,  
Bir gör nələr yetirmədə bel tutan əl, qara torpaq!

Qarğıdalı saçaq-saçaq, saçağını öpək, qucaq,  
Xəzinələr yetirmədə bel tutan əl, qara torpaq!

Ləklərə bax - xana-xana, xonça-xonça, xərək-xərək;  
Şüyüd, keşniş umsan əgər cü içilə gedək dərək.

Burda qırıb tapdamaram bircə zoğu, bircə ləki,  
Asta-usta davranaram, inciməsin ləklər təki.

Qıyarammı heç pozulsun bu səliqə, bu yaraşlıq?!  
Yasəmənələr yaz nəfəsi, qərənfillər növ-növ işıq.

Bu ləkləri dırmıqlamı, yoxsa əllə daramışıq,  
Qan bənövşə, qız bənövşə... hər birini aramışıq.

Yayda evə qonaq gəlsə, ona reyhan şərbəri ver,  
Anlat, nələr yetirmədə bel tutan əl, bir də bu yer.

Çək şəklini, gözün qalsın qovun, qarpız tağlarında,  
Biçaq gətir, varsa meylin tər xiyarın nübarında.

Tab etməsin, əyilib öp, otu, qumu, gili, daşı,  
Müqəddəsdir hətta çör-çöp, bir seyr elə yaxşı-yaxşı.

Dimdikləyir ağ şanını qanadları lümək bir quş,  
Yəqin o da mənim kimi gözəlliyə əsir olmuş.

Müqəddəsdir ağ şanının şöləsi də, şirəsi də,  
Türkanının boyanası, tərşunu da, cərəsi də.

## ÖYRƏNİRSƏN

Sən aləmi kəlmə-kəlmə, heca-heca öyrənirsən,  
Çəmənlərdə ilk çıxır aç-aça öyrənirsən.

Tanıyırsan dombalanı, qırxbuğumu, şingiləni,  
Qara tutda bal şəhdini, ağ şanıda ağ giləni.

Çəkir səni bostandakı boranılar, şamamalar,  
Könül daim duyduğundan, sevdliyindən ilham alar.

Sən aləmi çəmənlər-çəmənlər, bağça-bağça öyrənirsən  
Çilçiraqban gecələri sən Ayacan öyrənirsən,  
Lap ucqarda işıldayan ulduzcan öyrənirsən.

- Əmi, göylər ulduz-lduz, çiçək-çiçək... gör necədir!  
- Canım, gözüm, bu kainat tapmacadır, bilməkdir.

Görək onu yavaş-yavaş, asta-asta öyrənəsən.  
Qələminlə yol açasan, dəftər üstə öyrənəsən.

Odur, Böyük Ayı bürcü, bir cüt gözü dönüb oda,  
Ulduzlardan hörülmüşdür qulağı da, quyruğu da.

Odur, Kiçik Ayı bürcü, anasından aralıdır,  
Bəlkə ona daş kometa dəyib, bağı yaralıdır.

Yeddi qardaş ulduz, odur, yeddisi də əbədi nur,  
Yeddisi də ucalıqda daim məğrur, daim cəsur!

Bilmirəm, sən ulduzşünas, ya botanik olacaqsan,  
Bilirəm ki, sevə bilsən, dünyadan kam alacaqsan.

Sən aləmi çiçək-çiçək, ləçək-ləçək öyrənirsən,  
Sağ ol, qəşəng öyrənirsən.

Qərənfil, şəhdərəni şəhinədək öyrənirsən,  
İlanları qorxa-qorxa, ürkək-ürkek öyrənirsən.

Şaqqıldayan ildırım bir azca ləng öyrənirsən,  
Uçurursan çərpələngi, təyyarəyə ilk yol açıb,  
Bu çərpələng..., öyrənirsən.

Canım, gözüm, oxu, yüksəl! Tükənməsin bu vurhavar.  
Öyrənən baş, yaradan əl ildırımdan güclü olur.

## BİZ BİRLİKDƏ YAŞAYIRIQ

Salıb kibrit qutusunda beş qarınca gətirdin sən,  
Beş qarınca... xallı böcek, başqa adı parabüzən.

Ona inəkdoğuzduran, nənəmuç da deyənlər var,  
- Uç! Nənəmuç, ovcumdan uç! - desən qalxar,  
qanadlanır.

Canım, gözüm Eldənizim, gəl toxunma böcəklərə,  
Gör qanadı nəyə bənzər? Al qırmızı ləçəklərə!

Dözüb qarlı küləklərə, çovğunlara, səummlara,  
Uçub qışdan yazı doğru, gəlib çıxıb hardan hara?

İndi gəlib dustaq olub xırda kibrit qutusunda,  
Sındır, dağıt o qəfəsi nəfəs alsın, qurtulsun da!

Biz onların atasına, anasına oxşayırıq,  
Qarıncayla, qarışqayla, sərcəylə bir yaşayırıq.

Biz insanıq, kainatın günəşiyik, dan yeriyik,  
Aləm bəlkə bağlı sədəf, biz sədəfin gövhəriyik.

Ləng ayaqlı bağa odur, kələm yeyir, xəzəl yeyir,  
Yavaş-yavaş, xıdır-xıdır, amma necə gözəl yeyir.

Odur, kirpi yumurlanıb yarpaqların altındaca,  
Məqam güdür, macal verməz gəlib burdan ilan keçə.

Odur, yavru göyərçinlər qurul-qurul quruldaşır,  
Xallı pişik yemək gəzir, ağ köpəyi görüb qaçır.

Biz Ülkərin, Ayın, günün atasına oxşayırıq,  
Çiçəklərlə nəfəs alır, dənizlə bir yaşayırıq.

Canım, gözüm, burax getsin qutundakı qarıncanı,  
Azad olsun qəfəsdən qoy mənim ruhum, onun canı.

## CAN ƏMİ, RÜSXƏT VER, MƏN GEDƏR OLDUM!

Gəlib durdu qarşımdaca sabah-sabah bir az qəmgin,  
Dedi: - Əmi, icazə ver düşüm yola, gedim bu gün...  
Darıxmışam Salyan üçün, Vüqar üçün, Elxan üçün...

- Oğlum, indi avqust ayı... o tərəflər cəhənnəmdi,  
Nəçin belə kövrəlmisən? Ah, deyəsən, gözün nəmdi?

- Əmi, axı Salyan mənim öz obamdı, öz elimdi,  
Orda keçib on bir ilim onu necə atım indi?

Məgər dözə bilmərəmmi onun bir cə istisinə?  
Qoy bir gedim... lap bürünüm təndirinin tüstüsünə.

Gör haçandır mən görmürəm nə anamı, nə atamı,  
Nə Vüqarı, nə Eltonu, nə də yaxın bir adamı...

- Məgər əmin yaxın deyil? - Dayan, o cür demə, əmi.  
Məgər yaxın olmasaydıq otuz üç gün dözərdimmi?

İnanın ki, otuz üç gün bal qatdınız çörəyimə,  
Heç bilsəniz Türkan, Xəzər necə yatdı ürəyimə!

- Qıyamətədi dəniz bu gün! Bəlkə gedək, bir də çimək!  
Yangımıza su çiləyək! İndi sular çiçək-çiçək...

Şair əmin Mikayıl da söz veribdir, gələsindir,  
Faytonunu lap Xəzərin içinəcən sürəsidir.

Özün atı yəhərlərsən, cılov çəkib dəhmərlərsən,  
Bostandan da beş-on qarpız mən dərərəm, sən dərərsən...

- Yox! İzn ver, gedim, əmi, mən dənizdə çimmişəm də,  
O faytona minmişəm də. O köhləni sürmüşəm də!  
O bostanın qarpızından dərmışəm də, yemişəm də!

Gördüm çocuq qərubsəyib... bir ah çəkdim mən dərindən.  
Keçdik, quma bata-bata qızıl təpə üzərindən.  
Ayrılanda öpüş aldım onun dolmuş gözlərindən.

## ELDƏNİZ

Qardaşımın balası -  
On bir yaşlı Eldəniz!  
Necə şaddır bilsəniz,  
Necə şəndir bilsəniz.

Salyandan gəlib çıxıb  
Görün hansı məkana -  
Havası bal, suyu qənd,  
Bizim cənnət Türkana.

Qoşa qanadla gəlib  
O sevinə-sevinə,

Əmisinin evinə,  
Dədə-baba evinə.

Yaşılığın içində  
Ağappaq, hündür bina  
Açıb geniş qoynunu  
Öz kiçik övladına.

Kür üstündən Türkana  
Gəlib çıxıb Eldəniz.  
Necə şaddır bilsəniz,  
Necə şəndir bilsəniz!

Türkan - bizim ellərin  
Dədə-baba binəsi.  
Bəlkə bizim tarixin  
Çox böyük xəzinəsi.

## KİRPİ NƏ BİC OLURMUŞ

Kirpi nə bic olurmuş, xəzəllərdən don geyir,  
Kolun-kosun altında durub məqam gözləyir.

İlan gəlib keçəndə işə salır dişini,  
Asta görür işini, usta görür işini.

Dil çıxarır, yalvarır, ilan döyür gözünü,  
Sağa çırpır özünü, sola çırpır özünü.

Çırpıldıqca yazığın qızıl qanı süzülür,  
Xəzəlləri, otları qızartdıqca üzülür.

Kirpi yeyir ilanı, bir az yavaş, bir az long,  
Zəhər vəzilərinə azca qalıncayədək.

Lovğalanma, a kirpi, sənə əhsən deyən var,  
Ancaq görək olanda kirpini də yeyən var.

## QUYUNUN QIRAĞINDA

Quyunun qırağında seyr elə, gör nələr var,  
Sarı qum, boz gil, ağ daş, növ-növ dəfinələr var.

Sarı qumu qazarkən yorulmayıb quyuçu,  
İlşməyib heç nəyə bel ağzi, külüng ucu.

Gəlib çatanda gilə, tər töküb gilə-gilə,  
"Xəbər göndərəm görək qonşu Əbulfəzgilə,  
Bəlkə bir yardım gələ".

Qazıb gili birtəhər gah bel, gah külüng ilə,  
Rast gələndə, tərpadib sal qayanı ling ilə.

Dayanıb çeynəyərkən sən ağzında şingilə,  
Daş tavanı dağıtmış usta döyüş, cəng ilə.

Bu quyunun ağzını gəl ağart əhəng ilə,  
İstəsən nəğmə söylə gözəl bir ahəng ilə.

Təki... sən unutma ki, qırx arşınlıq bir mədən  
Su verməmiş su alıb mərdin alın tərindən.

Dar, boğanaq quyuda çıxarmayıb səsini,  
Külüngüylə silkəyib bəlkə Yer kürresini!

Rast gələndə yeraltı sal qayaya, sal daşa,  
Verib iradəsilə, inamıyla baş-başa.

Külüngünün ağzında ildırımlar çaxıbdır,  
Qayaaltı bulaqda öz şəklinə baxıbdır.

Görəndə ki, qaynaşır çeşmələr bildir-bildir,  
Yorğunluğu canından, sümüyündən çıxıbdır.

Köksünə yerin, göyün qüvvətini yığıbdır,  
Pilləkənlə dırmanıb, yavaş-yavaş qalxıbdır.

İslanmış köynəyini yaxşı-yaxşı sıxıbdır,  
İşıqlı kainata iftixarla baxıbdır.

Dayan quyu başında, unutma ömrün boyu:  
Quyudan yox, ürəkdən çıxır dirilik suyu.

## TÜKƏNMƏYƏN SORĞULARIN

- Əmi, bulud harda yatır, şimşək harda gecələyir?
- Ömrüm, günüm, səmaldır buludların bürüncəyi.

Ağ buludlar, boz buludlar şimşəklərin balıncıdır,  
Şimşək ömrü bircə qırıq, şimşək ömrü, çaxıncadır.

Yalnız rəssam tuta bilir zülmətdəki ağ şırımı.  
Əsrlərcə yaşadır o, bircə anlıq ildırımı?!

- Əmi, bəzən coşur Xəzər, nədən doğur qasırgılar?
- Qayalardan nə istəyir o dalğalar, bu dalğalar?

- Canım, gözüm, qasırğaya tokan verən küləklərdir,  
Gürşadlara, leysanlara qanad verən şimşəklərdir.

- Bəs vulkanlar nədir, ömi? - Yerin hökmü, Yerın səsi!  
Bir zamanlar Yer od imiş, Yer kürəsi - od kürəsi!

Üst qabığı soyusa da, hələ oddur bünövrəsi,  
Vulkanlardır nişan verən o atəşi, o nəfəsi!

- Əmi, neçin hörümçəklər yemək üçün tor qururlar?  
Bircə milçək tutan kimi hey sümürür, hey sorurlar?

- Canım, gözüm, bu aləmdə çoxdur yara, çoxdur zədə,  
Yan-yanaşı ömür sürür halalzadə, haramzadə!

- Doğrudanmı kərtənkələ ağı verir ilanlara?  
- Eşitmişəm, görməmişəm, gəl inanaq olanlara.

- Əmi, tutub ilanı sən bir bankaya salarsanmı?  
Ya spirtdə, ya spirtsiz mənim üçün saxlarsanmı?

- Toxunmasan pərvanəyə, qarışqaya, daş bağaya,  
İlan tutub bəslərəm mən sənın üçün gələn yaya.

- Əmi, güzgü qaranlıqda yanır, sönür neçin, nədən?  
Məgər evə girə bilər ildırımlar pəncərədən?

- Mən də yorğun, sən də yorğun, canım, gözüm, uyu bir az,  
Əmin yatıb dincəlməsə, sığılara cavab tapmaz!

## UŞAQLIQDAN YETKİNLİYƏ

### QONAQ GƏLİB SƏNÜBƏR

Bakıdan Mərdəkana  
Qonaq gəldi Sənubər.  
Fərəhlə qarşıladı  
Onu yoldaşı Azər.

Sənubər, ay Sənubər  
Gəl, oynayaq bərabər.  
Mənim oyuncağım var  
Göydə ulduzlar qədər.

Ona göstərdi Azər  
Balaca mənzilini.  
Yaşıl xallı atını,  
Yekə, zorba filini.

Oyuncaq guşəsində  
Gör nələr var, nələr var:  
Qarmon çalan ağ ayı,  
İpək saplı mavi şar.

Eşitdi bu söhbəti,  
Nə söylədi gör baba:  
- Oyuncağa qarışb  
Sənın başın, ay bala.

Bir gör sənın qonağın  
Hansı məkana gəlib.

- İlk dəfədir, görürsən,  
O, Mərdakana gəlib.

Sən ona gülşən kimi  
Bizim torpağı göstər.  
Oyuncağı çox görüb,  
Bağcanı, bağı göstər.

Axı, indi, ay baba,  
Yaz deyil...  
Qar yağıb, qar.  
Bağımızda nə əncir,  
Nə alma, nə üzüm var.

- Yox, mənim əzizlərim,  
Görün nə saxlamışam.  
Balaca torbalarda  
Hədiyyə saxlamışam.

Yanaşdılar talvara,  
Necə şadlandı Azər.  
- Gəl salxımı özün də, r  
Sənubər, ay Sənubər.

Çox tələssə də Azər  
Babası az tələsdi.  
Tənəklərə bağlanmış  
Üç-dörd torbanı kəsdi.

Sənubərin, Azərin  
Gözlərində intizar:  
- İndi mənə kim deyər  
Burda hansı üzüm var.

Azər tez öyünərək:  
- Şanı, Şanı, - söylədi.  
Sənubər dözməyərək:  
- Hanı, hanı? - söylədi.

Sənubərin, Azərin  
Parlayır gözü - par-par.  
...Baba sökdü torbanı,  
Birdən nə gördü onlar.

Zər qanadlı arılar.  
Vızhavızla uçdular.  
Yaxşı ki, tez uçdular,  
Yaxşı ki, tez qaçdılar.

Yaman qorxdı Sənubər,  
Geri çəkildi Azər.  
Baba dedi: arıdan  
Qorxmayın, ay dəcəllər.

Qışda arı key olur,  
Qışda vurmayır arı.  
Tələsməyin...yuyum mən.  
Bu qızıl salxımları.

Azər ilə Sənubər  
Əyləşdilər yanaşı.  
Şirin, dadlı gilələr  
Nə yaxşıdır, nə yaxşı.

Ağ gilələr soyuqdur,  
Saralan gilə də var.

Az qala mövuc olub  
Qaralan gilə də var.

Gör nə bicdi arılar,  
Torbalara dolurlar.  
Bu şirin salxımların  
Şirəsini sorurlar.

## BİZİM TURAL

Tural nəğmələr bilir,  
Heç bilsən nələr bilir!  
"Koroğlu" kitabını  
Az qala, əzbər bilir.

- Oxu görək, ay Tural!  
Sıxılma, bərkdən oxu!  
"Giziroğlu" şeirini  
Hayqır, ürəkdən oxu!

Tural təmiz baladı,  
Nəfəsi gül qoxuyar.  
"Giziroğlu" şeirini  
Aşıq kimi oxuyar.

- Anadan mərd doğulubdu  
Giziroğlu Mustafa bəy!  
Bu dünyaya tək gəlibdi,  
Giziroğlu Mustafa bəy!  
Paşam hey!

Bir atı var Alapaça,  
Aman vermir Qırat qaça.  
Şəspərinin ucu haça,  
Giziroğlu Mustafa bəy!  
Paşam hey!

- Boy at, can Tural, boy at!  
Yurda kömək ol, kömək.  
Giziroğlu da bir vaxt  
Uşaq olub sənin tək!

## DEYİRLƏR KİÇİK QIZAM

Deyirlər kiçik qızam,  
Yox, bunu düz demirlər.  
Axı, özüm geyirəm  
Paltarımı hər səhər.

Mən obaşdan dururam,  
Əl-üzümü yuyuram.  
Darayıram daraqla  
Saçımı aram-aram.

Deyirəm: - Qoy çayı da  
Mən dəmləyim, ay ana!  
Qənd qoyuram qənddana,  
Süd tökürəm fincana.

Silirəm güldanları,  
Çıxardıram eyvana.  
Su verirəm bir azca  
Hər gülə, hər güldana.

Məgər mən kiçik qızam,  
Yox, bunu düz demirlər.  
Mən ki kömək edirəm  
Anama axşam-səhər.

## UŞAQLAR OYNAYANDA

İp üstündən tullanır  
Gülbənizlə Şəfiqə,  
İki gözəl rəfiqə,  
İki qəşəng rəfiqə.

Uşaqlar oynayanda  
Küləklər də oynayır.  
Şəfiqənin gözündə  
Şəfəqlər də oynayır.

Kəpənəklər, arılar,  
Böcəklər də oynayır.  
Yaxındakı bağçada  
Çiçəklər də oynayır.

Gülbənizin gözündə  
Şadlıq, sevinc qaynayır.  
Baxın, onun saçında  
Ağ qaytan da oynayır.

## ZAQATALA QORUĞU

Siz də çıxın dağ başına,  
Siz də gəzin bu qoruğu.  
Seyrə dalın o laləni,  
Bu reyhanı, bu moruğu.

Nömrələnib, nişanlanıb  
Palıdları, qovaqları.  
Göyərçinin, sığırcının  
Halqalanıb ayaqları.

Marallarım bölük-bölük,  
Ot otlayır ayın-şayın.  
Dağ təkəsi, dağ cüyürü  
Həm asudə, həm arxayın.

Cır alçası turşməzədir,  
Mələs narı meyxos, iri.  
Çayda qızıl balıqları,  
Gedər biri, gələr biri.

Eşmələnər çeşmələri  
Bulaq təmiz, bulaq sərin.  
Əllərimə ətri keçib  
Bənövşənin, sənubərin.

Gəlin sevak təbiəti,  
Hər zoğu, hər tumurcuğu.  
Biz gələcək nəsillərə  
Bəxş eləyək bu qoruğu.

## QIRAN DA SƏN, QURAN DA...

Heyran qalmışam sənə  
Mənim bir yaşlı balam.  
Bələk bağını qıran  
Dava-dalaşlı balam.

Qollarımın üstündə  
Quzu kimi yatan sən.  
Oyananda hər şeyi  
Bir-birinə qatan sən.

Anasının sevdiyi  
Güldanları qıranım.  
Gözəl, büllur qabları,  
Fincanları qıranım.

Mənim kiçik memarım,  
Mənim körpə dəcəlim.  
Sən bir azca sakit ol,  
Mən də bir az dincəlim.

Mən sənin gözlərində  
Yanan oda vurğunam.  
Bu qırmaq həvəsinə,  
Bu qurmaq həvəsinə,  
Bu inada vurğunam!

Sığışmırsan beşiyə,  
Ev-eşiyə, "qəfəsə",  
Mən vurğunam  
"qəfəsi"  
Parçalayan həvəyə.

Körpə dodaqlardakı  
Südlü, odlu nəfəsə.

Ay mənim səadətım,  
Mənim bir yaşlı balam.  
Körpə şir balası tək  
Pəncəli, döşlü balam!

Kaş həyata ön böyük  
Diləklərlə gələsən.  
Nəyi uçurduğunu,  
Nələri qurduğunu  
Bir az öncə biləsən...

## BİR QOM ÇİÇƏK

Bir dəstə çiçək verdi bu axşam dostlar bizə  
Çiçək təzə, gül təzə.

Bu güllər tək çırpınıb şadlanan könül təzə,  
Fikir ver qızılgülə, qərənfilə, nərgizə.

Hamısı pak, pakizə..., hər ləçəyi möcüzə...  
Bu güllərin gözüylə mənə öz elim baxar,  
Çəmənim, çölüm baxar.

Bu güllərin ətrilə  
Üz-gözümə toxunar Natəvanın nəfəsi,  
Odlar torpağı boyda gülüstanın nəfəsi!

Dinlə, əziz oxucu, sən verdin bu gülləri,  
Hansı yerdə bitibse o güllərin kökləri  
O torpağa qurbanam. Odur mənim ilk Anam.

Mənə elə gəlir ki,  
Bircə kəlmə söz desəm Füzulinin dilində,  
Bax, bu bağlı qönçələr  
Dözə bilməz, açılar bu dəqiqə əlimdə.

Bircə baxışından da bu güllər anlar məni,  
Bu güllər öpər, qucar, bu güllər danlar məni.

Heyif, heyif ki, ancaq  
Bu gül sabah solacaq.

Nə qəm, bir gül solsa da, gülzarımız solmasın,  
Təki arzularımız, böyük duyğularımız,  
baharımız solmasın.

Ömrün bircə günü də  
Bu çiçəkdən, bu güldən,  
Bu Muğandan, bu Mildən,  
Bu Vətəndən, bu dildən  
heç vaxt ayrı olmasın

## VAYSINMA

Arzular könlümdə haray çəkəndə  
Heyf, təyinatı almadım kəndə.

Mənim qəlbim kimi qüdrətli, güclü  
Arazdan rəng alıb qızaran Kürü  
Ya köhnə kolazla, ya qollarımla  
Keçəydim gərək.

Pambıq mərzlərinin arasındakı  
Tək-tək biyanların yaz qoxusunu,  
Səhər şəhlərini içəydim gərək.

Beynim, iki əlim, iki ayağım  
Gözəl bir məktəbə dayaq olaydı.  
Pirəbbə kəndində miz üstü lampam  
Bu ucsuz, bucaqsız Azərbaycana mayak olaydı.

Bir qom nanə ətri, bir təndir ətri,  
Ağ, qara lövhənin tabaşir ətri,  
Əlaçı balamın üz aydınlığı,  
Ürək açıqlığı, söz aydınlığı,  
Adi bir suçudan gördüyüm qılıq,  
Yaxşı müəllimlik, babat bağbanlıq  
Mənə bəs edərdi şairlik üçün.

Neçin yada düşür yalquzaqların  
Qanlı dişlərini qırmaq həvəsi?  
Ancaq qırmaq üçün?...  
Kür yaxasında  
Barı bir ev - səngər qurmaq həvəsi?!

Neçin yada düşür Ələkbər Sabir,  
Tufanlı dənizdə polad bir ada?  
Adanın qırılmaz qranitinə  
Cuman iqtisadi, kor blokada.

Haray, ürəyimin Kür coşqunluğu,  
Gözümdə qalmasın murad, arzu, kam.  
Haray, ey səpdiyim gül toxumları,  
Siz harda olsanız, bağbanınızam!

## ANA

Məhrumdu iki gözdən  
Dünyası zülmət ana.  
Ancaq qohum-qonşular  
Heyran qalmışdı ona.

Həm anaydı, həm ata,  
Oğlu üçün süpərdi.  
Gözləri olmasa da  
Gözü üstə bəslərdi.

Uşaq - bir ay parçası,  
Sanki sədəfdi suda.  
Köynəyi də ütülü,  
Balaca kostyumu da.

O Ananı düşünüb  
Çox xəyala daldım mən.  
Axırda yüz sorğuma  
Bircə cavab aldım mən.

Ana varlığındakı  
Nur... o qədər güclüdür,  
Heç nəyi görməsə də  
Övladını o görür.

## ÖZBƏK QIZI

Bu gün qar yağanda mən onu andım.  
Qar demə, ən parlaq büllur, cəvahir.  
Gözəllik önündə heyran dayandım,  
Gördüm qarla günəş qol-boyun gəlir.

Ay aman, bu saflıq kimə bənzəyir?  
Ağappaq, tərtemiz, nur qar, işıq qar.  
Mənim xəyalımı bir qız bəzəyir,  
Qızımı, ya südəmər çiçəklərini  
Dünyaya bəxş edən pöhrə gilənar?!

Aləm ağ duvaqlı gözəllər təkin,  
Yumub gözlərimi görürəm onu, -  
Duyuram cismimə atəş verənin  
Günəşli qar qədər pak olduğunu!

Hardayam? Qanadlı çovğunlar desin  
Düşüb tramvaydan, ünvan gəzirəm.  
Daşkənd tufanları bir an səngisin,  
Girməsin gözümə qar zərrə-zərrə.

Qar basıb evləri, imarətləri,  
Bu yerdə ünvanımı aramaq olar?  
Bəbəyə təpilən qiyamətləri  
Necə yarmaq olar, yarımaq olar?

Qaşımda, saçımda qar sırğa-sırğa,  
Küçəni tapmışam... hanı bəs bina?  
Bəyaz qollarını açıb qasırğa,  
Bələyib evləri öz saflığına.

Hovxur, tƏp ağına barmaqlarını,  
Baxdığın ünvana qayıt, bir də bax.  
Dəmir lövhəciyin çırpıb qarını,  
Təmizlə... əlini kəssə də sazaq.

Şaxtanın qılıncdan sərtidir kəsəri,  
Lapdan eşidirəm bir mehriban səs:  
- Mərhəmət... buyurun, gəlin içəri!  
Ah, bu səs nə qədər ülvî, müqəddəs.

Mənə öz əlilə qapı açan qız  
Qarın sərhədində qızıl güldümü?  
- Buyurun... küncdədir başmaqlarımız...  
İsdir könlümü xoş təbəssümü.

- Bayaqdan baxıram pəncərədən mən,  
Burdan dönə-dönə gəlib keçdiniz.  
Mərhəmət... o başa buyurun lütfən,  
Deyəsən, şəhərə nabelədsiniz.

Ünvan gəzirsiniz... Ah, sizə, demək  
Məhbubə xanımla Paşa bəy görək  
Gəzməyə çıxıblar, gəllərlər indi,  
Heç bilsən nə qədər sevinəcəklər.

Məqsud Şeyxzadə! Bizim özbəklər  
Məgər unudarmı Məqsud əkəni?  
Heyif, görməmişəm bu vaxta qədər  
Dahilər yetirən sizin ölkəni...

Bayır lap soyuqdur... isti çay verim!  
Danışır dilotu yemiş bir gözəl.

Mələkmi, pərimi, hansı möcüzə  
Dayanmış mənimlə burda göz-gözə?

Elə bil, nağıllar aləmindəyəm,  
Ayağım altında əlvan gəbələr.  
Altunzeh fincana qıymıram dəyəm,  
Qorxuram tökülə üstündəki zər.

Anlar sovuşacaq, qalxıb, zəng edib  
Qatacaq aləmi biri-birinə.  
Girəcək qapıdan babayla nənə,  
Həsət gözlərindən sevinc yaşları  
Axacaq soluxmuş sifətlərinə.

Bizə qulaq asan gilənar qızın  
Sevinci, fərəhi başdan aşacaq.  
Bakıda, Daşkənddə gör neçə ünvan  
Qaş ilə göz qədər yaxınlaşacaq.

Günlər sovuşacaq... bu zərif qızın  
Toyuna gələcəm bir gün, toyuna.  
Bir ucu günəşə çatan görənay  
Hökmüylə dartacaq məni oyuna.

Bu gün qar yağanda mən onu andım,  
Andım o şən qızı, qanlı Daşkəndi.  
Qartopu oynayan uşaqlarını  
O, bəlkə eyvandan səsləyir indi.

## KƏŞF

Bir an, bircə hovur dincəlim deyə  
Sancıb əlimdəki beli torpağa,  
Gəlib öyləşirəm sal daşın üstə.  
Bir baxışa sığmaz gülüstanımı  
Öpür baxışlarım sakit, ahəstə.

Tikandan, alaqdan təmizlədiyim,  
Körpə balam kimi əzizlədiyim  
Südəmər zoğların rayihəsini  
Çəkib ciyərimə, nəfəs dərirəm.  
Elə bil, bələkdən çıxanlarıma  
- Günaydın! - deyirəm, salam verirəm.

Qaşımın ucundan süzülən təri  
Silib bel vurmaqdır gündəlik peşəm.  
Yaşıl möcüzəmi yüz-yüz tikanın,  
Min daşın içindən kəşf eləmişəm.

Görünür, yaşamaq qanunları var,  
Beşikdən qəbrəcən yol gedirik biz.  
Dünyada ən böyük gözəllikləri  
Ömür bahasına kəşf edirik biz.

Sal qayadan çıxan bulaq suyunun  
Ləngəri hovuzdan daşıb tökülür.  
Mənim qaya qıran iradəmdir o,  
Zülmətdən işığa çıxınca gülür.

Əriyin böyründə qırmızı xallar,  
Ona bu xalları bəxş edən mənəm.

Budaqları öyən bəhrəni, barı  
Bağban zəhmətimlə kəşf edən mənəm.

Nar kolu üstündə nar ulduzları,  
Sanki köhkəşanın bir parçasıdır.  
Qaşımın ucundan süzülən təri  
Udan qum bir səhər gül açasıdır.

Gilənar ağacı ulduz tabağı,  
Gilələr nə qədər işıqlı, təmiz.  
Bir ovuc toxumda bütöv bir bağı,  
Arzuda qisməti kəşf edirik biz.

Min gözəl içindən birini seçdim,  
Özü kişi qızı, adı Firəngiz.  
Görün bircə ləli kəşf etmək üçün  
Nə qədər daşları çapmalıyıq biz.

Bir məslək ardınca çıxdım yollara,  
Getdim Səmərqəndə, Ankarayadək  
Gördüm beş dənizə, iki qitəyə  
Sığışmır sinəmdə əl boyda ürək.

Yada kimlər düşür?  
Əziz dostlarım,  
Gülüstanım kimi ətir yayanlar.  
Qocaman dağları alıb çiyninə,  
Gecədən səhərə addımlayanlar!

Mikayıl, İsmixan, Haqverdi, Sabir -  
Şuma toxum kimi səpilənlərim.  
Heç göz də qırpmadan dostun yolunda  
Alovun ağzına təpilənlərim!

Biri ürək tikən, biri dağ yıxan,  
Biri yanar çöldə buz kimi kəhriz.  
Ən yaxşı dostları - qayadan çıxan  
Dirilik suyu tək kəşf edirik biz.

Dikəl, Xəlil Rza, dincəldin, yetər,  
Hər daşın bağrında bir gövhər yatır.  
Torpağa sancdığım belin ağzında  
Hələ gör nə qədər kəşflər yatır.

## NƏSƏ BİR SƏADƏT GÖZLƏYİRƏM MƏN

Hər şey adiləşib bəlkə həyatda,  
Bağcam vağam olur, bağ solub gedir,  
Təkcə mənim qəlbim ekvator kimi  
Qaynar, yandırıcı, əzəmətlidir.

Evdə duzla çörək, bir atımlıq çay  
Varmıdır, yoxmudur, deyə bilmərəm,  
Ancaq varlığında hay-haray salan  
Nəçə dağ çayını dinləyirəm mən!

Elə bil, indicə ulu dağları  
Aşıb keçəcəyəm ilk bahar kimi.  
Yolumun üstündə göy qurşaqları  
Döşənəcək əlvan xalılar kimi.

Ulduzlar tökülsün qədəmlərinə,  
Yarsın buludları bir ildırım səs:  
- Mənim ki qanımda bu qədər od var,  
Günəş üfüqlərdən çıxmaya bilməz!

## HAQQIN YOXDUR SUSTALASAN

Bəzən göz qaralır, könül büzüşür,  
Boşalır qollarım, sustalıram mən.  
Özüm də, sözüm də gözümdən düşür,  
Sanki bircə gündə qocalıram mən.

Anları, elə bil, verirəm yelə,  
Hanı o dünənki əzəmət, qürur?  
Makina ardında əyləşsəm belə,  
İlhamsız zəhmətin bəhrəsi olmur.

Əlimə götürsəm güzgünü bu dəm,  
Elə bil, görürəm ən pis adamı.  
Yeməyi, içməyi haram bilirəm,  
Qaçır, bal da yesəm, ağzımın tamı.

- Yerini dəşiyindən çıxmamısan ki...  
Ayıl XƏLİL RZA! - deyirəm bu dəm.  
Nəhəngsən, ucasan Savalan təki,  
Səni arxa bilir özünə aləm.

Sənin ər ürəkli qardaşların var,  
Biri aslan boğan, biri fil yıxan.  
Əziz dostların var, sirdaşların var,  
Bütün döyüşlərdən üzüağ çıxan!

Atan Rza kişi, əlində tufəng,  
Yol keçdi Mazdokdan Reyxstaqadək.  
Hələ də başına and içir Salyan,  
Qəbrindən üzölmür xonça, gül-çiçək.

Sənin Xanım anan - gözəl ağbırçək,  
Köçəndə bəlkə də qızıl quş oldu.  
Beş qardaş girəndə tabut altına,  
Endi, günəş özü bizə qoşuldu.

Ayıl, Xəlil Rza, yatma, amandır,  
Bircə qırpımı da vermə sən bada.  
İşıqlar sönəndə qəlbini yandır,  
Yananlar olmasa, heçik dünyada.

Elə bir günəşdən süd əmmisən ki,  
Elə bir gülşənin dağ sərvisən ki,  
Elə düşmənləri məhv etmisən ki,  
Elə bir qüdrətə güvənmisən ki,  
Elə bir zamanda yaşayırsan ki,  
Elə bir ağır yük daşıyırsan ki,  
Elə bir yağıyla üz-üzəsən ki,  
Gözünə girsə də tikan, ox sənin,  
Bircə addım belə geri qalmağa  
Haqqın yox,  
haqqın yox,  
haqqın yox sənin!

## GÖY GÖL

Sovuşdum, elə bil, yaşıl tuneldən,  
Çıxdı uğuruma dan yeri, Göy göl.  
Yanar bir yaqutmu gördüm qəfildən,  
Ya gördüm nəfəsli gövhəri, Göy göl?

Açıb qollarımı burda dörd yana,  
Hayqırmaq istədim bütün cahana:

- Sən bir dürdanəsən Azərbaycana,  
Təbiətin nadir əsəri - Göy göl!

Doymaram, bir ömür dayanıb baxsam,  
Əbədi yaşaram suyunda axsam.  
Nə qəm, axşam düşsə... Sən ki mayaksan,  
Sənsən gecələrin ülkeri, Göy göl!

İncəbel güllərlə qol-boyun yatdım,  
Dizinə baş qoyub murada çatdım.  
Gələn qocalığı bir az yubatdım,  
Meşələr - belimin kəməri, Göy göl.

İylədim bir nəfəs...  
sağaldı dərdim,  
Əlimlə qıymadım, gözümlə dərdim.  
Min rəng almasaydı sular, deyərdim:  
- Gözündə saxlayır səhəri Göy göl.

Açılan qollarım göyləri ölçür,  
Təbiət, kainat köksümə köçür.  
Canımda duyuram Savalan gücü,  
Qanımda Arazı, Xəzəri, Göy göl!

Bulaq - sulu boya, sərvlər - firça,  
Qaya şırım-şırım, dağ parça-parça  
Mənim qələmimi döndər qılınca,  
Misri qılıncların kəsəri, Göy göl.

Şair Söhrab Tahir qoşulub mənə,  
Dalıb, əsir düşüb gözəlliyinə.  
Bacın Urmiyədən salam var sənə,  
Gözləyir ən gözəl xəbəri, Göy göl!

## SƏN MƏNƏ QÜDRƏT VER

Elə ki, nədənsə, kimdənsə bezdim,  
Elə ki, sinəmdə tövşüdü ürək,  
Mən səni aradım, mən səni gözdüm,  
Yüz əlaq içində bir bənövşə tək.  
Sənsən taleyimin uca, şah dağı,  
Sən mənə qüdrət ver, Türkan torpağı!

Düşsəm avtobusdan bir axşam çağı,  
Bir az ləng gedərəm... ləng... aram-aram.  
Qollarım bəlkə də nənə qurşağı  
Səni Xəzərlə bir qucaqlayaram.

Yayın qızmarında adi havanı  
Buzlu şərbət kimi içərəm, inan.  
Mənə bircə əsim mehini qıysan,  
Söndürər nəfəsim cəhənnəmləri,  
Mın oddan, alovdan keçərəm inan!  
Könül səndən ötrü nəyə yarpağı,  
Sən mənə qüdrət ver, Türkan torpağı!

Çiynimdə, əlimdə fotoaparat,  
Mən bura gəlmədim səyahətçi tək.  
Mən sənə bağlandım, gözümdə murad.  
Torpağa bağlanan bağban, kəndçi tək.  
Gah bəldən yapışdım, gah da külüngdən.  
Lay-lay daş tavanı doğradım, çapdım.  
Qızıl torpağında ləl yox, inci yox,  
Böyük qismətimi, bəxtimi tapdım.

Sənə bəxş elədim saldıığım bağı,  
Cənnətim, baharım, Türkan torpağı!

Sən mənə sarsılmaz bir iradə ver,  
Dədə qüdrətindən, ər vüqarından.  
Kökləri Xəzərin dərinliyinə  
İşləyən zirehli qayalarından.  
Zirehin, poladın, tuncun sayağı  
Mən də mətinləşim, Türkan torpağı!

Nadana, nakəsə güzəşt etmədim,  
Vaxt oldu yıxıldım, vaxt oldu yıxdım.  
Gücüm çatmayanda,  
bəbəklərimin  
Qəzəb gülləsini hədəfə sıxdım.  
Bildim ki, könlümün sənsən dayağı,  
Yoxdu zaval mənə, Türkan torpağı!

Yığıb yandırırım bağda çayırı,  
Başqadır muradı ancaq ömrümün:  
Bütün nadanları qandırmaq üçün,  
Bütün misginləri yandırmaq üçün  
Oxuyaraq şeirini Yunis İmrənin!

Gör o kimdir mənə "Bir ovuc..." deyən?  
Sahili görünməz ümmanımsan ki...  
Əlimi uzatsam, çatar günəşə,  
Əlim üzülməsin əlindən tək.

Pərdələr dalında qalan həyatı  
Görmək ən çətin iş, möcüzə, ovsun.  
Xəzər dənizindən bir cüt damla ver,  
Gözümdə ömürlük çırağım olsun.

Yaraq bir zülməti, hər qaranlığı,  
Ömrümün mayacağı, Türkan torpağı!

Yenə ağ suları fəvvərələnin,  
Qarşımda bir parça səadət bağı.  
Külüng istəmirəm... mənim qollarım  
Sənin külüngündür, Türkan torpağı.

## NƏ YAXŞI Kİ...

Bir uzaq bir xatirədir:  
Mən balaca, onlar - uca.  
Tində durub mənə baxan iki qoca.  
Biri dedi kəlmə-kəlmə, heca-heca:  
- Rza oğlu Xəlildi bu, diqqət yetir sifətinə.  
Ölər, ancaq əl uzatmaz özgələrin qismətinə.

Keçdi aylar, keçdi illər, mən unudam o sözləri,  
Qırx il sonra ürəyimdə atıb-tutdum o sözləri.  
Ah, görünür bircə damla saflıq varmış gözlərimdə,  
Hüma quşu dolanırmış üzərimdə.  
O saflığı anam mənə bəxş edibmiş öz qanından,  
Atam verib o zərrəni günəş boyda vicdanından.

Nə yaxşı ki, itirmədim o zərrəni,  
Bildim həyat qanunu var:  
Qılgıçımdan alov doğar.

O çinqını çovğunların arasından çıxartdım mən,  
Qismətimi ac şirlərin boğazından çıxartdım mən.

Ürəyimə pıçıldadım: - Mən damlanı qoru, qoçaq,  
Damla qalsa, köksündəki dənizlər də hayqıracaq.

Bir damlanın sayəsində ömür sürdüm,  
Yolum üstə nakəs gördüm, nadan gördüm.  
Barışmadım, qarışmadım heç birinə,  
Baxdım Tanrı dərgahından alçaqların gözlərinə.

Mən görmüşəm pöhrələrin bir gün orman olduğunu,  
İrmaqların yavaş-yavaş dəniz, ümman olduğunu.  
Yer altında bir az odun dönüb vulkan olduğunu,  
Bir naşının yavaş-yavaş qalxıb insan olduğunu!

Hərdən könül pıçıldar ki sağ ol, atam, sağ ol, anam,  
Mən nəğməmi yer, göy üçün oxuyanam.  
Dünən duru göl idimsə,  
Bu gün çopur qayaları parçalayan okeanam!

## MƏSULİYYƏT

Bəlkə qocalmışam, dan üzü bəzən  
Bir az tərəddüdlə oyanıram mən.  
Qalxımmı?  
Yorğana bürünüb bərk-bərk,  
Bəlkə bir azca da uyumaq gerek?!

Pəncərə qırovlu, çiçəklər şəhli,  
Havada ətirli payız qoxusu.  
Gecələr çırağı yananlar bilir,  
Şirindir eyvanda səhər yuxusu.

Maşın gurultusu... fit səsi... hənir,  
Şəhərin güclənən nəbzi: "QALX" deyir.  
"QALX" deyir zirvədə yanan şölələr,  
Hardasa hayqıran süd şəlalələr!

Hardasa hayqırıb sürət götürən  
Qatarın köksündə göy gurultusu,  
Şumlanan torpaqda əkin qoxusu,  
Düşünən beyində bir yeni "Xəmsə",  
Mənimsə çiyində hələ yortan var.  
Hər kəs öz vaxtında oyana bilsə,  
Hansı yatmış da oyada bilsə,  
Bəlkə Yer kürəmiz planetlərin  
Olar ön nurlusu, ön işıqlısı!  
Zərrədən başlamış Yupiterədək  
Bütün varlıqlara nurunu saçan,  
Bütün ümmanları, gülüstanları,  
Bütün qitələri min qolla qucan,  
Hər bir hüceyrədə həyat oyadan,  
Bütün ocaqlarda qazan qaynadan,  
Bütün könüllərə, gözlərə köçən,  
Bütün quyulardan enib su içən  
Qırmızı köynəkli günəş sayığı  
Çıxıb dan yerindən qalxa bilməsən  
Dünyanın səadət günortasına,  
Həyat dedikləri mübarizənin  
Atıla bilməsən tən ortasına,  
Oyanmış olsan da, yatmış kimisən.  
Yatmısan, deməli, batmış kimisən.

## BAHAR DASTANINDAN SƏTİRLƏR

Yenə gəldi xoş havadan  
Reyhan ətri, yarpız ətri..  
Qar altında novruzgülü,  
Badyalarda ağuz ətri.

Ay qız, ay qız tələs bir az  
Qapımızı alıbdı yaz.  
Ev-çəiyə sıral çəkək,  
Yorğan-döşək çiçək-çiçək...

Pəncərələr güzgülənsin,  
Əllərindən gül ələnsin  
O mənzilə, bu mənzilə  
Gör işini gülə-gülə.

Hanı qazan, hanı boyaq?  
Qaynar asaq, paltar yuyaq.  
Ağ yaylığı al boyayaq.  
Çit boyayaq, şal boyayaq.

Barmağında gümüş oymaq,  
Gəlsin dərz, paltar biçək.  
Yorulanda şərbət içək.  
Boş dayanma, al, ütü çək.

Günlər nə tez, nə tez ötür.  
Düz günüdür, süd günüdür.  
İlk bahardır, təzə gəlin.  
Xınalansın göyçək əlin.

Qurumayıb ovcun hələ.  
Bağla yaşıl yarpaq ilə.  
Hələ yoxdur iri yarpaq.  
Hanı aşiq, hanı yanşaq?

Çağır gəlsin, aşib daşaq.  
Qopuz çalaq, qoşma qoşaq.  
El-obaya səda düşsün,  
Dədə-baba yada düşsün.

Bu gün bizi pusacaqlar,  
Gəlib qulaq asacaqlar.  
Xeyir sözlər danışmalı,  
İşdən, gücdən yapışmalı.

Hanı nöyüt, hanı lopa?  
Lopa yansın topa-topa.  
Göy üzünə qalxsın fişəng,  
Parıl-parıl, qəşəng-qəşəng.

Nə yaxşıdır, yuxum çıxıb.  
Oğru, əyri yoxa çıxıb.  
Hamı əlbir, canhacandır.  
Qonum, qonşu mehribandır.

Uzaq, yaxın aşib-daşib.  
Ögeylər də doğmalaşib.  
Gətir dəfi, a Gülpəri,  
Sənubəri çəkin bəri.

Yaz açılır, yaz açılır,  
Gülləndirir bağçaları.  
Al günəşə qarşı tutun  
İpək telli xonçaları.

Xonçalarda noğul, nabat.  
Duzlu sözü şəkərə qat.  
Nə dadlıdır sizin sovqat.  
Sizin sovqat, bizim sovqat.

Hanı yemiş, asma yemiş?  
Böyrünü quş dimdikləmiş.  
Tor zənbildə qarpıza bax,  
Çırtma vursan çatlayacaq.

Doğra görək dilim-dilim.  
Dad-tamını mən də bilim.  
Gözün aydın, qarı nənə!  
Nə ad qoydun kötücənə?

Oğlandırsa, Gündüz qoyun.  
Qızsa, Günəş, Ulduz qoyun.  
Qapınızda o ağ qoyun  
Yoxsa bayram toğlusudur?

Boynundakı muncuqmurdur?  
Buynuzunda qızıl qaytan.  
Nə yaxşıdır bizim qayda:  
Hamı gedək bir alayda.

Oğul-uşaq dəstə-dəstə,  
Yollar üstə, muraz üstə.  
Bayaq sizdə, indi bizdə.  
Hamı badam, hanı püstə?

Mövüc verin, kişmiş verin.  
Sevinc verin, gülüş verin.

Kimdir yenə qurşaq atdı?  
Onu hansı uşaq atdı?

Nə fərqi var, yumurta ver.  
Yumurtanı hamı sevir.  
Paxlava ver yaxşı yaxşı  
Tez ol, küsər dəstəbaşı.

Küsülülər barışsınlar,  
Qoy qaynayıb qarışsınlar.  
Yetimlərə pay göndərin,  
Qənd göndərin, çay göndərin.

Gözsüzlərin gözü bizim,  
Lalın, karın sözü bizim.  
Qoy qarıblər sıxılmasın,  
Bucaqlara qısılmasın.

Toy edənlər tez eləsin,  
Ruhumuzu təzələsin.  
Dövrə vuraq, hal eləyək.  
Subaylara yol eləyək.

Barışdıraq küsənləri,  
Öz üstündə əsənləri.  
Öpüşsünlər, macal verin.  
Əl vurun, bir qaval verin.

Kimdir bükən o boynunu,  
Bağla yaylıqla qolunu.  
Qızıl gülü taxın saza,  
Səda verin sədamıza.

Boğcan qızıl gümüşdən,  
Gülən doymaz gülüşdən.  
Ay qız, bizə də qismət  
Yarın verən yemişdən.

Halay, cərgə düzülsün.  
Xumar gözlər süzülsün.  
Kim cərgəyə girməyə  
Əli əldən üzülsün.

Əlimdə cib bıçağı,  
Oldum dostun naçağı.  
Bir səhər gəl, bir axşam,  
Bir də günorta çağı.

Sabah gedək dəstə-dəstə  
Məzar üstə, qəbir üstə,  
Babaları yad eləyək,  
Ruhlarını şad eləyək.

Xonça açaq, şam yandıraq.  
Əhriməni odlandıraq.  
Gəldi, çatdı gözəl bahar.  
Nə gözəldir axar-baxar.

Müjdəsidir təzə ayın,  
Çırpı yığın, od qalayın.  
Havalansın təzə tonqal,  
İşıq salsın üzə tonqal.

Alovları çərək-çərək.  
Atıl görək, tez ol, görək.  
Sənin dedən, mənim dedəm  
Gör nə gözəl atır qədəm.

Ağ saqqalı işiqdir,  
Bahara yaraşıqdır.  
Nəvəsinin qolları  
Boynunda sarmaşıqdır.

Atın köhnə geyimləri,  
Atın oda.  
Atın köhnə fikirləri,  
Atın oda.

Yansın bu da, yansın o da.  
Hənirini uda-uda  
Od üstündə qab sındırın.  
Fincan qırın, qədəh qırın.

Vur, qırılsın o gil kasa.  
Qurmaq olmaz, qırılmasa.  
Alov iti, alov yeyin.  
Başı batsın köhnəliyin.

Hər şey odla təmizlənir,  
Qanımızda od bəslənir.  
Atın oda, duz çatlasın,  
Yaman gözlər tez partlasın.

Göz dəyməsin gül balama,  
Hey,  
ocağı qurdalama!  
Nə torpaq at, nə də ki, su.  
Nəfəsinlə söndür odu.

Hənir dolsun ciyərinə,  
Qurban olum hənirinə.

Ulduzların şoxuna bax,  
İpək kimi saçaq-saçaq.

Nə istidir, nə soyuqdur.  
Yox, bu gecə yatdı yoxdur.  
Yallı gedək, hallı gedək.  
Deyək-gülək səhərdək.  
Çırtlayanda dan işığı,  
Söyüdlərin göy saçağı.

Sular ilə öpüşəcək.  
O busəni biz də görək.  
Soyun çimək, tez ol, soyun.  
Buz kimidir çayın suyu.

Tələsmə üz aram-aram.  
Tellərini gülablaram.  
Göztaltının xoşu gələr,  
Muradınız başa gələr.

## BƏS HARDA DİNCƏLİRSƏN?

Bəzən sual verirlər: - Xəlil Rza, söylə sən  
Bəs haçan dincəlirsən?

Başdan aşan min işin öhdəsindən gəlirsən,  
Bəs haçan dincəlirsən, bəs harda dincəlirsən?

- Dincəlirəm, vaxt olur, metro pillələrində,  
Mindiyim avtobusun lap narahət yerində.

Gözlərimi yumuram, kirpiklərim dincəlidir.  
Yerdən, göydən, havadan,  
Bal qoxulu səmadan mənə qüvvət, güc gəlir.

Türkanda bel vurmaqdan gizildəyən əllərim  
Rəfiqəmin ətirli saçlarında dincəlidir.

Aprelin altısında sən bizim bağa gəlsən,  
Yaşılığa od salan al qönçələr görərsən.

Doğrusu, heç bilmirəm dərməzsən, ya dərərsən.  
Ancaq budur bildiyim:  
Qanadı al qırmızı narların sərin-sərin  
odunda dincələrsən.

Çiyindəş olsan mənə, yatıb qalmazsan qında.  
Planet silkələnər külüngünün ağzında.

Hədəflərim az deyil... neçə nakəs, kalpeysər.  
Mərəzəni tapmağa qanım, qeyzim tələsər.

Gücüm çatdı, çatmadı...  
Dar gözlərin içinə göz qırpmadan baxaram.  
Qəzəbimi alnına ildirirəm tək çaxaram!  
Gündüzlər məğlub olsam, mənə göz qoy gecələr.  
Yüz milyard ulduz gəlib gözlərimdə gecələr.

Yarı canım həmişə çaylar çırpınışında,  
Dörd okean dincəlidir ürəyimin başında!

Mən adicə havanı şərbət kimi içirəm,  
Cəhənnəmlər içindən cənnət kimi keçirəm.

Bir gözəlin cəlvəsi, dost baxışı, təmiz nur  
Yanmış ciyərlərimə, elə bil, məlhəm qoyur.

Adicə su mənimçin zəməmdir, abi-zəməm,  
Yurdun şah damarıdır gündəlik mübarizəm.

Mən harda dincəlirəm: istəklimin gözündə,  
Türkanda olmasam da, doğma Türkan sözündə.

## MƏN SEVMİŞƏM O YERİ

Ordadır ürəyimin neçə nəğməsi, şeiri,  
Mən sevmişəm o yeri.

Ulduz boyunbağılı, ala gözlü Xəzəri,  
Xəzərin üstündəki əfsanəvi şəhəri.

Sonsuz estakadanın dəmir, polad şahpəri  
Üfüqlərdən üfəqə budaq-budaq uzanar.  
Soyuq yellər insanın nəfəsilə qızınar.

Mən o insan vüqarlı buruqları sevmişəm,  
Sular üstə qurulmuş qurğuları sevmişəm.

Dalmışam dəlik-deşik yosunlu qayalara,  
Məni özünə çəkən ovsunlu qayalara.

Qayalar üstündəki o süd qarı sevmişəm,  
Qarı Xəzərə çırpınan çovğunları sevmişəm.

Dəmir körpü möhtəşəm bir qaladır dolan-göz,  
Tufanlar kükrəyəndə tanker yan ala bilməz.

Kükreyib baş aparan, suda üsyan qoparan  
Tufanları sevmişəm.  
Tufanlarla gülüşən insanları sevmişəm.

Atıb ilmək kəndiri, o dəniz bahadırı  
Hırsənəndə görmüşəm,  
Tufan geri çəkilib həsləyəndə görmüşəm.

Xəzər yenidən coşub səslənəndə görmüşəm,  
Ərköyün qasırgılar  
Dənizin beşiyində bəslənəndə görmüşəm.

Dalğalar dalğa-dalğa, dalğalar şah qalxar,  
Ağ zirvəli dağ olar,  
Tankerin sinəsində parçalanar, dağılar.

Gəmilərin yolunu bəzən tufanlar kəsib,  
- Bakı! Bakı! - deməkdən ürək əsib, dil əsib.

Fəhlələr görmüşəm ki, həftədə bir, ayda bir  
Bakıya, öz evinə əziz qonaq tək gəlir.

Növbə-növbə işləyən ürəyi saf, üzü şəm,  
Sonuncu gün darıxan insanları sevmişəm.

Uzaq buruq... tək buruq... külək əsir, qar tökür  
Qaşqabaqlı səmələr qəlbində nə var, tökür.

Üç gündür davam edir tufanların inadı,  
Bircə qutu konservi, bir şüşə limonadı

Bölüb, yeyib-içiblər əziz, doğma qardaş tək,  
Halal olsun onlara bu müqəddəs duz-çörək.

Mən görmüşəm onların alovlu ürəyini,  
Ütülü pencəyini, ütüsüz pencəyini.

Bu mehriban, bu cəsur adamları sevmişəm,  
Taxta yollar üstəki addımları sevmişəm.

Gəmilərdə daşınan güldənləri sevmişəm,  
Dəniz bağçasındakı reyhanları sevmişəm.

Ey tufanlar şəhəri, qəhrəmanlar şəhəri!  
İnciməsin sevgilim, gözüm, könlüm səndədir.

Səni görəndən bəri  
Qəlbimin bir parçası Xəzər dənizindədir.

## GÖZƏL ASTARAM

Xəbər verin dünyada,  
Bütün əziz dostlara,  
Xəzərin yaxasında  
Qızılğuldur Astara.

Gəlsinlər, gül şəhində  
Qoy islana-islana.  
Yerüstü bir cənnətdir,  
Gülüstandır Astara.

Gözəlliyə pəncərə,  
İlk bahara astana -

Portağallı, lumulu,  
Yüz nübarlı Astara.

Mirvari şehlər düşər  
Səhər bağa, bostana.  
Dalğalarla öpüşər  
Qızıl qumlu Astara.

Yəqin mənim bu nəğmə  
Düşəcək bir dastana.  
Xəzər - mavi bir güldən,  
Qızılgüldür Astara.

Xəbər verin dünyada  
Doğmalara, dostlara  
Gəlsinlər, gül şəhində  
Qoy islana-islana.

## SÜKUT İSTƏYİRƏM, DİNC QOYUN MƏNİ

Sükut istəyirəm, dinc qoyun məni,  
Bir qulaq dincliyi aludəsiyəm.  
Qayaya çırpılan, daşa döş vuran  
Ağqanad suları dinləyəsiyəm.

Çiçəyi sapsarı innab ağacı,  
Yolumu gözləyir odur, o başda.  
Könlüm onun acı, onun möhtacı,  
Dayanım altında erkən, obaşdan.

İsti yaralara ən sərin məlhəm -  
Çiçəyin ovsunu, gülün ovsunu.

Sükutun ən yaxşı növü bilirəm  
Xəzər dənizinin gurultusunu.

Mənim sükutum kim poza bilər?  
Yalnız eyvanıma sığınanlarım.  
Qur-quru, cəh-cəhi, cikkiltisiylə  
Evimin başına dolananlarım.

Dəyim dalğa-dalğa qızıl sahilə,  
Sahillər mirvari, yaqut istəyir.  
Tufanlar yatağı ümmanlar belə  
Arabir dincəliş, sükut istəyir.

## QRENADA, QRENADA!

Oyandım gecəyarı.  
Gördüm göy sipərinə odlu qılınclar kimi  
sancılmış ulduzları.

Od saçan, hiddət saçan ürəklərimi ulduzlar?  
Heyrətindən  
dünyaya geniş-geniş açılmış  
bəbəklərimi ulduzlar?

Ulduz oyaq, mən oyaq, beynimdə ildırımlar...  
Silkələmə dünyanı, öl çək, qanlı qəsbkar!  
Kiçik, uzaq adada sənə nə ölümün var?

Dünyaları tutsan da, sönmür quduz təməlin,  
Dışlarından qan daman yırtıcılar iştahın.

Od töküb suyun üstə, elin-obanın üstə,  
Təyyarəylə, tank ilə gəlirsən dəstə-dəstə.

Bomba düşür gör hara?  
uşaq bağçalarına.  
Mərmə düşür gör hara?  
Gəlin bağçalarına.

İşdən, gücdən ayırırsan yaradani, qurani da,  
Ürəklərdən fəryad qopur: - QRENADA! QRENADA!

Qasırgılar qarşısında sal qaya tək duran ada,  
Balasının beşiyini, sular üstə quran ada,  
QRENADA!  
QRENADA!  
Rədd ol, fateh!

Əriyərsən ürəyimin qəzəbində, qürurunda,  
Dəniz içrə qan gölünə çevrilməsini QRENADA!

Bizim gəlin planetin yanağında xal kimidir,  
Havasını nuş eləsən, görərsən ki, bal kimidir.

Qeyzi kimi girməz qına,  
Dözməz yadlar tapdağına.

Qəzəb odu tutar suyu, qurunu da,  
Öz bəxtinin bayrağıdır QRENADA!

Asiyadan, Avropadan qalxır hiddət, üsyan səsi:  
- Tabut boylu paketlərə yer verməsin Yer kürəsi!

Cahan külə dönə bilər... yer verməsin, yol verməsin!  
Yüzmərtəbə sarayların çürümüşdür bünövrəsi,  
Qoy üzulsün biləyindən fəthlərin qan pəncəsi.

Fal açdırmaq fikrin olsa, nə qəhvəyə, nə karta bax,  
Min qəsbkar gorbagora, başı batmış cəllada bax.

Arxayın ol, ey xalqların boğazına keçən caynaq;  
Götürdüyn qanlı çanaq öz başında çatlayacaq!

İnanmasan, Reyxstaqa,  
Hitlerizmin qəbrinə bax!

Qoca tarix çox görübdür millətləri qıranı da,  
Sizi nifrət divarına mıxlayacaq QRENADA!

Tarix nəhəng addımlarla qanadlanır gələcəyə,  
Maskalılar əbəş yerə bürünməsin bürüncəyə.

Qəsbkarlar layiq ancaq üzündəki tüpürcəyə,  
Qoşulsunlar insana yox, kor timsaha, hörümçəyə.

Əridəcək od nəfəsim qarı, buzu, boranı da,  
Batır, çıxır... üzür suda gül dəstəsi QRENADA!

Bu sərt, cəsur misraları mən yazıram Türkanımda,  
Yaman gözə ox kimidir burda quru tikanım da.

Bu gün qəzəb vahəsidir Şirvanım da, Muğanım da,  
Təndirdənmi, ya bağrımdan qopub gəlir səda, nida:  
Gülzar olsun, raketlərə yurd olmasın QRENADA!

## MÜSTƏQİLLİK

- Gətir xərəyi, oğlum?
- Gətir qayçını da, gətir belı də.

Gətirdi, saçında ətirli külək.  
- Ata, neyləyək?

- Oğlum, bu yazığa azadlıq verək:  
Əncir ağacının əsarətində  
Qalmasın tənək.

Əncirin gövdəsi top lüləsi tək  
Görürsən, tuşlanıb yerin təkine,  
Tənəksə solğun, sarı.  
Qora vaxtı mövüc olub salxımları.

Günəşdir müstəqillik.  
O, həsrətdir günəşə,  
Dərində yox, üzdədir zorla atdığı rişə.

Qonşu bağban demişkən,  
Yazıq bağa bağlayıb  
Qucaqlayıb ənciri qorxusundan, fikir ver.

Bir az diz qatlayıb çalışmaq gərək,  
Bir az qum ətrinə bulaşmaq gərək.

Açsın yaxasını yellərə bir gün,  
Bir az hava görsün, azadlıq görsün.

Onun yağış payına şərık çıxan olmasın,  
Onun külək payına şərık çıxan olmasın.

Almasınlar əlindən ulduzların nurunu,  
Gecə oxuya bilsin qırovun ağ torunu.

Müstəqil qarşılarsın həm leysanı, həm qarı,  
İçib nuş edə bilsin qopan qasırgaları.

İstəsən mən sənə bu saat, bu dәм  
Ən yaxşı, gözəl bir söz öyrədərəm:

Müstəqillik - bağımsızlıq,  
Yəni əlin, qolun bağlı olmasın.

Qucağa, qoltuğa qısılmayasan,  
Kiminsə boynundan asılmayasan.

Oğlum, yadda saxla, bu sözüм haqdır:  
Qoltuqda yaşamaq - yaşamamaqdır.

## ÇÖRƏK

*Leninqradlı dostlara.*

Nə yaxşı baxtıma çıxdı bu yoldaş,  
Deyib danışdıqca nurlanır gözüm,  
Asta sür, əmican, bir azca yavaş.  
Qoy bu gözəlliyi doyunca süzüm.

Taksinin silkəci narın yağışı  
Axıdır şüşənin böyürlərinə.  
Bir az həbəş qanlı rus şairindən  
Sürücü misrələr söyləyir mənə:

"Sevirəm mən səni, Petro əsəri.  
Sevirəm ciddi, cəsur qamətini.  
Qranit köküslü, məğrur nəhri,  
Nevanın hökmlü çay sürətini"

Uşaq sevincilə göstərir qoca  
Paraşüt qanadlı fəvvarələri  
Qətrələr sıçrayır nur saça-saça.  
O, gözüylə içir saf qətrələri.

Göstərir bağları...  
Qol-qol çayların  
Yerə ağac kimi sərilməsin.  
Açılıb yığılan neçə körpünün  
İri bir göz kimi alt çəvrəsini.

Birdən pıçıldayır: - Lenin şəhəri!  
Sıgırmır iftixarım vəznə, qəlibə.  
Görünür, Vətənin böyüklüyündən  
Nəsə damla-damla süzülür qəlbə.

Qorxuram qırıla fikrinin sapı,  
Dinib danışmıram bayaqdan bəri.  
Qoy açıb söyləsin qəlbində nə var,  
Onun gözlərilə görüm şəhəri.

Elə danışır ki, elə dinir ki,  
Sanki özü tikmiş imarətləri.  
Saxlayır qabarlı ovuclarında  
Kəhkəşan sinəli prospektləri.

Danışır...  
alnında, sifətindəki

Çapıq yerlərinə diqqət verirəm.  
Danışır...  
gözümdə canlanır mənim  
Tüstülər dalında uzaq bir aləm.

...Şəhər dörd tərəfdən mühasirədə.  
Yeganə dar keçid, buz bağlamış göl.  
Ya sovuş bu gölü.  
Ya da uzan, öl!  
Sevərdi bir zaman qütb işığını,  
İndi bada verər bu işıq onu.  
Qara bir ildırım - "Yunkers" şığıyır,  
Xaçnişan cəhənnəm kəsir yolunu.

Vuruldu öndəki çörək maşını,  
Dağıtdı buzlağı bombanın hökmü.  
Batır göldə maşın.  
Yalnız faralar,  
Faralar görünür sönən göz kimi.

Yox, o keçməlidir alov selindən.  
O, yardım aparır.  
Aparmalıdır.

On altı min canlı aclıq əlindən  
İki ton çörəklə qoparmalıdır!

Dağılan maşından diyirlənərək  
Kömbələr tökülüb buzlu yollara.  
Sıxır pəncəsində sükani bərk-bərk,  
Sükan söykənibdir yorğun qollara.

Çörək, isti çörək, qazmaqlı çörək.  
Demək buna görə müqəddəs imiş.

125 qram adam başına -  
Demək, döyüşməkçin bu da bəs imiş.

Moskva göndərir Leninqrada.  
Moskva!  
Dar gündə qardaş köməyi  
Qoy didsin təkərlər buzlaşan daşı,  
Yox, gücü çatmadı.  
Dartınır maşın.  
Düşür kabinədən.  
Yanır baxışı.  
Ayaqlar, az qala, buza yapışır.  
Donan əllərini tez-tez hovxurur,  
Döşünə, belinə yumruqlar vurur.

Qıc olmuş, keyimiş barmaqlarını  
Qızdırır motorun istiliyilə.  
Yox, maşın yubansa, donar.  
İrəli!  
Nifrətin atəşi keçsin naqilə!

Əlləri sükanda, xəyalı şan-şan  
Bir fincan su üçün növbəyə duran  
Qadınlar Nevada sındırır buzu,  
Uşaqlar - şaxtada mələyən quzu.

Göyərən tifillər ocaq istəyir,  
Bir doğma, mehriban qucaq istəyir.  
Bir ovuc isti gül - ən böyük arzu.

İliklərdən çəkir şaxta son gücü,  
Alaqranlıqda cavan sürücü  
Nəsə quraşdırır, nəsə düzəldir.

Hansı hissənişə cəld söküb qurur.  
Acılıqda çörəyin ətri gözəldir,  
Onu çörək ətri yaxından vurur.

Yubanma!  
Cilovla uman nəfsini,  
Qorxulu yerlərin keçib çoxunu.  
Qurğuşun kimidir göz qapaqları,  
Qovur gözlərinə dolan yuxunu.

Üzülür qolları.  
Yox, üzülməsin.  
Bu gün səngərləşən Leninqradda  
Heç kəsə verilmir ölmək hüququ!  
Hamilə qadınlar intiqam doğur,  
Qundaqda çağa da yaraq kimidir.  
Qəbirlər üstündə hanı başdaşı?  
Görünmür, gülləyə dönmüş başdaşı.

Dağılıb tökülüb ulduz evləri.  
Pulkov yüksəkliyi. Hanı münəccim?  
Mərmilər sındırır teleskopunu.  
Teleskop yerinə səhra topunu.  
Hərleyib tuşlayır düşməyə sarı.  
Zülmətdən qoruyur o, ulduzları.  
Topu nifrətilə doldurmaq üçün  
Ona yüzçə qram çörək gərəkdir.  
Çörək onun üçün yalnız çörək yox,  
Lülədə hərələnən güllə deməkdir.

Cavan heykəltəraş,  
qəlbində tələş  
çalışır, güvənib nifrətə, kinə.

Gərək "Tunc atlı"nı brezent ilə  
Bürüyüb basdırsın yerin təkinə.

Sönmüş mərmiləri atır kənara,  
Təngiyir. Bir azca kömək gərəkdir.  
Bəşər sərvətini qorumaq üçün  
Ona əl boydaca çörək gərəkdir.

...Təkərlər bəlkə də toxunmur yerə.  
Təkərlər, az qala, ildırımlaşib.  
Yolu yüyənləyib udur təkərlər,  
Yaşasın banlarda keşik çəkənlər! -  
Əli avtomatlı gəlin analar!  
Əl boyda jıxı, bir çimdik çayı  
Qapıdır qonşuyla bölən analar.

Ölmüş balasını basdırmaq üçün  
Buzları əlilə qoparan qadın  
Ağlamaq istəyir.  
Ağlaya bilmir,  
Donub göz yaşı da Leninqradın!

Donmayıb, bəlkə də dəmirləşib kin,  
Zirhə döndərüb üzləri təmkin.  
Yox, bu gün deyəsən, ağlayan da var.  
Filarmoni zalı...  
tamaşaçılar  
Dinləyib bu axşam Şostakoviçi.  
Yanır orkestrdə ürəyin içi.

Skrupkaçı ac, violençelçi ac,  
Dirijor, bəstəkar, tamaşaçı ac.

Fəqət yaddan çıxıb aclıq, ehtiyac,  
Hamı musiqiyə, sənətə möhtac.

Sürücü maşını uçurdur ora,  
Bilir ki, gəlişi həyat deməkdir.  
Səslə, musiqilə yaşayan xalqa  
Bir az da yavanca çörək gərəkdir.

Musiqi nə deyir qulaqlarına?  
- Yerdə qalmayacaq, - deyir, - bu qanlar.  
Bu qanın, bu külün, bu cəhənnəmin  
İçindən yenə də qalxacaq bahar.

Yapışqanlı kağız qoparılaacaq,  
Şüşə salınacaq pəncərələrə.  
Bir də göyərəcək solan bağça-bağ,  
İndi o gözləri çuxura düşmüş,  
Şaxtanın əlində yanmış, büzüşmüş  
Gözəllər çıxacaq seyrana, seyrə.

Neçə əngəl durub əsrin yolunda,  
Mərdlərin əlilə yollar açılar.  
Unudub aclığı soyuq salonda.  
Rıqqətdən ağlayır tamaşaçılar.

Gedən göyərçinlər dəstəbədəstə  
Yenə qayıdacaq Leninqrada...  
Sürücü qəfildən basır əyləci,  
Sən demə göyərçin görmüş burada.

Bu meydanda rəngbərəng  
Göyərçinlər tamaşa.

Baxır bu gözəlliyyə  
Göz qamaşa-qamaşa.

Çörək ovur, dən səpir  
Burda adamlar yerə.  
Dəcəl göyərçinlərə,  
Gözəl göyərçinlərə.

Məni məftun eləyən  
Nə meydandır, nə də quş.  
Leninqrad əhlinə  
Gözüm-könlüm vurulmuş.

Bəzən çörək yeməyə  
Vaxt tapmayan adamlar  
Burda ayaq saxlayıb,  
Dayanır qatar-qatar.

Mənim sürücü dostum  
Çörək səpir quşlara.  
Sevinc səpir, elə bil,  
Sevincək olmuşlara.

Quşlar bəlkə tanıyır  
Onu addım səsindən.  
Hər gün məşindən düşüb  
Meydana gəlməsindən.

Göz qoyuram alnında  
Qurlanan qırıqlara.  
- Həsrətdi bir vaxt, - deyir, -  
Leninqrad quşlara.

Çörək ovur, dən səpir,  
Nə bir söhbət, nə bir söz.  
Göyərçinlərin üstə  
Yanır bir cüt mavi göz.

Mənim də əlimdə bir qismət çörək,  
Gözümdə, könlümdə çörəyin ətri.  
Muğandan Kubana, qum səhrayadək  
Dərya zəmilərin yay bərəkəti.

Çörəkli məmləkət, qüdrətimizsən,  
Məgər bu neməti asan tapmışıq?  
Köksümüz alovlu təndir olubdur.  
Bəşər çörəyini ora yapmışıq.

Duzlu-çörəkli dir bu gün bu diyar,  
Bəs necin elə bir təşnəyəm, acam?  
Ac ikən gözü tox, mərd yaşayanlar,  
Sizdəki qüdrətə, eşqə möhtacam.

Nəsə dəyərli bir iş görməliyəm,  
Yoxsa bağışlamaz məni öz andım.  
Aclığın, faşizmin məngənəsini  
Yaran,  
qalib çıxan Leninqradım!

*Leninqrad-Bakı*

## MARALGÖL

Qurtulub Göy gölün cazibəsindən,  
Az getdim, çox getdim...  
Soruş, nə gördüm?  
Zərgər təbiətin daş qutusunda  
Bir yaşıl şöləli dürdanə gördüm.

İstədim qışqıram bütün cahana:  
- Tale gör nə verib Azərbaycana!  
Bəlkə nur süzülüb bir daş fincana,  
Həqiqət şəklində əfsanə gördüm.

Dedim, sahillərdən qoy asta keçim,  
Ölçüm qollarımla göyləri, ölçüm.  
Uzatdım əlimi, bir az su içim,  
Ovcumda nur dolu peymanə gördüm.

Əyilib üstünə yaşıl budaqlar,  
Torpaq da, səma da onu qucaqlar.  
Tökülür dörd yandan körpə bulaqlar,  
Daşlarda səslənən tərənə gördüm.

Dedim, bir gül üzüm, amma qıymadım,  
Gülzara göz qoydum, qədəm qoymadım.  
Seyr etdim, doymadım, gözdüm, doymadım,  
Bu şəmə özümü pərvanə gördüm.

Sən bizim Göy gölün kiçik bacısı,  
Maralgöl, sən gölsən yoxsa ahusan?  
Bəlkə məst eləyib bir rəya məni,  
Bəlkə gözlərimdə şirin yuxusan?!

Məli şüalar gedir dərinə,  
Qıymıram daş atım, susur, lal yatır.  
Baş qoyub Kəpəzin qədəmlərinə,  
Burda ala gözlü bir maral yatır.

Sən dilə gəlməyən bir incə sözsən,  
Bahar göyləri tək qəlbin dəridir.  
Sən Nigar baxışlı bir alagözsən,  
Sahil çiçəkləri kirpikləridir.

Qışı tək qalırsan. Yazda dövrənə  
Obalar, elatlar, mahallar gələr.  
Namərd ovçuların əlindən qaçan  
Nəfəsi odlanan marallar gələr.

Bir quzu ceyranı dərdli görəndə  
Bulaqlar gözüylə sən ağlayırsan.  
İldırım pəlidi silkələyəndə,  
Güzgündə əks edib, qucaqlayırsan.

Sən uyu, ey gözəl, dağlar döşündə,  
Mən görüm hər səhər, hər axşam səni.  
Qanlı əsrlərin kəşməkeşində  
Azmi itirmişəm, tapmışam səni?

Sən mənim gözümdə əbədi işıq,  
Səni vermək üçün bu yurda, elə,  
Biz Kəpəz dağıni parçalamışıq, -  
Vulkanlar oduyla, mən nəfəsimlə!

## DÜZLÜK

Harda bir balaca səhv addım atsam,  
Ayağım altında titrəyər cahan.  
Sıxar dörd tərəfdən bu dünya məni,  
Qan yox, alov axar damarlarımdan.

Körpə uşağa da bircə soyuq söz,  
Bircə kəlmə desəm qeyri-səmimi  
Elə bil, düzlüyün polad əlləri  
Köksümdən qopardar ciyərlərimi.

Görünür, dünyada təmiz yaşamaq  
Çörəyim, suyumdur, havamdır mənim.  
Paxır götürməyən düzlük, açılıq  
Sarsılmaz qalamdır, yuvamdır mənim!

Dağları çiynimdə daşıyıram mən,  
Nə çiynim əyilər, nə belim sınar.  
Ancaq bircə yalan çıxsadı dilimdən,  
Dilim kabab olar, sümüyüm yanar.

Dəniz ləngərilə, çiçək ətrilə,  
Qartal uçuşuyla yaşadığı tək  
İnsanı tanıdır, alışıb-yanan  
Ciyərlərindəki haqqın nəfəsi.  
Həqiqət uğrunda təsadüfi yox,  
Gündəlik, güzəştə mubarizəsi.

Məni "döyə" bilər tənqidçilərim,  
Hətta danlayarlar, hətta qınarlar.  
Ancaq ürəyimə əl uzatsalar,  
Mütləq alışırlar, mütləq yanarlar!

Alov paytaxtına toxunma, sakın!  
Odlar diyarında doğulmuşam mən.  
Səməndər quşuyam ana torpağın,  
Yapalaq qənimi qızılquşam mən!

Nə ətədir, nə sümük!  
Poladlaşmışdır  
Biləklərim mənim, dizlərim mənim.  
Görməyən görməsin,  
Od yuvasıdır  
Min-min göz içində gözlərim mənim.

Əlası, yaxşısı hələ bir yana,  
Sevirəm insanın hətta "pisini".  
Silmək istəyirəm onun hisini,  
Parlasın, çevrilsin ay parçasına!

Sevirəm qasırğa, tufan içində  
Kişi yerini əyməyənləri.  
Zülmət zirzəmidə gün keçirsə də,  
Saflığı gül kimi iyləyənləri.

Yaşa, poeziyam!  
Bərki döyüşdə,  
Yolunu dağ kəssə, qaldır, at dağı.  
Mənə sən öyrətdin bu keçməkdə  
Mətin dayanmağı, mərd yaşamağı.

## DİNCƏL, ƏLLƏRİM, DİNCƏL

Qoruya bilmədim sizi, əfv edin,  
Dileklər könlümdə aşıb daşanda.  
Dəftərdən, qələmdən uzaqlaşaraq,  
Baltaya, külünge yaxınlaşanda.

Mənim qanaq-qanaq, cadar-cadar, cod,  
Qabarlı əllərim, ağır ollərim.  
Gündüzlər hər dəfə iş üstündə od,  
Gecələr yatanda ağır əllərim.

Sizi gizlətdimmi qardan, borandan,  
Bir cüt iş alətim, qılıncımsınız,  
Başımın altında daraqlananda,  
Qu tükündən yumşaq balıncımsınız.

Baxıram ovcuma, azca hamardır,  
Uçuş meydanına bənzəyir bir az.  
Zol-zol, budaq-budaq, damar-damardır,  
Damarlar bəlkə Kür, bəlkə də Araz.

Bircə yol sözümdən çıxdınız mı heç,  
Yerə saldınız mı bircə sözü mü?  
İnadı, dözü mü, qətiyyətilə  
Daim ağ etdiniz mənim üzümü.

Sizi sıgallaram badam yağıyla,  
Ağıllı əllərim, müdrik əllərim.  
Yaratmaq qüdrəti, yaşatmaq əzmi  
Özündən min dəfə böyük əllərim!

Deyirlər ovuca bənzəyir dəniz.  
Deyirlər əllərə bənzəyir səma.  
Mənə elə gəlir: açsam əlimi,  
Kəhkəşanlar sıgar ovucularıma.

Bənövşə ətirli, sement qoxulu,  
Bəzən də mazutlu, yağlı əllərim.  
Bütün damarları, rüşlərilə  
Sonsuz kainata bağlı əllərim.

Siz ki sirdəşsiniz, silahdaşınız,  
Haqqın keşikçisi dəmir əllərə.  
Tankları torpaqdan...  
Təyyarələri  
Göyden qoparmağa qadir əllərə.

Az deyil hələ də əliuzunlar,  
Əl caynaq olubsa, təhlükəlidir.  
Özgə torpağına uzanan əllər  
Çiyindən, bilekdən kəsilməlidir!

Əl var - ömürləri oraqsız biçib,  
Əl var - hər barmağı qanlı bir bıçaq.  
Sərhədlər, zindanlar üstündən keçib,  
Kişi əllərini çıxıram ancaq.

Əl də var, tələyə, tora bənzəyir,  
Toruna düşdün mü, qurtulmaq çətin.  
Səkkiz milyard əli dadıma yetsin  
Dörd milyarda yaxın bəşəriyyətin.

## GÜNLƏR KEÇİR ÖMÜRDƏN...

Bir əsim küləkdir günlər elə bil,  
Necə gəlib keçir... xəbər tutmurcuq.  
Dönüb meyvə olur körpə tumurcuq,  
Nə cür meyvə olur, xəbər tutmurcuq.

Günlər gəlib keçir...  
Qaya bir ömrü  
Hər dəm qəlpə-qəlpə qoparan günlər.  
Qolun qüvvətini, gözün nurunu  
Gözə görünmədən aparən günlər.

Hər ömür bəlkə də qayalı bir dağ,  
Son nəfəsə kimi durmaşır insan.  
Günəşli zirvəyə havaxt çatacaq,  
Buludla, leysanla çarpışır insan.

Vaxt ucsuz-bucaqsız... ömür ötəri...  
Fəqət dar sərhədi aşmaq istərik  
Ötüb keçənləri, gələcəyi də  
Ani ömrümüzə qoşmaq istərik.

Zəka məşəl tutur qərinələrə,  
Açır neçə-neçə bağlı əsrarı.  
Ümmanlar dibindən çıxarır üzə  
Min il qabaq batmış donanmaları.

İkicə göz verib təbiət bizə,  
Yox, razı olmuruq qismətimizlə.  
Taxıb ulduzları gözlərimizə,  
Baxırıq cahana min-min göz ilə.

Cahan fikrimiz tək nəhayətsizdir,  
Bir zülmət içində işıqlı izik.  
Ulduzlarını bizim gözlərimizdir,  
Yoxsa ulduzların gözləri bizik?!

Bu sonsuz zamanı biz niyə böldük,  
Aylara, günlərə, dəqiqələrə?  
Böldük ki, dərk edək əbədiyyəti,  
Dəqiqə nur salsın qərinələrə.

Bir əsim küləkdir günlər elə bil,  
Necə gəlib keçir, xəbər tutmurcuq.  
Dönüb meyvə olur körpə tumurcuq,  
Nə cür meyvə olur, xəbər tutmurcuq.

Günün ovsunundan qurtarmaq çətin,  
Hər günün gözündən öpmək istərəm.  
Mən bütün günləri bəşəriyyətin  
Başına gül kimi səpmək istərəm.

Ömürlər müxtəlif, günlər müxtəlif,  
Ayıqlar, sərxoşlar, yatanlar da var.  
Öz qısa ömrünü xalqın, bəşərin  
Əbədi ömrünə qatanlar da var.

## DÖRDLÜKLƏR

\*\*\*

Sən yemək naminə yaşamırsan, yox,  
Yaşamaq naminə yeyirsən ancaq.  
Coşursa qanında ülvə bir məqsəd,  
Düz-çörək ağzında yağ, bal dadacaq.

\*\*\*

And içmək sözü var mənim dilimdə,  
Ana südü kimi içirik andı.  
Demək hər ikisi işləyir qana,  
And içmək ömrümdə ən ülvə anddı.

\*\*\*

Qızıl sərrafımı olmaq istərdin,  
İnsan sərrafı ol, oğlum, çalış sən.  
Qızılı itirsen, yüngüldü dərdin,  
Qızıl insanları itirməyəsən.

\*\*\*

Sən ey Mənliliyi dərk edən İnsan,  
Özünü dünyanın bəxtəvəri san.  
Qanında məhəbbət atəşi varsa,  
Aləmin ikinci yaradanısan.

\*\*\*

Dayanıb qarşımda bir qız - möcüzə,  
Yarəb, bu günəşi çox görmə bizə.  
Bircə dodaqucu gülümseməsi  
Min bulaq axıdır od sinəmizə.

\*\*\*

Bu xudmani guşə, bu ziya, bu zər,  
Naxışlı qapılar, əlvan şüşələr,  
Gurhagur alısan bu dəmir soba,  
Ey dost, nəfəsinin oduna bənzər.

\*\*\*

Müəllim ömrünü, günəş ömrünü  
Örək bilənlərə əhsən, min əhsən.  
Sən öz biliyini, zəka gücünü  
Özgəyə verdikcə qüvvətlənirsən.

\*\*\*

Ömrünün, bəxtinin gəlhağəlində,  
Yüz çıraq alışıb yansa əlində,  
Doxsan doqquzunu ver qonşulara,  
Sən çıraq günəşə döner əlində.

\*\*\*

Qobustan daşları nə şir, nə bəbir,  
Yaşayır bəlkə də neçə min ildir.  
Sal qayalar kimi ölməz bir iş gör,  
Ömür dedikləri bir əsim yeldir.

\*\*\*

Şöhrət də, dövlət də göydə Ay kimi  
Bəzən bədrələndir, bəzən incələndir.  
Kişilər qəm yeməz batanda ayı,  
Bir az nəfəs dərər, bir az dincələndir.

\*\*\*

Qəzəbli başlarda ağır olurmu?  
Ərit qəzəbini təbəssümündə.

Qaranlıq dərədən işıqlı dağa  
Yol açan qüvvəni kəşf et özündə.

\*\*\*

Amandır, yanaşma hər ağciyəre,  
Sözün yerə düşər, qönçən yumular.  
Yalnız cəsurlara, yalnız mərdlərə  
Ağız açmaq olar, söz demək olar.

\*\*\*

Qardaş süfrəsi aç mənim qarşımda,  
Yağ ilə bal dadar lap yavan çörək.  
Adi bir cümləni, yarım cümləni  
Gül kimi iyləyək, mey kimi içək.

\*\*\*

Nakəs ifasında, nadan səsinde  
Eybəcər bilirəm lap gözəl şeiri.  
Kimin ki, üreyi, vicdanı kəmdir  
Sənəti olsa da bizə nə xeyri?

\*\*\*

Səma kasasında qızıl günəşi  
İçib xumar olan, ey gülöyşə nar!  
Mənə ver qanına dolan atəşi,  
Bağbanın bağ olmaq təmənnası var.

\*\*\*

Müqəddəs arzular, ülvi arzular  
Məni dalğasında aparar axar.  
Yol kəsən qayalar qürrelənməsin,  
Arzumda dağ gücü, sel qüdrəti var.

\*\*\*

Savadmı çarəsi hər cür illətin?  
Fikirleş, alnında xəcalət təri.  
Yaxıb yandırmasa səni qeyrətin,  
Aça bilərsənmi bu kələfləri?

\*\*\*

Şöhrət qaçaq düşər ardınca qaçsan,  
Gəlib özü tapar biganə qalsan.  
Təki qanında od, çiyində dağlar,  
Gündəlik yürüşdən usanmayasan.

\*\*\*

Girirəm dənizə yorulmuş kimi,  
Çıxıram dənizdən qızıl quş kimi.  
Uzanaq sahilin qum döşeyində  
Anadan yenice doğulmuş kimi.

\*\*\*

Ovçu daş dalında, tufəng əlinde,  
Müqəvva "ördəklər" ləpədənə.  
Qaqıldar uzaqda azad ördəklər,  
Aldanma, ördəyim, düşərsən bəndə.

\*\*\*

Məndən qorxur deyə, çəkinir deyə  
Adımı hər dəfə çəkir pisliyə.  
Bilmir ki, od oğlu yanır başqa cür,  
Ocağın üstünə bir az neft tökür.

\*\*\*

Yamanca yoruldum, bir piyalə çay,  
Ya dirilik suyu verəydilər kaş.

Türkanın havası şərbətədi, baldı,  
Döşəyim - çəmənlük, yastığım - bir daş.

\*\*\*

Qanlı göz yaşına qəzəb qatırsan,  
Can Araz, yıxırsan bəndi-bərəni.  
Bəzən sağ çiynindən sola atırsan  
Açılan, bükülən hörüklərini.

\*\*\*

Gözlərim qamaşdı qar işığından,  
Günəşin qar ilə qarışığından.  
Sevinc yaşı tökür buz salxımları  
Qışın bahar ilə barişığından.

\*\*\*

Mən verdim qanıma qızılgülümə,  
Bağban əllərimdə neçə tikan var.  
Cəfadan qorxmasın görək vəfalı,  
Qışın qucağında yetişir bahar.

\*\*\*

Saçları qar kimi, ürəyi bahar  
Qocalar - bəxtinin müdrik hakimi.  
Mərdlərin peyğəmbər sifətlərində  
Qürub da görünür dan yeri kimi.

\*\*\*

Atanın, ananın qulluğunda sən  
Dayana bilməsən, deməzlər əhsən.  
Bir gün qəbr üstündə təəssüf hissi  
Dən-dən yuvarlanır solğun üzündən.

\*\*\*

Mənim varlığında yer-göy yaşayır,  
Şimşək qəhqəhəsi, dəniz səsiyəm.  
Gündüzlər bağbanam, gecələr şair,  
Sərvlər, setirlər sərkərdəsiyəm.

\*\*\*

Mərdin azlığından gileylənmə sən,  
Ay - yalqız, Gün - yalqız, dənizlər tək-tək.  
Öz ata evindir dünya özəldən,  
Ay kimi, gün kimi yaşamaq görək.

\*\*\*

Dipsiz qaranlığa şölə salanım,  
Sən dürsən, gövhərsən, yoxsa bəşərsən?  
Hələ dan sökülsə, hələ gün çıxsə,  
Gör onda nə qədər gözəlləşərsən.

\*\*\*

Gürzələr sürünür həndəvərimdə,  
Qartıмыш gürzələr başqa həvəsdə.  
Bilirlər: sinəmdə xəzinə yatır,  
Yatmaq istəyirlər xəzinə üstə.

\*\*\*

Ərəblər kəndində top-top oynayan  
Qaragöz balalar - ürəyim, canım.  
Bir zaman yad kimi gələnləri də  
Doğmalaşdırıbdır Azərbaycanım!

\*\*\*

Günəşlə ekizdir məramım mənim,  
Uçan şəlalədir ilhamım mənim.

Başımı dik tutub səssiz keçirəm,  
Haramdı nakəşə salamım mənim.

\*\*\*

Avtoportreti bağdır bağbanın,  
Baxma əli qabar, ovcu yaradır.  
Pərişan güllərdən, şüy sərvərdən  
Özünə ikinci həyat yaradır.

\*\*\*

Tacı qızıldandır hökmdarların,  
Fəqət unutma sən, ey sevən insan,  
Başında eşq adlı tacın var sənin,  
Sən daha bəxtəvər bir tacidarsan.

\*\*\*

Çoxları deyir ki, eybin var sənin:  
Nadincsən, oynaqsan, qəmzələnənsən.  
Mən görə bilmirəm sənəin eybini,  
Çünki gözlərimin işığı sənəin.

\*\*\*

Vəfa göstərənlər cəfa çəkərlər,  
Deyirsən, əl çəkim mən də vəfadan?  
Dəniz əl çəkirmi dənizliyindən,  
Bağrını yüz yerdən sökə də tufan?

\*\*\*

Ədalət hissini vermə əlindən,  
Başından çıxsa da alovun, tüstün.  
Yamanlıq eyləyib əhdə çatmaqdan,  
Yaxşılıq eyləyib dərd çəkmək üstün.

\*\*\*

Taxtım - saldıgım bağ, tacım - al günəş,  
Bayrağım - sərvlər, sarayım - səma.  
Çiçəklər, ağaclar - qoşunlarımdır,  
Məni hökmdar bil, əliboş sayma.

\*\*\*

Qızılgül! Tikanın əlimə batmış,  
Qanıma içmisən, qandaş olmuşuq.  
Sən mənim qanımla, mən də ki sənəin  
Ətrinlə bu bağda sərxoş olmuşuq.

\*\*\*

Mən bir ulu dağam, sən dağ bulağı,  
Dirilik suyunu səndən içirəm.  
İnan, aramızı daş-qaya kəsə,  
Qayanı yeyərəm, daşdan keçərəm!

\*\*\*

Meyvə yetişibmi? Bunu bilirən  
Rəngindən, dadından, bar qoxusundan.  
İnsan yetişibmi? Bunu bilirən  
Canında, gözündə yerd duyğusundan.

\*\*\*

Bir əlimdə qələm, bir əlimdə bel,  
Nə bundan, nə ondan keçən deyiləm.  
Bel ağzı parlayır aypara kimi,  
Meyvəli budağa bənzəyir qələm.

\*\*\*

Vur-tut bircə kərə ömr eləyirsən,  
Hər kəsi cahanda məslək yazardır.

Anla ki, birtəhər baş girməkdən  
Biryolluq yıxılıb ölmək yaxşıdır.

\*\*\*

Daim ümidlərlə yaşayırıq biz,  
Səadət qarşından gələcək deyə.  
Əslində, səadət yol getməyindir,  
Sevinc yeye-yeyə, qəm yeye-yeyə.

\*\*\*

Süd kimi ağarsın qoy bəbəklerim,  
Batsın qaranlıqda sonuncu ziyam,  
Sənin bayrağını uca tutmasam,  
Qurd ürəyi yemiş mərd poeziyam!

\*\*\*

Bəhram tac götürdü şirlər içindən,  
Sən ondan üstün bil söz hünərini.  
Şirin boğazından çıxarıram mən  
Şeirimin gündəlik sətirlerini.

\*\*\*

Qarşımda qara dağ - qartıms, qədim,  
Əlimdə külüngüm parlayır par-par.  
Dedi: Dağ böyükdü, sən kiçik - Dedim:  
- Mənim külüngümdə haqqın gücü var!

\*\*\*

Əsəb uclarını, barmaqlarımı  
Tutdum sərin suya, bəlkə soyuya.  
Bəs alışıb yanan günəş qəlbimi  
Atım hansı çaya, hansı deryaya?

\*\*\*

Gözəl bir insandan söz düşdü gecə  
Biz yorğun, yol uzun, hava qar, külək.  
Sanki güldü səhər, çəkildi zülmət,  
Könül işığında getdik sübhədek.

\*\*\*

Eşqin bədəsini çəkdim başıma,  
Yüz ilə bərabər bu günün dadı.  
Yazın, mən öləndə məzar daşına:  
- Od oğlu dünyada min il yaşadı.

\*\*\*

Dənizə Ay düşüb, dəniz boyda Ay,  
Şüalar sulara saçaqlanıbdır.  
Mənim ürəyimə benzəyir dəniz,  
Dəniz dibinədek işıqlanıbdır.

\*\*\*

Nə fitnə qalacaq, nə şər qalacaq,  
Əsl kişilərdən əsər qalacaq.  
Çör-çöpü sahile tullayır dəniz,  
Dənizin dibində gövhər qalacaq.

\*\*\*

Sənin sarmaşıqdan xoşunmu gəlir?  
Batını zülmətdir, zahiri işıq,  
Yaxşı ki, həmişə sərv olmuşuq biz,  
Heç kəsə boynuna sarılmamışıq.

\*\*\*

Saxsılar içindən tap mirvarini,  
Dumanlı dərədən dağa kəmənd at.

Min-min iş içindən seçib birini,  
Ən gərəklisini görməkdir həyat.

\*\*\*

Deyirsən, izn ver, bir qəlyan çekim,  
Sataşır gözüme körpə güldəstə.  
Ey dost, icazəni məndən istəmə,  
Güldandan boylanan nərgizdən istə.

\*\*\*

Boy at, körpə sərvim, yüksəl göylərə,  
Sənə hər yetənin dişi batmasın.  
Çiyinini o qədər uca tut ki, sən  
Başına alçağın əli çatmasın.

## GÖRƏK KİM TEZ ÇATACAQ

Yürüş çağında hər gün bir söz keçir könlədən:  
- Kim görək tez çatacaq, qızıl şüa, yoxsa mən?

O mavi şeiriyyətə, o billür səadətə  
Hamıdan tez, birinci kim vuracaq əlini?  
Kim birinci öpəcək  
Zümrüd hörüklərinə ağ çiçəklər bağlamış  
O bəxtəvər gəlini?

Nəfəs qızıdır, yanır: - Kim yatacaq birinci?  
Hər damcısı bir inci -  
Dumanlarını, yoxsa mən?  
Ətri ərzi bürüyən biyanlarını, yoxsa mən?

Yanıdan atlandığım yaşıl qolu qəcəc, qım,  
Topuğacan batdığım mirvari qum, qızıl qum,

Dan yerindən uzanan al-qırmızı şüləkmi?  
337 min  
Kvadrat kilometr maviliyi şumlayan  
Qasırgamı, küləkmi?

- Kim çatacaq birinci?  
İməkləyən kirpilər, lənk yerişli bağalar,  
Ya şütüyən ilanlar?  
Kimin ayaqlarında görək, Antey gücü var?  
Kimin qanadlarında cürət, sürət, iqtidar?!

Balıq, sədəf, bulud, qum - hər şey ona can atır,  
O, hamının əzizi, o, hamının canıdır.  
Axşam düşən min şəhi səhər bir şüa içir,  
Ancaq ona qovuşsa şəh də əbədiləşir.

Tozlu olsan, təmizlər, yorğun olsan, əzizlər,  
Qocalsan, gəncləşdirər, bir az ülviləşdirər,  
Bir az incələşdirər,  
Əbədi nur gətirər sönmüş bəbəklərinə,  
Səni bir qəhqəhəyə, qızılgülə döndərər,  
Arzu cəbhələrində ön səngərə göndərər.

Tərli-tərli atıldım, qoynumda sular - quzu.  
Məndən bir az tez gəlib  
Dənizi dibinədək nurladan Dan ulduzu.

## BAĞDAN KÖÇƏNDƏ

Bağdan hər dönəndə qərİbsəyirəm,  
Az qala, vətəndən köçürmüş kimi.  
- Bu da bir hicrandır, hicran! - deyirəm,  
Ayrılıq camını içirmiş kimi.

Hər şey əzizləşir bir an içində,  
Üz-gözün öyrəşən çəmən də, çöl də.  
Qalır, elə bil ki, duman içində  
O taxta xərək də, tərğəcli bel də.

Əncir ağacları küləkdə sərxoş,  
- Ləngi bir azcana, hələ qal! - deyir,  
Partlayan narlarım ağzını açmış  
- Uzansın bir az da qoy vüsal! - deyir.

Söyüdlər saçını töküb sulara,  
Ayna qabağında duran qız kimi.  
Səndən uman-küsən o şux nigara  
Baxırsan, az qala, vəfasız kimi.

Tikan çəpərimlə yeldən qorunan  
Calaq tənəklərim bir az pərişan.  
Südəmər yarpaqlar bəlkə qəm yeyir,  
- Məni atıb getmə! Körpəyəm! - deyir.

Bağdan ayrılında bu həsrət nədir,  
Qanrılıb bir daha baxmasam olmaz,  
Yəqin bağ da ömrün bir hissəsidir,  
Özündən ayrılmaq çətindir bir az.

## TÜRKAN BAHARI

Dözürəm payızda, dözüürəm qışda,  
Yazağzı, inanın, dözə bilmirəm.  
Ağlı başdan alır birçə baxışla,  
Birçə gülünü də üzə bilmirəm.  
Camalı önündə dözə bilmirəm.

Dolur varlığıma gəlin çölləri,  
Xoşbəxt uşaq kimi çiçəklərilə.  
Səmaya döndərir ciyərlərimi  
İydəlikdən keçən küləklərilə,  
Xoşbəxt uşaq kimi çiçəklərilə.

Qanadlı reyhanı hələ bir yana,  
Daşı, tikanı da gül ötri saçır,  
Qalxıb qayaların qızıl taxtına,  
Deyirəm: - Buludlar başımın tacı,  
Könlüm bu dünyanın acı, möhtacı.

Buludlar bəlkə də badam ağacı,  
Gör necə ağappaq çiçəkləyiblər.  
Öpmək, qucmaq istər adam, ağacı...  
Elə bil, gəlinlik donu geyiblər,  
Ağaclar ağappaq çiçəkləyiblər.

Döşü zolaq-zolaq, başı papıllı  
Şanabub hardasa oxuyur: - Bup-bu!  
Bəlkə qız şanabub öz oğlanına  
Səsile göndərir sevgi məktubu,  
Alır cavabını uzaqdan: - Bup-bu!

Bu səs dünya kimi qədimdən qədim,  
Bu səs bahar kimi təzədən təzə.  
İstərəm ardınca getdikcə gedim,  
Aləmə hay salan köhnə möcüzə,  
Nübar bahar kimi təzədən təzə.

Yağılar bir azca soyusun deyə,  
Üzürəm dənizdə hey aram-aram.  
Qoynumda bir azca uyusun deyə,  
Xəzərin saçını sığallayıram,  
Üzürəm dənizdə hey aram-aram.

## PALID

Kimi qoruduğunu elə bil ki, o, duyur,  
Kölgesində qız kimi  
Göy göl rahat uyuyur.  
Yaşıl qanadlarını suların üstə gərmiş,  
Göy göl yaranan gündən bəlkə burda göyərmiş.

Nədir qol-budağında gördüyüm ağ zolaqlar?  
Yoxsa onun başında yenə quş yuvası var?

O, həmişə dağları bahara səsleyibdir,  
Bəlkə yarpağı sanı çolpalar bəsləyibdir.

Əl boyda yarpaqları ağ yellərlə daranmış,  
Elə bil o, Göy gölü  
İldırımından, tufandan qorumaqçın yaranmış.  
Dövrəsinə dolanıb, onun başına döndüm,  
Ürəyimin sevinci birdən gözümde söndü.

Ağ sinəsi bıçaqla qazıq-qazıq qazılmış,  
Əyri-üyrü xətt ilə  
Alik-Gülya, Tolik-Lilya yazılmış.

Yazılar eybəcərdir,  
Zirəh geyim üstündən vurulmuş yamaq kimi  
Cırtanların əlilə  
Pəhləvan sinəsinə çəkilmiş bir dağ kimi.

## SUÇU

Qızıl dan yerinin tərəvətini  
Ovcunun içində görmək istəsən,  
Ortadan kəsilmiş qarpıza bənzər  
Qırmızı günəşlə birgə oyan sən.

Ayağın altında qumlar - ağ ipək,  
Dirilik suyunun şah damarı tək  
Uzanan şlanqı ehmalca götür,  
Avqust günəşinin altında yanmış  
Əncir ağacının altına tuşla.

Yox, dayan, hələ bir de görüm sən  
Bağın hazırımı suvarılmağa?  
Adam boyu qalxan göy razyanədən,  
Çayırda, tikandan arıtmısanmı?  
Gözlərin gülürmü baxanda başa!  
Belle, külüng ilə, dişlə-dırnaqla  
Genclik vermişəm qoca torpağa?

Biçilmiş biyanın, solmuş nərgizin  
Ətri yayılırmı həndəvərinə?

Hərdən toxunurmu Xəzər dənizi  
Ürəyinin yanar sahillərinə?

Əgər belədirsə, haqqın var, əyləş,  
Əyləş qurşağacan ağ quma batmış  
Şah taxtına bənzər sal daşın üstə.  
Ağaclar su içsin qoy asta-asta,  
Sən də gözünlə iç ilk şüaları.

Kolların üstündə gümüşü pərdə,  
Qırovun, çisəyin zərif pərdəsi.  
Nuş et, ələ düşməz bir də bu yerdə  
Qızıl dan yerinin nur piyaləsi.

Suya diqqət yetir. Təzyiq altında  
Necə şaqqıltıyla axıb tökülür.  
Xal salan gavalı, nar ulduzları  
Ağ alça necə də şadlanıb gülür.

Təşnə ciyərləri alışanların  
Lapdan su içməsi necə gözəldir.  
Pərişan çinarlar, yorğun sərvlər  
Bükülmüş belini birdən düzəldir,  
Millənir hüdudsuz maviliklərə.

Bütün təşnələrə, bütün aclara,  
Bütün möhtaqlara köməkdir əhdin.  
Bir zaman bəlkə də bir damla şəhdin,  
İndi sən ləngərli ümman olmusan.  
Bu ucsuz-bucaqsız Yer kürəsində  
Əl boyda bağçaya bağban olmusan.

Çatmır əlindəki şlanqın boyu  
Bir az uzaqdakı nar ağacına.  
Qoşa ovuc ilə daşıyıb suyu,  
Görürəm, dirilik verirsən ona.

Yaxında su içib sərinlədi lək,  
Reyhanlar bəxtəvər uşaqlar tək.  
Bəs qoca dünyanın sinəsindəki  
Növ-növ yangıları kim söndürəcək?

## AĞAQLAR

İnan, bir azacıq mehr görəndə  
Püstələr yenə də verib barını.  
Badam ağaqları aprel gələndə  
Çəkib boz çöllərə ağ çadırını.

Vaxt olub:  
onları qarda, boranda  
Körpə balam kimi bələmişəm mən.  
Bağlayıb qolunu qasırgaların,  
Açmışam yolunu gələn baharın.  
Yazağzı südəmər tumurcuqların  
Üstünə göz nuru çiləmişəm mən.

Ağaclar dünyada qəribə xilqət,  
Ağaclar dünyada yaşıl möcüzə.  
Alıb dörd ünsürü ləçəklərilə  
Meyvələr şəklində verərlər bizə.

Dözüb susuzluğa, dözüb şaxtaya,  
Yaşarlar bar adlı bir ehtirasla.

İldırım çaxanda, tufan qopanda  
Ağaclar başını gizlətməz əsla.

Küləyə, çovğuna köksünü gərər,  
Dolar nəgmə kimi ürəyimizə.  
İçdiyi suları şərbətləndirər,  
Eşqini bar kimi bildirər bizə.

Təvazö gözləyir ağaclar müdam,  
Torpağa baş əyər gətirdikcə bar.  
Bəzən meyvəsinin ağırlığından  
Ya qanadı sınar, ya qolu sınar.

Yuvacıq arayan quşcuğazlara  
Xoş xəbər göndərər badi-səbadan.  
İstidə dünyaya sərinlik yayar,  
Soyuqda od kimi qalxar sobadan.

Çatsa ölüm çağı,  
şikayətlənməz,  
Ayaq üstündəcə ölər ağaclar.  
Dönsə daş kömürə,  
bir gün od kimi  
Yenidən dünyaya gələr ağaclar.

Meyvəsi naminə dərdə qatlaşar.  
Torpağın üstündə tükənsə gücü,  
Kökü yer altında bir az da yaşar,  
Yeni pöhrələri yetirmək üçün!

Əli baltalılar hücum eləsə,  
Pıçıldar:  
- Qulaq as bir diləyimə,

Gəl doğru gövdəmi, kəs qollarımı,  
Bircə umuduma, kökümə dəymə!

## BİLSƏN NƏLƏR DÜŞÜNDÜM...

Bilsən nələr düşündüm  
dan üzə asta-asta  
gümüş sudan çıxanda.  
Ayağımın altında  
yaş qum, balıqqulağı,  
Yosunlu saçlarımdan  
səadət damcı-damcı,  
ulduz-ulduz axanda.  
Qırmızı çiçək açmış  
tikanlarıyla birgə,  
Əl-ayağa dolaşan  
yovşanlarıyla birgə,  
Mavi nəgməyə bənzər  
ümmanlarıyla birgə  
bu sonsuz kainatı  
ürəyimin başına  
yavaş-yavaş sıxanda.  
Düşündüm ki, cahan da,  
cahan oğlu insan da  
bir gün belə tərtemiz,  
beləcə saf olacaq.  
Bu yaş, sal qayalara  
hərdən yavaşca dəyən  
sonsuz mavilik kimi  
billur, şəffaf olacaq.  
Yollarda daş-kəsək yox,  
sərv ağacı olacaq.

İnsan bu kainatın  
zəfər tacı olacaq.  
O köhnə yelçarxının  
altındakı quyudan  
çıxan çeşmələr kimi  
Sevənlərin könlündə  
sevinc aşıb-daşacaq.  
İsti çörək ətirli  
təndirlərin divarı,  
odu yaqutlaşacaq.

Bilsən nələr düşündüm  
mən dənizdən çıxanda,  
Dünya okeanından  
Xəzər adlı ləpəni  
ürəyimə sıxanda.  
Yosunlu saçlarımdan  
səadət damcı-damcı,  
ulduz-ulduz axanda,  
Qəlbimin Şah dağından  
bu aləmə baxanda...

## UZAĞA ÜZMƏK İSTƏSƏN

Sən körpə quzusan, dalgalar pələng,  
Qopan qasırğanı vəsf elə, öy də.  
Dəniz şırım-şırım, su ələk-vələk,  
Tufanın, az qala, bir ucu göydə.

Yalın ayaqların ləpədən-əyəndə,  
İndi üzəcəyik ata-oğul biz.

Mən - köhnə üzgüçü, sən - bala qovvas,  
Tufanla dolacaq ciyərlərimiz.  
Dəniz çağırırsa, üzməmək olmaz!

Oğlum!  
Bax sulara qaya başından,  
Öncə mənzilini gözəyari seç.  
Bu duzlu, yosunlu suyun ətrini,  
Uzun qollarının şir qüvvətini  
Qorumaq istəsən, havalanma heç!

Hər gələn dalğanın üstə atılma,  
Bəzən öy başını, altından da keç!  
Böyük məqsədlərə üzmək istəsən,  
Gərək hər dalğayla güləşməyəsən!

## HARAY, BAHAR!

Yenə körpə tumurcuqlar açır yaşıl dodağını,  
Sədəf-sədəf ağ çiçəklər bəzəyir öz budağını.  
Dolaş Kürün qırağını, göz Arazın qırağını,  
Az qalib ki, lalələr də yandıra yaz çırağını.

Astaranın zəmiləri xanə-xanə, xonça-xonça,  
Qızılgüllər açılmayıb, qızılgüllər qonça-qonça.  
Çəmən-çəmən göz doyunca, bax dünyaya göz doyunca,  
Güləb səpir yol boyunca salxım söyüd, xallı yonca.

Quzeylərim hələ qarlı, yaz güneyi məskən edir,  
Qarda belə mənim yurdum elə bahar məskənidir.  
Lənkeranın gülşənləri bir mahnıdır, məsnəvidir,  
Güllər var ki, ömrü-günü dörd fəsillə müsavidir.

Canım qurban sərvlərin qabaq-qənşər sırasına,  
Bənzəri var Müşfiqimin deli-dolu misrasına.  
Qışın ömrü bitib daha, söykənsə də əsasına,  
Alqış təzə çay gülünün şəfəq dolu kasasına!

Xonçaların qırağında əlvan-əlvan şamlar yanır,  
Təzə paltar biçir anam...hardasa bir toy başlanır.  
Həm fəsəli, şəkərbura, həm paxlava naxışlanır,  
Qurşaq atan çocuklara noğul, badam bağışlanır.

Zülmətlərə dağlar basır qızıl tonqal - atdanbacı,  
Tələs, qardaş, qundaqdakı körpəni də götür, bacı!  
Bu alovlar, bu atəşlər gözüm nuru, başım tacı!  
Əsrlərin, nəsillərin ülfət, birlik cətiyacı.

Mən sevirəm ilk baharın belə mübah gəlişini,  
Çöldə motor sədasını, bağçalarda əl işini.  
Tarlalarda gəlinlərin söhbətini, gülüşünü...  
Nəfəslərdə gül ətri var, yanaqlarda gül nişanı.

Dağların ağ zirvəsindən gurultulu axar gəlir,  
Şəlalələr qışqırır ki, bahar gəlir, bahar gəlir,  
Savalanmı silkələnir, ya könlümə vüqar gəlir,  
Elə bil ki, qınb səddi bu taya Şəhriyar gəlir!

Bahar gəlir insanlığın "Sülh!", "Azadlıq!" nəğməsində.  
Qandal qıran, məhbəs yıxan igidlərin nərəsində,  
Bu baharı duya bilməz ruhu - kölə, özü - bəndə,  
Bahadırlar duyar ancaq yazı yazın cəbhəsində!

Doğsun günəş! Zülmətləri ilim-ilim itirək biz,  
Elburusu, Qoşqardağı çiynimizə götürək biz.

Hansı çöldə bənövşələr bitməyibse, bitirək biz,  
Hansı yerdə hələ bahar gəlməyibse, gətirək biz!

## BƏNZƏYİŞ

Dənizlər, deyəsən, sənə bənzəyir,  
Mən bunu dərk etdim bu gecə yarı.  
Onda ki, Xəzərin süd dalğaları  
Qayalar başına qalxan pillədi.

Elə bil, ulduzdan, aydan tökülən  
Dalğalar, az qala, ağ şəlalədi,  
Tel-tel, saçaq-saçaq, pillə-pillədi.

Küləklər, deyəsən, sənə bənzəyir:  
İllah ki, küləyin son payız ətri.  
Açaram laylabay pəncərələri,  
Çəkerəm tufanı ciyərlerimə.  
Külək - mənim üçün ən gözəl nəğmə.

Ağaclar, deyəsən, sənə bənzəyir,  
Sağ ol gözləmədən verər bəhrə-bar.  
Ulduzlar özü də sənə bənzəyir -  
Dünyaya ucadan baxan ulduzlar!

Yaxın qohumluğu kəşf etdiyimdən  
Açıqdır üreyim on bir iqlimə.  
Ulduzlu, bağçalı, rüzgarlı dünya,  
Min-min Xəzərinlə sarıl könlümə,  
Açıqdır üreyim on bir iqlimə.

## ÇOVĞUN GECƏSİ

Pəncərəm ikiqat, qapım ikiqat,  
Bu evdə hər işi özüm görmüşəm.  
Özül - adam boyu, divarlar - polad.  
Sementlə, zirehlə hörgü hörmüşəm.

Bəs tufan görəsən nə istəyir, nə,  
Nədir bu hayqırtı, nədir bu nərə?  
Qaldırıb Xəzərin altını üstə  
Çırpır qayalara, pəncərələrə!

İndi ki, bu qədər inad qüvvəsən,  
Buyur, gəl, açiram... qapım taybatay.  
Nə bir zərrə işıq, nə ulduz, nə ay...  
Aləmi bürüyən qətrənsən, nəsen!

İstədiyin qədər, ey tufan, bağır,  
Fırlat kaman göyün ox şimşəyini  
Bacarsan, qapımı, pəncərəmi qır,  
Sürt yerə qamını, yırt göbəyini.

Daşı, dəmiri də dondurub şaxta,  
Xəbəri yoxdur ki, günəşəm, ayam.  
Cismimdir yaşayan yalnız otaqda,  
Dünyanın ikinci ekvatoruyam.  
Çovğunlar nə qədər quduzlaşsa da,  
İnsan qar içində bahar deməkdir.  
Zülmətin sıxlığı həddi aşsa da,  
Dan yeri vaxtında söküləcəkdir.

## GÖZMUNCUĞU

Bu gün səhər döş cibimə əl atanda,  
Mən nə gördüm: göz muncuğu.  
Yumru, iri göz muncuğu.  
Rəngi qara, xalları ağ,  
Xeyli baxdım qımışaraq.

Canım ana, gözüm ana,  
Sənə qurban özüm ana.  
Bilirəm ki, sən tikmişən  
Onu titrək əllərinlə,  
Ürəyinin tellərilə.

Görən nələr düşünmüşən  
O muncuğu tikəndə sən?  
"Qoy balama göz dəyməsin",  
Bəlkə belə söyləmişən?

Arzuların dilə gəlib,  
Yəqin sənə elə gəlib:  
Sənin oğlun  
Oğulların ən yaxşısı,  
Şairlərin ən gözəli, ən xasıdır,  
Yer üzündə bütün qızlar təkcə ona baxasıdır.

Nə deyirəm mən, ay ana.  
Təki elə layiq olum sənin ana xəyalına!  
Sənin ana ürəyinə körpəlikdən bələdəm mən.  
Hələ kiçik oğlan ikən  
Mən dərsimdən "beş" alanda.

Deyə-gülə uşaqlara qoşulanda,  
Yolu qaça-qaça gəlib, yanaqlarım qızaranda,  
De, azmı sən  
Başıma duz çevirmisən?

Ana, özün bilirsən ki, hörmətim var  
Həm o duza, həm muncuğa.  
Toxunmaram heç vaxt ona.  
Çünki onu sən tikmisən öz əlinlə.  
Qoy o, qalsın,  
Həm də yaddan çıxanları yada salsın.

Öz balaca vücud ilə  
Gəlib dilə,  
Sənin şair övladına yardım etsin söz üstündə:  
Ömrü boyu nazımızı çəkənləri,  
Cibimizə gizli, aşkar gözmuncuğu tikənləri  
Biz saxlayaq... göz üstündə!

## SAFLIQ

Ulduzlar səmada saflıq timsalı,  
Çiçəklər səhrada saflıq timsalı.  
Qızıl anıların min bir çiçəkdən  
Çəkib kəşf etdiyi mumlu şan balı  
Saflıq timsalı.

İrmaqlar, bulaqlar, yaylaqlar, dağlar,  
Bar dolu budaqlar, meyvəli bağlar,  
Dupduru kəhrizlər, zəngin dənizlər,  
Ətirli nərgizlər, günəşli üzler,  
Ayış-sayıq gözlər - saflıq timsalı.

Heyhat, bu saflığı pozanlar da var,  
Vəcdanı bir misqal, gözü-könlü dar  
Fitnəkar adamlar, miskin adamlar,  
Saflığın düşməni, paklıqdan kənar!

Mən saflıq uğrunda döyüşə çıxdım,  
Elə ki, nakəsə silləmi sıxdım,  
Sandım ki, hardasa artıdı bir çiçək,  
Bir bənövşə bitdi - ətirli, göyçək.

Sən demə, saflıqmış ucaldan bizi,  
Təmizlik ən böyük istedad imiş.  
Səmimiyyət özü, məhəbbət özü  
Bizə ustad imiş, qol-qanad imiş.

Sən demə, saflığın bircə damlası  
Üstünmüş, güclüymüş ton-ton yalandan.  
Gözlərim - saflığın bir cüt aynası,  
Getdim, çəkinmədən heç bir ilandan!

İpək yatağımdan qopardı məni,  
- Qalx! - dedi, - dağların yoxuşlarına.  
Saflıq aldı məni, apardı məni,  
Çəkdi ölüm-dirim vuruşlarına.

Bir zaman hamını təmiz bilərdim,  
Bəşər - yaqut dağı, almas yığını.  
Yalnız çirkinləri tanıdığım dem  
Anladım, dənizlə qardaşlığımı.

Bütün ulduzları gözüme yığdım,  
Güllərin ətirini pay nəfəsimə.

Bütün nəhrləri köksümə sıxdım,  
Vulkanlar səsini verdi səsime.

Saflığın uğrunda mübarizədə  
Mənim müttəfiqim gördüm cahandır.  
Paxıllar, nakəslər həyata zədə,  
Bütün xəbisləri saflıqda yandır!

Saflıq qoymaz canda od-alov söne,  
Bəzən polad kimi sınar, öyilməz.  
Zatın saf deyilsə, inan ki, sənə  
Kitablar heç nəyi öyrədə bilməz!

Hər gün tələb edir: - Yuxudan tez dur!  
Qılınc qurşamalı, qandal qırmalı!  
Yalnız özün üçün saf olmaq azdır,  
Bütün kainatı saflaşdırmalı!

## BORCUM

Gözümü açan gündən bu dünyaya borcluyam,  
Günəşdən aldığı gecə bizə qaytaran  
Nurlu Aya borcluyam.

Borcluyam yoxuşlara.  
Mənim üçün səmadən lələk salan quşlara.

İlk insanı gürşaddan, qasırgadan qoruyan  
Kahalara borcluğam.  
Odu, sarıbuğdanı, lingi, elektriki,  
kompası kəşf eləyən  
dühalara borcluyam.

Ən gözəl misraları çölün səhifəsinə  
Xışla, kotanla yazan əkinçiye borcluyam.  
Ovuc-ovuc səpdiyi, gözlərilə öpdüyü  
o inciye borcluyam.  
Evimin günəşinə - gözəl qızı borcluyam,  
"Hə" cavabı gətirən ilk kağıza borcluyam.

Bir də ana südüne,  
Milletimi qoruyan namus, qeyrət səddinə.  
Saydıqlarım hələ az, saymadığım daha çox,  
Həyatımın sonu var, borclarımın sonu yox.

Ancaq açıq danışaq, ana Vətən, can Vətən.  
İnciməsən, deyərdim: sən də borclusan, Vətən!  
Heç bir minnət qoymadan açıq bildirir ürək:  
Mən sənə həsr etmişəm gözlərimin nurunu  
axır zərrəsinədək,  
ürəyimi, nəbzimi axır vurğusunadək!

Bir cüt qolun gücü az... yüz min bilək ver mənə,  
Bütün Yer üzündəki qandalları qırmağa.

Azlıq edir bir ürək. Milyard ürək ver mənə,  
Bütün okeanların hökmüylə hayqırmağa!

Fərhadınam, külüng ver, növbəti dağı göstər,  
Sənə ömür borcluyam, hər qırpımı səfərbər!

## DNEPRDƏ ÜZÜRÜK

Yumub gözlərimi anaram hərdən  
Səndə keçirdiyim əziz çağları.  
Sərin məlhəm qoyar yaralarım  
Yazın ağzıaçıq tumurcuqları.

Mən özüm, az qala, Kiyev olaram,  
Göyərər körpəcə bağlar sinəmdə.  
Süzülüb qızların kirpiklərindən  
Alagöz Dnepr çağlar sinəmdə.

Qınından sıyrılan bir qılınc kimi  
Ayrılar sahilədən bizi od gəmi -  
"Raketa-Merkuri".  
Şəfəq. Dan üzü.  
Sönən ulduzların son şöləsini  
Əks edir qırılan suyun güzgüsü.

Hansı sahilə var bu qədər qızıl -  
Günəş xəzinəsi, dənər-dənər qum?  
Gələcək bir azdan könlümün qızı,  
Suya giren zaman bir an çəkinən,  
Ürkək qədəminə qurban olduğum.

Harda var bu qədər yaşıl ormanlar?  
Elə bil, cənnətin ortasında yam.  
Gülüstan təpələr, ulu kurqanlar...  
Sonsuz bir səyahət sevdasında yam.

Dnepr! Qanadlı mahnısanmı sən?  
Şəfəqlər altında gümüşlənirsən.

Bəzən adalardan qol-qol ayrılır  
Bəzən dəniz kimi genişlənirsən.  
Harda var bu qədər ağ qağayılar -  
Mənim fikrim kimi işıqlı, səyyar?

"Merkuri" doğrayır suyu, havanı,  
Merkuri - günəşə ən yaxın ulduz.  
Ulduzuna qədər vurulduğumuz  
Kainat içində üzüb gedirik.  
Dalğa didik-didik, su çilik-çilik.

"Merkuri"! Qanadlan günəşə doğru,  
Dalğadan-dalgaya atıl eşq ilə.  
Beş gilə, on gilə su at üstümə,  
Qarşıda möhtəşəm Kanyev şəhəri,  
Daş şəhər. Dneprin polad şahpəri.  
Ayağım altında lövbər zənciri,  
Gəminin burnunda dayanmışam tək.  
Bəlkə beş qitətinin ardından gəlir  
Üzümde, saçımda oynayan külek.

## DNEPRİN ÜSTÜNDƏ ŞEVÇENKO HEYKƏLİ

Daha gözlərimə heç nə görünmür,  
Bir uca, bir böyük heykəldən savay.  
Fəxri qarovulda dağ kimi hündür  
Farağat çinarlar halaybahalay.

Hanı o bayaqkı bədrələnmiş Ay?  
Qoyum qədəminə çələng yerinə.  
Dərim ulduzları səma bağından,  
Səpim üst-başına çiçək yerinə!

Gəmidə fransız, alman, ingilis,  
Kayutlar müxtəlif, ləhcələr rəng-rəng  
Fəqət hamımıza dirilik suyu,  
Dnepr maviliyi. Şevçenko görək.

Hanı o qırmızı, üçkünc mayaklar -  
Zülmətin qənimi qızıl dairə?  
Əsrlər boyunca yol göstəribdir  
Mayak - gəmilərə, şair - ellərə!

Səhər ağ qanadlı, heykəl qapqara,  
Üzlər sevinc nurlu, heykəl mükəddər.  
Dumanlı dünyanı qızıl günəşə  
Çatdırmaq istəyən Herkules hünər  
Nə bir yol qımışar, nə də gülümsər.

Buynuza bənzəyən qalın qaşların  
Altında alışan səmavi gözlər -  
Azca mükəddər...

Qolları zəncirli, idrakı azad  
Şeiri üzqara fələklə təzad,  
Cismi tüstülənən palıd, ya polad,  
Ruhu sönməz alov - Taras Şevçenko,  
Yurdunu bahadır çiyinlərində  
Çovğundan çıxaran bir qüdrətdi o!

Hələ qarşımızda on saatlıq yol...  
Açılır, bükülür köhlən dalgalar.  
Xeyli qabaqdadır hələ Şevçenko,  
Mənimsə qəlbimdə vurçatdasın var.

## SÖHBƏT

- Ata, mənə təzə dəftər...  
- Buyur, oğlum, gör nə qədər!  
- Ata, mənə rəngli qələm...  
- Al, qələm də gətirmişəm.  
- Lap köhnəlib, ata, çəkməm...  
-- Təzələner, fikir çəkmə!  
Top vurmaqdan, yüyürməkdən  
Çəkmən olub didik-didik  
təzələrik.  
Axı bu gün bayramındır,  
Axı bu gün "beş" almısan,  
Sən hamıdan baş olmusan.  
Bu gün nə istəsən elə:  
Qayıq düzəlt; burax gölə  
Quyruqlu çərpələng uçur,  
Meydana çıx, yenə top vur!  
"Beş" almısan,  
Bayramındır!  
- Ata, əgər  
Sabah yenə "beş" gətirsəm,  
Velosiped alarsanmı?  
- Əlbəttə ki!  
- Bəs hər günüm bayram olsa?  
- Onda, oğlum, hər şeyi sən  
Özün mənə bəxş edərsən!

## KAMRANIN SƏHVİ

Hay-küylə gəldi Kamran:  
- "Dörd" almışam hesabdan.  
Bircə manat ver, ana,  
Mən "beş" alım sabahdan.

Ana heyrlə sordu:  
- Bu nə sözdü, a Kamran!  
Sən ağıllı balamsan.  
"Beş" almaq üçün məgər  
Məktəbli də şört kəsər?

- Ana, bizim sinifdə  
İlqar adlı oğlan var.  
"Beş" gətirsə, beş manat  
Alır hər axşam İlqar

- Gözümün nuru, oğlum,  
Pul görəksə, pul verim.  
Ancaq dostun İlqara  
Bildir, mən də bildirim.

Məktəblinin ömrünü  
Bilik, hünər, iş bəzər.  
Muzd ilə alınan "beş"  
Elə "iki"yə bənzər.

## BİR AZCA QORXURAM

Mən bahar ömrünün gül çağındayam,  
Tək-tək ələnsə də saçlarıma dən.  
Yelkənəm, dənizlər qucağındayam,  
Bir azca qorxuram səadətimdən.

Qara bir qayanı yarıb fısqıran  
Bir ağ bulaq kimi çıxdım çətindən.  
Qüdrət selləridir qanda qışqıran,  
Bir azca qorxuram səadətimdən.

Üzürəm qış günü soyuq Xəzərdə,  
Əsla çəkinmədən ölüm, itimdən.  
Polad qanadlarım buz ləpələrdə,  
Bir azca qorxuram səadətimdən.

Dünya bir sədəfidir, mən dürri-yetim,  
Hərdən səda gəlir dürri-yetimdən:  
Bütün qorxuları yarıb keçsəm də,  
Bir azca qorxuram səadətimdən!

## AKTYOR MİKAYİL MİRZƏYƏ

Yumub gözlerimi dalsam xəyalə.  
Apaydın görərəm o əziz günü.  
Güldəstələr ilə süslü salonda  
Gülün ürək kimi döyündüyünü.

Çiçəklər can atır səhnəyə doğru,  
Mən də çiçək kimi xumaram, məstəm.

Qönçələr heyrdədən açıb ağzını,  
Sakit ol, Türkandan gələn güldəstəm.

Sağdakı, soldakı lojalarda yox,  
Sanki çiyindədir projektorlar.  
Mənim gözlərimin aynasındadır  
Qaranlıq səhnədə işıq sənətkar!

Nə qızıl qayadır, nə ucalan dağ.  
Bəs hansı möcüzə, hansı qüvvədir?  
Açılan, yumulan yumruqlara bax,  
Sanki yumruq deyil, cüt səyyarədir.

Raketlər dövründə, atom əsrində  
Görünür, bambaşqa bir möcüzə də var.  
Bayatı gücünə, qoşma sehrinə  
Bir qəlbi min qəlbə döndərmək olar.  
Min qəlbi bir qəlbə sindirmək olar.

Az qala, deyəm ki, Mikayıl Mirzə  
Həm qoşun, həm silah, həm sərkərdədir.  
Bütün əsrlərdə əlində qılınc,  
Bütün cəbhələrdə ön sərkərdədir.

Urəkədən gələnlər ürəyə yatır,  
Sehri nə böyükmüş cürətli eşqin.  
Sol əli bəlkə də Təbrizə çatır  
Sağ qolu Bakını qucan şairin!

Önündə gördüyü bircə salonmu?  
Yoxsa neçə dağdır, neçə ümmandır -  
Dünəni, bugünü, sabahıyla bir  
Bəlkə də, yüz milyonluq Azərbaycandır!

Ovuc - Ay, beş barmaq - beş şüa kimi.  
Raketdən güclüdür qanadı, qolu.  
Coşan şəlaləmi, hayqıran selmi  
Sənətin hakimi, yurdunun oğlu!

Bir an, bircə qırıpım yubanma, əl ver!  
Darda qalanlara hayan ol barı.  
Mayağa, məşələ döndərmək görək  
Hardasa söneri qığılcımları.

Dünya sevinc üçün az yaralıdır,  
Qoy dönsün qızıla qayası, daşı.  
Bəşər varlığında, kişi ovcunda  
Günbatan, gündoğan getsin yanaşı.

Haray, ey bağların qərənfilləri!  
Gəlin dəstələyək qızıl gülləri  
Sərhədlər üstündən ata q taya,  
Tamarzı qalmasın Culfə Culfaya.

Haray, ey Beyrutun həndəvərində  
Qara tank heykəlli səddi yaranlar!  
Dünyanın cəhənnəm məhbəslərində  
Dişlə, dımaq ilə zəncir qırıqlar!

Çəkək Afrikaya buz dağlarını,  
Kəbir səhrasından qərənfil dərək.  
Əridək qanadlı raketləri biz,  
Kotana, orağa, gürzə döndərək!

Haray, ey adinin aliləşməsi!  
Ey bəşər, ey bizim qalaktikada

Güman ki, yeganə zəka çeşməsi -  
Düşünən mirvari, düşünən almaz!  
Çıxdın mağaradan milyon il önce  
Bir də mağaraya qayıtmaq olmaz!

Səngərə çevrilsin hər polad yumruq,  
Ərzi qorumağa iqtidar gerek.  
Yelkəndən, buluddan, şələlədən çox  
Kişi qeyrətindən qanadlar gerek!

Dörd milyarda yaxın böyük insanlıq  
Versin gözlərinin nurunu ərzə.  
Əzək səkkiz milyard təpiyimizlə,  
Bir də dirçəlməsin hər bə adlı gürzə!

Bir an, bir cə qırpım yubanmaq olmaz  
Ömür mübarizə, gün mübarizə.  
Silahlar yaratmaq möcüzə deyil,  
Qoy silahsız cahan olsun möcüzə.

Əl-ələ, göz-gözə, nəfəs-nəfəsə  
Qələmlər, çəkiclər versin səs-səsə.  
Nəməddir bu yolda can əsirgəse  
Bütün igidləri, bütün mərdləri  
Bağrında yaşadan Mikayıl MİRZƏ.

## SÜLEYMAN DÜNYASI

*Ölümündən sonra Qırmızı Əmək Bayrağı ordenilə təltif olunmuş  
Süleyman Bağirovun və onun nəfisi yoldaşlarının əziz xatirəsinə*

Usta nişan verir: budur həmin yer,  
O tənha buruqda getdilər bəda.  
Qalxır da, enir də sulara tanker,  
Elə bil, yeriyən dağdı dərjada.

Lal-dinməz baxırıq göyərtədən biz,  
Könüllər pərişan, sular pərişan.  
Birdən şahə qalxır, elə bil, dəniz,  
Tökülür üstümə, aşır başımdan.

Külək məftilləri çəkir tarıma.  
Dağ boyda dalgalar ərşə yüksəlir.  
Qasırga içindən qulaqlarıma  
- Əlvida, yoldaşlar! - deyən səs gəlir.

...Bəlkə uzaqlarda elə bu zaman  
Bir gəlin diksinir, qalxır yataqdan  
Açır pəncərəni bir ana çıxar,  
Ah çəkir: - Yatmayıb külək zəhrimar.

Qucur bir uşaq da yastığı bərk-bərk,  
Bəlkə atasının boynu bilərək.  
Həsərlə baxırıq göyərtədən biz,  
Könüllər tufanlı, Xəzər də səssiz.

Deyirəm: - Asta sür gəmini, qardaş!  
Əlimdə bir dəstə çiçək ola kaş.

Bəlkə can soyuya,  
səpəm bu suya.

Qızarı sulara neftin köpüyü  
Yaşıl çəməndəki lalələr kimi.  
Ey əziz qardaşlar, bu dəniz gülü  
Sizi soraqlayan əklillərdimi?

Kim bilir hardadır bu səyyar məzar?  
O quşlar nə üçün elə vurmuxur?  
Bir yerdə durmayan ağ qağayılar  
Dincəlmək bilməyən ruhunuzmudur?

Gəminin böyründə bu ad kimindir,  
İri hərflərlə aydın yazalıb?  
Yeni döyüşlərə bəlkə cəzb edir,  
Ləpələr mas-mavi, sözlər qızılı...

Süleyman, qardaşım, bir məni dinlə:  
Bu tanker adını daşıyır sənin.  
Özün su altında uyusan belə,  
Dərdin yer üstündə yaşayır sənin.

O, üzür Bakıdan Neft daşlarına,  
Döyüşür tufanla sənin özün tək.  
Oğlun nişan verib yoldaşlarına,  
"Mənim atam"! - deyir, ahlər çəkərək.

Gəmidə pərişan dayanmış Xəlil,  
Sıxıb yumruğunu hər cəbrə dözər.  
Kim bilir bəlkə də heç dəniz deyil,  
Duzlu göl yaşıdır bizim bu Xəzər.

## SÜDƏMƏRİM, GÖVHƏRİM

Qıymadım əyilib üzündən öpüm,  
Öpdüm kiçik yumruğundan,  
Biləyinə tikili iri gözmuncuğundan.  
Öpdüm beləyi sökən tonbul ayaqlarından,  
Hələ qırxı içində südəmərim, gövhərim.

Doğma Kür yaxasında,  
Pirəbbədə açılan ağ beləkli səhərim!  
Yüz on yaşlı Dostalı babanın nəticəsi,  
Əbdüleziz kişinin nəvəsi, gül qönçəsi.  
Nənəsi Gülnazxanın od qarışıq nəfəsi,  
Anası Nazilənin bəşərə ilk töhfəsi,  
Atası Tofiq bəyin sümüyündə iliyi,  
XXI əsrin astanasında  
17 yaşına çatacaq gözəl!

Hələ gözü yuxulu,  
Nəfəsi süd qoxulu sarışınım, mehribanım,  
İstanbulda gördüyüm türk qızlarına oxşayanım,  
Bir yuvacığın hələ dil açmamış bülbülü,  
Sabahkı düşmənlərə elə bu gündən qənim,  
Nar gülünə bənzəyən körpə Gülnarım mənim!

Radioda qanadlı raketdən söhbət gedir,  
Heç bilmirəm qarşıda səni, nələr gözləyir.  
Bəşər layiq olsun kaş sənin çocuqluğuna,  
Qoynunda çırpındığın beləyin ağlına.

Bu qatqarış dünyada dünyaya bərabərim,  
Kaş ərzə göz açanda

sənə  
gözlərin kimi  
təmiz bir dünya verim.  
Südəmərim, Gövhərim!

## MƏHƏBBƏT

Bu gün bağda bel vuranda səni andım,  
Gah dırmıqdan, gah yabadan yapışanda  
Nəfəsimə biyan ətri,  
Qum qoxusu qarışanda,  
Alın tərım, bilək tərım yarışanda  
səni andım.  
Xəzəl xalı qızıl qumu  
darayanda ləpə-ləpə,  
o tənəyi, bu tənəyi  
gözlərimlə öpə-öpə,  
Səni andım.  
Səni andım, canım-gözüm, oğlum mənim.  
Güvəndiyim uca dağım, arxam mənim!  
Mən Anarın "Sizsiz"ini  
arxasında əyləşdiyin  
mizin üstə qoyub gəldim  
Oxudunmu,  
anladınmı,  
düşündünmü!  
Gileyliyəm, canım-gözüm,  
səndən azca gileyliyəm.  
Bir-birinə çox yaraşır oğul, ata.  
Ah,  
İllah ki,  
Oğul bir az ləngərlənib

boy atanda!  
Canım, gözüm!  
Nə qədər ki: macalın var,  
ayrı düşmə sən atandan.  
Bir-birinə çox yaraşır ata-oğul,  
Oğul - ata.  
Macal tapsa,  
oğul gerek atayla bir addım ata!  
Yolundakı hər tikanı, hər qanqalı  
qırıb ata.  
Namxuda, gəncliyinin bar verən  
çağındasan,  
Əl uzatsan, az qala, əlin günəşə çata.  
Addımından, az qala, Yer kürəsi tərponir.  
Qüdrətimdən, cürətimdən.  
Gəl, üstəlik dayağım ol!  
Savalandan, Elbrusdan ucam, oğul!  
Diləyimdə qol-qanadım, biləyimdə  
gücüm, oğul!  
Kaş biləsən bu dünyaya nəçə tellə  
bağlıyam mən.  
Sənin atan olsam belə məsləkəmin  
oğluyam mən.  
Mən bir ulvi məhəbbətin daim uçar  
qanadıyam,  
köməyim ol, canım-gözüm, köməyim ol,  
Məndən milyon dəfə böyük bir qüdrətin  
övladıyam.  
Söndürərəm cəhənnəmi, tək sərin  
küləyim ol!  
Ürəyimdə ordu-ordu arzularım  
çarpışanda,  
İradəmin qollarında

ıldırımlar qırılanda,  
 döyüş mənə, mən döyüşə vurulanda,  
 Dadıma yet, dayağım ol!  
 Nəbzimə dön, varlığım ol!  
 Yadda saxla, oğul mehri dərmanıdır  
 ataların.  
 Mərd oğullar loğmanıdır ataların.  
 Loğmanım ol, canım-gözüm!  
 Qarşımızda sərt qayalar, boş kahalar  
 düzüm-düzüm,  
 İradəm ol, külüngüm ol, canım, gözüm!

### ƏMƏKÇİLƏRƏ

Sizi düşünəndə mən,  
 Nələr keçir könlümdən.  
 Ey kaş,  
 heç bilsəydiniz nələr keçir könlümdən.  
 Sizi düşünəndə mən,  
 Vaxt olur,  
 gözüm dolur.  
 Bəbəyimə təpilir martenlərin alovu.  
 Dan üzü keçdiyiniz  
 keçib oyatdığınız  
 cığırının qırovu.  
 Sizi düşünəndə mən,  
 inanın ki, təklidə  
 Xəcalət də çəkirəm, dumanlı bir siqar da.  
 Tüstü-duman içində fikirləşirəm sizi.  
 Muğan çölləri boyda.  
 Şirvan çölləri boyda,  
 Sabir, Fərqanə boyda geniş ürəyinizi!

Qaya çapan, daş yonan əməkçi qardaşlarım!  
 Daşdan çörək çıxaran cəsur arkadaşlarım!

Qurşunlu ipək toru atıb Kürə, Baykala  
 qızıl balıq tutanlar,  
 Təmiz hava yerinə bəzən alov udanlar,  
 Qasırganı, şaxtanı ciyərinə çəkənlər!

Ram edib ıldırımını, ayaqlayıb şimşəyi,  
 az qala, Əzrayılın boğazına çökənlər!  
 Ey kaş, heç bilsəydiniz nələr keçir könlümdən.  
 Qanadı olduğunuz təyyarələr, gəmilər  
 Mələr keçir könlümdən,  
 Nələr keçir könlümdən!  
 Adam var ki, verməyib bircə kibrit çöpü də,  
 Bircə çimdik, cırə, duz,  
 Bircə portağal belə  
 xalqa verməyib hələ.

Hamısının əyninə təzə kostyum biçən siz,  
 hamı üçün papaq, don  
 Diş fırçası seçən siz.  
 Hamısının uğrunda hər gün başdan keçən siz!  
 Hamısına ətirli çay, nabat verən də siz!  
 Havalanmış ağzına köhlən at verən də siz!  
 Mənim fəxrım, vüqarım!  
 Ton-ton qızıl pambığı, aramla, misqal-misqal  
 cütəlli yığanlarım.  
 Ayazlı çöl yerində, çəltik zəmilərində  
 yüz-yüz əkin-biçində,  
 dizəcən su içində  
 can qoyan bacılarım!

Ağ sapa mirvari yox, yarpaqlara, şaxlara alın tər  
 Düzənlər  
 İpə tütün, kəndirə duzlu balıq düzənlər!  
 Utansın rənginizdən süd gölündə üzənlər.  
 Sözəz tanıyıram mən,  
 yatır kitabxanada  
 tom-tom tozlu kitabı.  
 Ürəklərə çatmayıb hələ birçə xitabı.  
 Ürəyimi ovcumda  
 sizə bəxş etsəm azdır.  
 Nəfəsiniz aləmi gülüstan edən yazdır.  
 Sizə "Manas", "Koroğlu", "İliada" qüvvətli  
 dastanlar qoşsam, azdır.  
 Səməndər quşu kimi odda yaşayanlarım,  
 Bir cüt polad çiyində  
 yurdu daşıyanlarım.  
 Mənim fəxrım, qürurum,  
 Bağrımdan gəlib keçən  
 mənəvi ekvatorum!  
 Qoy sökülsün dan yeri,  
 Ensın yerə köhkəşən,  
 Ağ ulduzlar bəzəsin  
 qeyrət yollarınızı!  
 Çıxsın uğurunuz  
 planetlər,  
 qəsrlər  
 günaydınlar, salamlar.  
 Sizi hər gün obaşdan  
 mənim şair ilhamım  
 bir də günəş salamlar.

## OYANANLAR, OYANMAYANLAR

Seyrinə dalmışam...durub yan-yan  
 Oyanan ağaclar, oyanmayanlar.  
 Nar hələ uyğulu... amma əriyin  
 Başında ağappaq bahar tacı var.

Söyüdlər nə gözəl puçurlayıb gör,  
 Telləri əyilib göldən su içir.  
 Tənək küpərməyib... küpərmək eşqi.  
 Hələlik canından, qanından keçir.

Ağappaq alçalar qar kimi ağdır,  
 İnnabla əncirsə hələ uyğuda.  
 Tamam, yerli-dibli oyanmamaqdır  
 Məni düşündürən, məni qorxudan.

Bir əlimdə külüng, bir əlimdə bel,  
 Qayalar çapıram, daşlar yarıram.  
 Yırtır köynəyimi tər-əynimdə sel,  
 Bilənlər bilir ki, nə axtarıram.

Çayır xərçəng kimi kök atıb yerə,  
 Dartıb qoparıram, qanımda atəş.  
 Köksümdə çevrilib yanar tənirə  
 Üfüqdə bir azca soyuyan günəş.

Dözmədi, partladı belimdə kəmərlər.  
 Tulladım hovuzun həndəverinə.  
 Çaxsa... ildırım qapıb səmadan  
 Belimə bağlamam kəmərlər yerinə.

Çəkiblər şəhdini... azalıb gücü.  
Kökü sağlamsa bir də oyanar.  
Bütün yatmışları ayılmaq üçün  
Bahar olmalıyam, başqa bir bahar.

## TƏRAVƏT

Sanki sünbülündən damacaq südü,  
Seyr et gözəlliyn yaşıl zoğunu.  
İlk dəfə görəəm ləkdə şüyüdü  
Bu qədər ətirli, pak olduğunu.

Gül açan şəftəli, yoxsa huludu?  
Bəlkə gəlin köçən bir qız görürəm?!  
Əl çatsa, qucaram o ağ buludu,  
Yanaşib söyüdə salam verirəm.

Neyşəkər, canında bəlkə şəkər, qənd.  
Muraz üstündədir körpə gilənar.  
Bağlı tumurcuqlar bircə mehə bənd,  
Nəfəsin toxunsa, bəlkə oyanar.

Oxşayır çəmənə meh narın-narın,  
Otlardan saçılır yaşıl şüalar.  
Görüşən, öpüşən şanabubların  
Başında vüsalın şahlıq tacı var.

Daşın deşiyinə zorla təpilən  
İlan gör necə də köynəkdən çıxır.  
Dünən toxum kimi şuma səpilən  
Bərəkət necə də ayağa qalxır.

Varlığında bahar, saçlarımda qış,  
Qanımda duyuram sel qüdrətini.  
Təbiət bəlkə də könlümdən almış  
Əzəli, əbədi təravətini.

## KÖRPƏLƏRİM

Böyük ağaclarla çox da işim yox,  
Kiçik fidanları əzizləyirəm.  
Qazıram, açıram dörd çevrəsini  
Tikandan, alaqdan təmizləyirəm.  
Körpə fidanları əzizləyirəm.

Böyük ağaclarla çox da işim yox,  
Odur beş yüz illik qos-qocaman tut.  
Başına od töksün ildırım, bulud.  
Fərqi yox, dayanıb dişində sükut.  
Odur, beş yüz illik qos-qocaman tut.

Ancaq bir qasırğa, tufan bağırırsa,  
Südəmər tənəyim, davam gətirməz.  
Dolanıb dönürəm onun başına,  
Ona nəfəsimdən verirəm nəfəs.  
Qasırğa qoparsa davam gətirməz.

Görsəm ki, öyilir gilə, gilənar,  
Dayaq basdıraram onun yanına.  
Məftillə bağlasam, inciylər, sınar.  
Kəndir düzəldirəm otdan, ələfdən.  
Əhmal yanaşıram doğma yavruma.

Ay dönüm gözünə, kişi qırığı,  
Bir az da pərvazlan, bir az da boy at.  
Sən bu gün sərcəsən, sabah ley, qırğı.  
Sabah bərkiyəcək bu qol, bu qanad  
Bir az da pərvazlan, bir az da boy at.

O dəmir yarpaqlı xartut ağacı  
Gör necə bərkiyib çovğunda, qarda.  
Sənin də yarpağın yel kəsən yayçı,  
Ya qılinc olacaq qasırgalarda.  
Boy at, duruş gətir çovğunda, qarda.

Kiçik kürəyinə əl vurub asta,  
Onlara beləcə alqış deyirəm.  
Arabir çıxarıb qum bələyindən,  
Təzədən bələyir, əzizləyirəm.

\*\*\*

Mənim zəhmətimə mükafat kimi  
Çiləndi dan üzü dənəvər yağış.  
Qızıl şüalarla yağdı qatqarış  
Bir az gövhər yağış, bir az zər yağış.  
Çiləndi dan üzü dənəvər yağış.

Elə bil, sıçradı dan ulduzları  
Hər böyük qətrədən, kiçik qətrədən,  
Budaqlar gətirdi inci, mirvari,  
Yer, göy xumar oldu yağış ətrindən.

Yeni xallar düşdü xallı əriyə  
Bir üzü qırmızı, bir üzü sarı,  
Ətirli əriyə, ballı əriyə  
Şəfəqlər sarıldı zəfəranvari.

Bağın bu başından keçdim o başa,  
Beş addımlıq yolu bir ilə getdim.  
Oxuyan cahana qıldım tamaşa  
Yağışdan xallanan qumu seyr etdim.

Kim bilir qədrini bu gözəlliyin?  
Bağı körpəsi tək bələyən bilər.  
Yağış xallarıyla bəzənmiş qumu  
Dünən bel ağzında oləyən bilər.

\*\*\*

Oyanıram dan üzü, can atıram dənizə.  
Heç dənizdə çimməmiş gül şəhində çimirəm.  
Yenə qumrular ötür, aləm yenə möcüzə  
Oxuyan təbiətin cəh-cəhində çimirəm.

Ayağını asta qoy, diksinməsin rayihə.  
Bu gün daşın, kəsəyin, qayanın da ətri var.  
Uzun qollu boyana yenə bələnib şəhə,  
Gül açan şingilənin, biyanın da ətri var.

Qara tikan, ağ tikan, mavi tikan, boz tikan...  
Sevirəm tikanları bəlkə bənövşə qədr.  
Yüz incidən biridir Xəzər qoynunda Türkan,  
Təpələrin dalında qırçın-qırçın ləpələr.

Qumlara bata-bata can atıram dənizə.  
Qumda balıqqulağı - daş-qaş, zümrüd, firuzə.  
Bu boyda xəzinəni qucaqlamaq olarmı  
Elə bil, sevgilimlə dayanmışam göz-gözə.

Maşınlarla qazıblar, düzdə dərə açıblar,  
Necə bostan atıblar, şəhli tağlar qanadlı.  
Tağ-tağ qovun, qarpızın nəfəsində çimirəm.  
Səsi gəlir dənizin, su səsinde çimirəm.

Mənim ardımca gəlir sığırcınlar, sərçələr.  
Ləng ayaqlı bağalar bizə çata bilərmi?  
Bu havanı udarsa, ölürlər də dirçələr.  
Məgər bu cür cənnətdə yaşayan da ölərmi?!

Görməsəm də bilirəm: bu gün dəniz - quzu tək.  
Suyun sakit hüsnünə qumlar vurub bər-bəzək.  
Qumlar bəlkə bənövşə, əfsanəvi bir çiçək.  
Götür fırça yerinə şüa ilə şəkil çək.

Mən bu şeiri yazmışam, yazıram bir də təkrar.  
Xəzər boyda bir ayna parlayır yenə par-par.  
O qədər təmiz, duru, o qədər işıqlı ki,  
Göz aç, suyun altında kitab oxumaq olar.

Qoy ürkməsin gözəllik, sudan yavaş çıxaram,  
Köynəyimdən suyu yox, dənizləri sıxaram.  
Dan ulduzu bənd olub, gəlib düşüb Xəzərə.  
Əvəzində qalxıram, yerə göyden baxıram.

## QÜRUB ÇAĞI ƏRİK AĞACI

Yamyaşıl, barlı budaqlar üstə  
Qaysılar qırmızı, ağ... mavi, sarı.  
Hər budaq, az qala, bir güldəstə,  
Ox tikanlar dikələn gül hasarı.

Yellənən şaxələrə, zoğlara bax  
Ucalıb ucları ağ, mavi göyə,  
Bir xəlif yeldən əsir min yarpaq.  
Bəkçidir hər biri altun pətəyə.

Gün batır... xeyli uzaqlarda qürub.  
Bulud altında sərin bir atəş.  
Burdasa hüsn, səxa bəzmi qurub  
Bəlkə yüzlərcə, kiçik, körpə günəş.

Meh əsirkən yetişən meyvə düşür,  
Salarır yamyaşıl otlar içrə.  
Rəngləri ağ, sarı, altun, gümüşü...  
Rəngləri göz qədəhində içirəm.

Hanı Bəhlul nəvəsi Səttar, hanı?  
Batıra fırçasını dan yerinə,  
Çəkə, canlandıra ağ bir kətanı,  
Boyalar dövr eləyə qan yerinə.

Gün batır... xeyli uzaqlarda qürub,  
Gün - sevinc, gün - yaraşlıq, gün - nəşə.  
Şaxələr qız əlidir, ayna tutub,  
Döndərib bir günəşi min günəşə.

## MƏHƏBBƏT ALƏMİ

\*\*\*

Heç ola bilməz ki, tale bu boyda  
Ümman məhəbbəti bəxş etsin mənə.  
Bu qədər işıqlı bir sərvinəzi,  
Qaraqaş, qaragöz bir ağboğazı,  
Sözü baldan dadlı, qəlbi qanadlı,  
Addımı kamana, tara bənzəyən,  
Bahar nəfəsilə ərzi bəzəyən,  
Dinəndə ağzından güllər saçılan,  
Gecələr həsnündə səhər açılan,  
Canımı alsa da mənə can verən.  
Günümü, az qala, əsrə döndərən.  
Ay kimi lütfkar, çay kimi çağlar,  
Məni buludlardan ucada saxlar  
Bir qızı bəxş edib dursun kənarda,  
Üstündən verməsin birçə qubar da.

Tale gəcdi bir az, heç zaman qıymaz  
Üç-dörd xəzinəni birçə nəfərə.  
Mənim qismətimə bu cür sərvinəz.  
Razıyam, rast gəlir min-min kədərə,  
Dözüm bəlalara, müsibətlərə.

\*\*\*

Gecələr Türkcəyəm, gündüz Bakıda, işdə.  
Günlerim gəlib keçir əbədi bir yürüşdə.

Gecələr yuxumdasan... sən gözümde sevinc, qəm,  
Oyandımı, yenə də səni fikirləşirəm.

Nə qədər tələssəm də, enib bağdan keçirəm.  
Güllərin ən xasını səndən ötrü seçirəm.

Səni fikirləşirəm, ey gözümün işığı.  
Əllərini öpəcək bu yasəmən budağı.

Südəmər iyde zoğu hissim tək təzə.  
Solsa belə... nəfəsin dəyən kimi dirçələr.

Dolanıram, dönürəm lələzərin başına,  
Yoxsa lələ ismətli bir nigarın başına?!

Hansı gülü üzüm ki, sənəin xoşuna gəlsin?  
Məni qınayan olsa, görüm başına gəlsin.

Sən göz işığı, cansan cananlar arasında  
Bir seçmə qızılgülsən reyhanlar arasında.

Sanma məni avtobus, ya metrodu aparan.  
Hansı ulduzda olsan, qaçma, səni taparam.

Sənə təqdim edərim gətirdiyim dəməti  
- Oxay! - deyib oxşarsan yetim bir məhəbbəti.

Dayanaram qarşında uman, küsən baxışla:  
"Sənə gül bağışladım, mənə gülüş bağışla!"

Min bir sevinc içində gülü suya qoyarsan  
Sussuz qalaq varlığı bəs nə zaman duyarsan?

Aldın qızılgülümü... könlüm almadın nədən?  
Göylər qızı! Gəlmisən de, hansı səyyarədən?!

Gəlməsin yanıma heç kim bu axşam,  
Sənin rayihənlə əfsunlanmışam.  
Gözüm gözündədir, səsin səsimdə,  
Hardasan? Qəlbimin döyünməsinde.

Az qalırım öpəm barmaqlarımı,  
Axı, sən yanımda olmusan bu gün,  
Az qalırım öpəm dodaqlarımı,  
Axı, od nəfəsin, tanrısal hüsnün  
Ovsunlu gəncliyin, mərd addımların,  
Ətri min ağacdən gələn rüzgarın,  
Məni günəş kimi yandırır-yaxan  
Boynunun ağlığı bənövşə yaxan  
Bir öpüşə dönmüş dodaqlarımda,  
Qızıl mızrabımsan gümüş tarımda.

Gəlməsin yanıma heç kim bu axşam,  
Sənin nəfəsinlə ovsunlanmışam.  
Dolmuşam ətrinə, rayihənlə,  
İsti bir nəfəslə, doğma hənilə.

Sən məni heç vədə aldatmamısan,  
Sən mənə heç vədə naz satmamısan.  
Sən demə, ey mənim nurum, çıraqım,  
Nazdan betər imiş nazlanmamacağın.

İzn ver, düşünüm, ey əziz insan,  
Başımın üstündə nə cür durmusan:  
Durmusan gecəylə gündüz sayaqı,  
Sən ey gözlərimin qarası, ağı!

Gəlməsin yanıma heç kim bu axşam,  
Sənin rayihənlə xumar olmuşam.

## HƏR ŞEYƏ DÖZSƏM DƏ...

O gün tənəli bir söz dedin, gülüm,  
Açıb ağartmadım, vermədim cavab.  
Özün bilirsen ki, bir dağdı könlüm,  
Nə qədər dərdlərə getirmişəm tab.

Özün bilirsen ki, daşam, dəmirəm,  
Dalmışam dünyanın hər rüzgarına.  
Hər şeyə dözsəm də, dözə bilmərəm  
Mənə inanmayan baxışlarına.

O gün bir söz dedin, təkrar etməyəm,  
Qoymaram gözümdə kainat sənə.  
Məgər yaraşarmı göylərdən enmək  
Mənim tək kişinin sevgilisinə?!

Səni düşündürən rütbəm, adımdır,  
Anla, ey gözümün qarası, ağı:  
Ən yüksək çələngim, mükafatımdır  
Gülən gözlərinin məhrəbanlığı!

Bəlkə gül dəstəməz gecikir, nə qəm.  
Aciz sayılmazmı inciyən, kəsən?  
Bütöv bir orduyla tək döyüşərəm,  
Təki inanım ki, ardımda sənəsen.

Qüdrət qaynağıyam, mənə inansan,  
Nurluyam, ülvüyəm hər səyyarədən.  
Mənə inanmasan... yalnız o zaman  
Bahadır qollarım düşər qüvvədən!

Axı, sən özge yox... bu vuruşlarda  
Qarışmış telimi oxşayanımsan.  
Mavi ümmanlardan azca kənarda  
Ev boyda cənnətə oxşayanımsan.

Səngərim, qalamsan, aşıyanımsan,  
Fikirleş, ey mənə məsləkdaş nigar:  
Dəmir alınımdakı qürur nurunu  
Hansı səadətə dəyişmək olar?!

Özün bilirsən ki, özgədir rüzgar,  
Nəfsə şiş soxmaqdır işin çətini.  
Hansı səadətə dəyişmək olar  
Kişi addımının ləyaqətini?!

Yaxşı ki, uymadıq, dözdük birtəhər  
Nadan fitnəsinə, nakəs feline.  
Min-min saxta çələng dəyərimi mөгər  
Sənin sevgilinin bircə telinə?!

O gün bir söz dedin, səhv etdin... nə qəm,  
Qurbanam evimin ruh memarına.  
Hər şeyə dözsəm də, gülüm, dözməyəm.  
Mənə inanmayan baxışlarına.

## QURBAN OLDUĞUM

Uzaqdan alıram rayihəsini,  
Gəlir, gözlərinə qurban olduğum.  
Hələ oğrun-oğrun gözündən gülür,  
Gülür, gözlərinə qurban olduğum.

Nə Xəzərə bənzer, nə də Göy gölə,  
Canlı musiqidir, qulaq as, dinlə.  
Hər bir sevincini yalnız mənimlə  
Bölür, gözlərinə qurban olduğum.

Yolumu kəssə də yanar cəhənnəm,  
İnan, od-alovu yarın gələm.  
Axı onun üçün mən də ölürəm,  
Bilir, gözlərinə qurban olduğum.

Yolumu kəssə də yanar cəhənnəm,  
İnan, od-alovu yarın gələm.  
Axı, onun üçün mən də ölürəm,  
Bilir, gözlərinə qurban olduğum.

Gəlir Firəngizim, qarlı nərgizim,  
Gözüm, gülbənim, günəşbənim.  
Bütün gözəllərin əlindən məni  
Təkcə özü üçün qapan əzizim!

Gəl, gəl köksümə qoy məğrur başını,  
Hiss elə qəlbimin çırpınığını.  
Yanaşır... gözümün sevinc yaşını  
Silir, gözlərinə qurban olduğum.

## SƏN NƏYİ BƏYƏNSƏN...

Sən nəyi bəyənsən, nəyi xoşlasan,  
İstərəm dünyada həmə şey olum.  
Ney olum əlində - nəyi xoşlasan,  
Zərli piyaləndə gülün mey olum.  
Sən nəyi istəsən həmə şey olum.

Dönüm yeddi rəngli göy qurşağına,  
Hər rəngim, hər boyam tək səni ansın.  
Dönüm qəhqəhəli, şad bir yanğına,  
Sərhəd dirəkləri odumda yansın.  
Qollarım Araza körpü yaransın!

Özündən soruşdum: - Gülüm, nə olum?  
Yaqut dodaqların döndü nabata:  
- Özün ol, özün ol, qanadım, qolum,  
Səndən qüdrətliyi yoxdur həyatda!

### SƏNƏ CAN ATIRAM

Ən vacib işləri yarımçıq qoyub,  
Sənin görüşünə can atıram mən.  
Çovğunla, buludla döyüşdən doyub,  
Bir sevdalı günə can atıram mən.

Gülumsər gəlirəm sənin yanına,  
Təzədən gəlirəm sənin yanına,  
Quduran qəmləri boğub birtəhər,  
Bəxtəvər gəlirəm sənin yanına.

Bir az xəbərsizsən tufanlarımdan,  
Xəbərin yoxdur ki, dəliyəm, dəli.  
Xəbərin yoxdur ki, necə rəzildir  
Yüz tonluq çəkməmə sarmaşan zəli.

Öncə yolsuzları yola çəkməli,  
Sonra gəlməliyəm sənin yanına.

Ən vacib işləri yarımçıq qoyub,  
Gülüm, can atıram eşq ünvanına!

Gəlirəm, məlhəm qoy yaralarım,  
Qılıncam, itilə, bülövüm ol sən.  
Ocağam, gürhagur alovum ol sən, -  
Bütün cındırları yandıra bilek.  
Bütün qorxaqları, ağciyərləri  
Cəsur xalqımızın adından silək!

Gəlirəm, gözümde alovlu bir qəm,  
Fikir ver qanımda qaynar axına.  
Hər şeyə dözsəm də, dözə bilmirəm  
Başıpapaqlının qorxaqlığına!

Ən vacib işləri yarımçıq qoyub,  
Gülüm, can atıram sənin yanına.  
Sənin şəfqətinə, mehrinə uyub,  
Can atıb uçuram eşq ünvanına!

Ən vacib işləri yarımçıq qoyub,  
Sənə can atıram, billur dənizim.  
Hardasa uyuyan tufanlarını  
Qayalar başına qaldır, özizim.

### MƏNİM SÖZÜM, SƏNİN ÖZÜN

Bezən istəyirəm "Sevgilim!" deyəm,  
"Sevgilim!" sözündən sən qat-qat üstün.  
Bezən istəyirəm "Ay gülüm!" deyəm,  
Sən necə gülsən ki, canımı üzdün?  
Güldən, gülüstandan sən qat-qat üstün.

Sən mavi geyəndə deyimmi "Səma"?  
Soyutmur ürəyi bu "səma" sözü.  
Gülən gözələ birçə yol baxsa,  
Məgər utanmazmı səma güzgüsü?!

Aləmə can verən günəşimmisən?  
Şəfəqin Göy göldə, Neptunda, Marsda.  
O Dan ulduzundan bir soruş kimsən?  
Kənizin deyilmi o sarı qız da?  
O, göydə yaşayır, sən yanımızda!

Mənə elə gəlir: atan, anan da  
Səni mənim kimi görə bilməmiş.  
Sənin saçlarını heç kəs cahanda  
Baxışla, nəfəslə höre bilməmiş,  
Səni mənim kimi görə bilməmiş.

Özüm də bilmirəm nə işdi, aman!  
Qızılgülə dönmüş şairliyimsən.  
Bütün şairlərə meydan oxuyan  
Şəlalə ilhamım, şahinliyimsən.  
Qızılgülə dönmüş şairliyimsən.

Hansı cadugərsən, bir işarənlə  
Enər Ay, ulduzlar, uclar dağlar!  
Hansı cənnətsən ki, saçdığın ötri  
Torpağım milyon il əmanət saxlar!

Cəsur yaraqdaşım, mətin sirdaşım,  
Bəlkə də özüksən göz qabağında.  
Dünyada heç kəsə əyilməz başım  
Əyilir, dincəlir gül ayağında.  
Bəlkə də özüksən göz qabağında...

\*\*\*

Bu yolu baş-başa gedək,  
Mən səninəm, sən mənimсэн.  
Ömür boyu qoşa gedək,  
Mən səninəm, sən mənimсэн.

Zər şualar darağında,  
Göy qurşağı qolbağındı.  
Bağban gülün, gül bağındı,  
Mən səninəm, sən mənimсэн.

Dağ selindir, sel dağındı,  
Gözüm bir cüt çırağındı.  
Kim deyir can torpağındı,  
Mən səninəm, sən mənimсэн.

Qumru kimi ötənimсэн,  
Çəmən kimi bitənimсэн.  
Addımlayan Vətənimсэн,  
Mən səninəm, sən mənimсэн

## BAHARA BƏNZƏDİRLƏR

Bahara bənzədirlər,  
Bahar sənə çatarmı?  
Baharda sənin hüsnün,  
Cilvən, rayihən varmı?

Oynar, gülər biçimdə,  
Bağ-bağatın içində,  
Mənimlə gecə-gündüz  
O, gizlənpaç oynarmı?

Güneşə bənzədirlər,  
Güneş sənə çatarmı?  
Güneş iki aləmi  
Bir-birinə qatarmı?

Hörüyülə boynuma  
Nur kəməndi atarmı?  
Ürəyimin başına  
Baş söykəyib yatar mı?

Sevimli balam kimi  
Baş qoymusan köksümə.  
Dönmüsən dodağımda  
Bir şirin təbəssümə.

Səadətim, sevincim,  
Qaranlıqda tək incim.  
Çilçırağım, mayakım,  
Uca dağım, güvəncim!  
Güldürsən də mənimsən.  
Ağlatsan da mənimsən.  
Bu böyük Vətənimdə  
Sən kiçik vətənimdən.

## SƏN DANIŞANDA

Gözlərin gülər,  
Könlüm xoş olar,  
Çırpınan qəlbim  
Qızılquş olar.  
Sən danışanda, ay gözəl,  
Sən danışanda.

Bütün dünyanı  
Unudaram mən.  
Heç bilmirəm ki,  
Nə söyləyirsən,  
Sən danışanda, ay gözəl,  
Sən danışanda.

Bu cavan canım  
Gözünə qurban.  
Anlamadığım  
Sözünə qurban,  
Sən danışanda, ay gözəl,  
Sən danışanda.

Sənin sehrinə  
Əsir olaram  
Bir söz soruşsan,  
Çaşıb qalaram,  
Sən danışanda, ay gözəl,  
Sən danışanda.

## ÖMRÜM BOYU SƏNİNLƏ

Yenə Bakı ağappaq,  
Qar yağır birəm-birəm.  
Əlin yenə əlimdə,  
Səninlə cüt gəzirəm.

Qar yağır birəm-birəm  
Yağsın, gur yağsın, nə qəm.  
Səninlə bir qara da,  
Çovğuna da dözərəm.

Kirpiyində qar yükü,  
Başında qar çələngi.  
Sənsən bütün qızların  
Ağappağı, qəşəngi.

Ulduzları boynuna  
Almas kimi düzərəm.  
Ömrüm boyu bu qarda  
Səninlə cüt gəzərəm.

Üst-başın qar olsa da,  
Sən gülzarımsan mənim.  
Qarda, yağışda solmaz  
Lələzarımsan mənim.

Dörd çevrəmiz qar, boran,  
Bağrım isti kainat.  
Yuxun gəlsə, baş qoyub  
Bu qaya çiyində yat!

Ulduzları üzərəm...  
Tellərinə düzərəm.  
Səni qarın içində  
Qızılgüllə bəzərəm.  
Ömrüm boyu beləcə  
Səninlə cüt gəzərəm.

## O BAXIŞLAR, O GÖZLƏR

Yananda xonçada şam,  
Haylı, küylü bir axşam,  
Mən sənin gözlərindən  
Sevinc oğurlamışam.

Məni bir alov izlər,  
Öpər, qucar, əzizlər.  
Ürəyimdən çıxmaz heç  
O baxışlar, o gözlər.

Yüz ulduzun içindən  
Bir ayparanı seçdim.  
Ağ üzlü bir afəti,  
Gözü qaranı seçdim.

Ürəyimdə dənizlər,  
Dənizlər məni səslər.  
Ürəyimdən çıxmır heç  
O baxışlar, o gözlər.

Qəlbim harda çırpınır,  
Kirpiyinin ucunda.  
Dünya boyda sevincim  
Sənin kiçik ovcunda.

Göydəyəm, yerə səslər,  
Yerdəyəm, göyə səslər.  
O gözlər, o baxışlar,  
O baxışlar, o gözlər.

## BİR TƏBƏSSÜM, BİR CÜT GÖZ

Ürəyimi yandıran nə alovdur, nə də göz,  
Ürəyimə od salıb bir təbəssüm, bir cüt göz.

Axı, nəçin qəlbimi verdim o gül əllərə?  
Bir köklik qanadından zərif, yüngül əllərə?

Ürəyimdə dolanır bir tərənə iki söz:  
Ürəyimə od salıb bir təbəssüm, bir cüt göz.

Baharın mehi kimi o, gəldi, asta keçdi,  
Bulaqdan su içmədi, ürəyimdən su içdi.

Od, alov içindəyəm, mənə hamı deyir: döz,  
Salıb məni odlara bir təbəssüm, bir cüt göz.

## SƏNİN ADIN GƏLƏNDƏ

Ruhum bədəndən oynar sənin adın gələndə,  
Ya kağızla, ya sözlə,  
Ya işarə, ya gözlə  
Bari bir zərrə boyda sehrin, odun gələndə.

İllah ki, telefonda doğma səsin gələndə,  
Gözlərimin önünə canlı əksin gələndə.

Göylərin aynasını günəş tərtemiz silər,  
Ürək diqqət kəsilər.

Qulağıma bir sözün, yarım sözün gələndə,  
İllah ki, insaf edib durub özün gələndə.

Günəşin göndərdiyi ipek şüalar kimi  
Hələ ərzin o başından bu başına çatası  
bir qız rəyihəsindən.

Tələsik addımların, donunun xışiltısı,  
Mənim üçün dağlarda şələlə şırıltısı.

Bir-birinə söykənən  
Güllərin pıxıltısı.

Əllər ələ deyəndə yerlə göy qucaqlaşar,  
Göz qoyuram ovcuna,  
Taleyim cizgilər tək sənə ovcunda yaşar.

Varlığım bir söz kimi  
Dilin ucunda yaşar.

Bayram etməzmi könül,  
Ürəyimi almağa  
Dünyada ən sevimli, gözəl qadın gələndə,  
Sənə adın gələndə.

Qanadlanmazmı ürək iki gözüm gələndə,  
Otuz ildən sonra da qar kimi pak - ağappaq  
Gəlinlik paltarında Firəngizim gələndə?

Necə aşıb-daşmayım?  
Məhəbbət sarayına təməl, özül gələndə,  
İllah ki, memar kimi durub özün gələndə.

## HEÇ KİMİ GÖRMÜRƏM SƏNDƏN SAVAYI

Tutub gözlərimi məhəbbət mənim,  
Heç kimi görmürəm səndən savayı.  
Gecəyə nur salan bir afət mənim,  
Bəxtimin ən böyük səadət payı,  
Heç kimi görmürəm səndən savayı.

Gəlib əyləşirik bir sal qayada.  
İpək tellərini bir-bir sayıram.  
Çiyini qucanda, gülüm, inan ki,  
Doqquz planeti qucaqlayıram,  
İpək tellərini bir-bir sayıram.

Azca aşağıda ağ köpüklü çay,  
Bir ucu dənizdə, bir ucu dağda.  
Köhlən dalgaları halaybahalay,  
Yalçın qayaları qucaqlamaqda.  
Bir ucu dənizdə, bir ucu dağda.

O coşqun dağ çayı kimə bənzəyir?  
Nə sonu görünür, nə başlanğıcı,  
Sənin bir telinə, simə bənzəyir,  
Güllərə qərq edir yalı-yamacı,  
Nə sonu görünür, nə başlanğıcı.

Sağında, solunda həmişə çağlar  
Billur bulaqları bəbəklerinmi?  
Nəfəsi ətrini xatirə saxlar,  
Gültac dalgaları hörüklərinmi,  
Billur bulaqları bəbəklerinmi?

Hayana gedirəm sən mənimləsən,  
Qoşulub gəlirsən esən yellərə.  
Bəlkə rayihəni bəxş eləmişən  
Bütün çiçəklərə, bütün güllərə,  
Qoşulub gəlirsən esən yellərə.

## ÜMİD

Pəncərələr açıq, qapılar açıq,  
Ürəyim də açıq...  
bəlkə duyasan,  
Bəlkə ağ paltarlı səadət kimi  
Gəlib gözüm üstə qədəm qoyasan.

## YAXŞI Kİ, VARSAN...

Gülüm, heç təsəvvür edirsənmi ki,  
Çıxdın uğuruma hansı gündə sən?  
Dünyaya, az qala, qan düşəcəkdin,  
Səndin qan yerinə bənövşə, süsən,  
Çıxdın uğuruma hansı gündə sən!

Mənim beş barmağım daş yumruğumda  
Sıxılmış ildırım şaxələridi.  
Sənin ətrinə deydi, hənin deydi,  
Ovcum - beş qönçəli bir güldür indi,  
Sıxılmış ildırım şaxələridi.

Mən ucsuz-bucaqsız qasırgaları  
Yalçın qayaların başından aşan,  
Zülmət buludların ardınca qoşan

Hiddət deniziydim, ey dan ulduzu,  
İndi qədəmində quzuyam, quzu!

Sən gəldin... unuttum qeyzi, acığı,  
Elə ki, əlini başıma çəkdin,  
Şumladın qatqarış bir tikanlığı,  
Tikanlar yerində qərənfil əkdin,  
Elə ki, əlini başıma çəkdin

Gülüm, heç təsəvvür edirsənmi ki,  
Məni ürcah etdin hansı qismətə:  
Birçə gülüşünlə, birçə mehrinlə  
Aldın cəhənnəmdən, atdın cənnətə.  
Məni ürcah etdin hansı qismətə!

Baxıram... gözlərin dənizdən dərin,  
Yaxşı ki, deyirəm cahanda varsan.  
Bəbəyə təpələn cəhənnəmlərin  
Yanında bir parça zümrüd baharsan,  
Yaxşı ki, deyirəm cahanda varsan.

## PƏRİŞAN GƏLMİSƏN

Pərişan gəlmisən, səsim, nəfəsim,  
Nədir bu ləkələr yanaqlarında?  
Acını, ağrını mən nə cür kəsirəm,  
Qəlbinmi titrəyən dodaqlarında?

Özün gəlməmişən bu gün bəlkə də,  
Bir ümid qırığı çəkib gətirmiş?  
Günəş camalına düşən ləkə də  
Donan göz yaşınmış, uçan otirmiş.

Sənə demədimmi özünü qoru,  
Açma hər nakəsə, demə sirrini.  
A canım yangısı, a gözüm nuru,  
Gözlə, bəd nəfəsə demə sirrini.

Sənə demədimmi alçaqdır fələk,  
Böyük məhəbbəti gözü götürmür.  
Tək-tək insanların bəxtinə düşən  
Billur səadəti gözü götürmür.

Sənə demədimmi çərx ikiüzlü  
Düşüb arxamızca qarabaqara,  
Fürsət gəzəcək ki, cüt bənövşəni  
Qırıb təhvil versin qasırğalara.

Sənə demədimmi qoru özünü,  
Hərcayi yellərə açma sirrini,  
Oğurlar gözündən təbəssümünü,  
Sən yaman dillərə açma sirrini.

Pərişan gəlmisən, a mənim şöləm,  
İşığam, gəl qovaq qara kölgəni.  
Gəl silim, yox edim öpüşlərimlə  
Günəş camalına düşən ləkəni.

Sığın ürəyimə, qısıllığa bağrıma,  
Sənin ki, öz eşqin, öz muradın var.  
Sən ki, Xəlil Rza yuvasındasən,  
Deməli, koman yox, kainatın var.

Sıxılma, qısıllıma, gözüm, gözəlim,  
Sənin eşq adlanan oban, elin var.

Bütün fəleklerin, küy-kələklərin  
Dizini qatlayan bir sevgilin var.

Pərişan gəlmisən, susmuş bülbülüm,  
Gəl, birlikdə qovaq hər təhlükəni.  
Silim isti-isti öpüşlərimlə  
Ayna carnalına düşən ləkəni.

## O YERLƏR

Gərək o yerləri gözəm, görəəm mən,  
Səni hansı oba, hansı kənd doğub?  
Nə ata, nə ana... sanki özəldən  
Səni bir tanrısız təbiət doğub.

Elə bil, bələkdə bələnməmişən,  
Sən hazır gəlmisən qoca dünyaya,  
Bir Ay parçası tək göydən enmişən  
Bu ülvü dünyaya, uca dünyaya.

Gərək o yerləri gözəm, görəəm mən,  
Yenidən dinləyəm sarköynəyi.  
Sənin adı sözün xoşdur nəğmədən,  
Hər cümlən - nəğməkar bülbül üreyi.

Mən gərək dinləyim sarköynəyi,  
Bir az sənə bənzər yaz səmasını.  
Təkçə bülbülün yox... o ağ ovcunda  
Bütün kainatın oxumasını.

O yerdə bulaqlar - gözümün nuru,  
Mənə söylə görüm, ey billur insan,

Sənə bulaqlarımı verib billuru,  
Ya sən bulaqlarda billur olmusan?!

Sənin o yerlərdə min ovsunun var,  
Səllər qanad alıb tərpenişindən.  
Qanyaxa lələlər, yaşıl reyhanlar  
Yaranıb bəlkə də bir gülüşündən.

Özünsən deyəsən həm zərgər, həm zər,  
Həm əsər yaradan, həm də əsərsən.  
Oxuyan qayalar, ötən dərələr,  
Qol-qol, saçaq-saçaq şalələlərsən.

Tapsam, açə bilsəm o xəzinəni,  
Bəlkə də anlarım bircolluq, qəti?  
Anan təbiətimi yaradıb səni,  
Ya sən yaratmışan qız təbiəti?

Axır qıjhaqıjla, hökmünlə çaylar.  
Ovcunda dolanır ulduzlar, aylar.  
Ey günəş... ey səma... Ey gülüm... könlüm  
Yalnız səni səslər, səni haraylar.

Nə cür o yerləri gezim səninlə?  
Bu gün bayramdasan, sabah toydasan.  
Sən mənim köksümdə bir qız boyda yox,  
Kainat boydasan, cahan boydasan.

Dünyamız dünyaya sığışmır bizim,  
Məgər yetiribdir birçə el səni?  
Bu aləm yetirib səni, əzizim,  
Öpürəm aləmin hər zərrəsini!

Yaralı gəlmişəm, gözüm, gözəlim,  
Heç nə istəmirəm, əhvalımı duy.  
Heç nə istəmirəm, sərin əlini  
Bu alışıb-yanan od alnıma qoy.

Ağrıyan başıma əlini qoy ki,  
Biləsən başımda hansı qəza var.  
Yalnız səni tapıb, səni görəndə  
Bir an xoşbəxt olan Xəlil Rza var.

Mənim min yaramın şəfa məlhəmi,  
Bircə gülüşündür, bircə gülüşün.  
Söndür sinəmdəki bu cəhənnəmi,  
Bahar gəlişidir sənin gəlişin.

Sonu görünməyən yanar səhrada  
Sən bəlkə ilğımsan, bəlkə yaşıl bağ.  
Çatlayıb qanamış dodaqlarıma  
Suyunu vəd edən bir uzaq bulaq.

Ciyərlər çıxardan bu qum çölündə  
Barı əsirgəmə sərabını sən.  
Barı üç tel ayır kaman telindən,  
Çal başım üstündə rübabını sən.

Yaralı gəlmişəm... gözüm, gözəlim,  
Heç nə istəmirəm, əhvalımı duy.  
Heç nə istəmirəm... sərin əlini  
Bu alışıb-yanan od alnıma qoy.

## AYDINLIQ

Ah, sənin gözlərin nə qədər dərin,  
Necə də dupduru... indicə bildim.  
Elə ki, qaldırdın kirpiklərini  
Gecədən səhərə diqqət kəsildim,  
Hansı mələksənmiş... indicə bildim.

Mən bu aydınlığı harda görmüşəm?  
Bəlkə Göy gölümde, Maralgölümdə.  
Düşsəm qaranlığa, zülmətə, nə qəm,  
Sənin nurun qalıb mənim könlümdə,  
Bəlkə Göy gölümde, Maralgölümdə.

Dünyalar gəzərim odlu ürəklə,  
Sanaram qan içrə baharam, bahar.  
Bircə gülüşünü yad etməklə  
Neçə buz dağını əritmək olar,  
Sanaram qan içrə baharam, bahar.

Səndədir göylərin çıraqbanlığı,  
Mən bunu anladım vüsəl günündə.  
Elə ki, qaldırdın kirpiklərini  
Dan yeri söküldü nurlu hüsnündə,  
Mən bunu anladım vüsəl günündə.

Sənin qucağınmış eşqin vətəni,  
Lələmdir əlinə qoyduğun həna.  
Nə cür bürümüsən altı qitəni.  
Gülər gözlərinin aydınlığına?  
Lələmdir əlinə qoyduğun həna.

Yol gedək beləcə hər vaxt, həmişə,  
Ətrinə qərq elə dağı, dərəni.  
Bir cüt ala gözə... bircə gülüşə  
Toplamaq olarmış min səyyarəni!  
Ətrinə qərq elə dağı, dərəni.

Ah, sənin gözlərin nə qədər dərin,  
Necə də dupduru... indicə bildim.  
Elə ki, qaldırdın kirpiklərini  
Yeddinci fələkdə səcdənə gəldim,  
Hansı mələksənmiş... indicə bildim.

\*\*\*

Yenə çöhrəndə qızılgül qoşulub ağ gülə, bax.  
Yenə könlümdə coşar bülbülə bax.  
Yenə qarşında mənəm, bircəciyim, tək gözəlim,  
Mən ata, sən ana bülbül, sarıköynək gözəlim.

Öz əlim, öz darağım qoy darasın saçlarını,  
Oxşayım busəm ilə kirpiyini, qaşlarını.  
Qoy baxım hüsnünə heyran-heyran,  
Sən mənim köhnə bağımnda təzə nərgiz, reyhan.

Qoy sayım tellərini, fal açaraq,  
Gözlərim gözlərin üstündə çıraq,  
Sus bu gün, sus, dağınıq tellərini yığ, cəm elə,  
Qoy qapansın dodağın sübhə qədər busəm ilə.

Yenə bağrımda gülüstan yaşayır,  
Oxşayır əllərim al güllərini.  
Sədəfin inci-yetim dür daşıyır,  
Yenə ağbəxt eləyib bəxt məni.

Qoy sıxım bağrıma yaqut ləpəni,  
Ey mənim aybənizim, gülbənim,  
Dürrünü, gövhərini, zərlərini  
Mənə bəxş eləyən altun dənizim!

Sən mənim zülməti kəsmiş ağ izim,  
Əzizim, saf qızılı, saf filizim,  
Qızımız telli günəş, oğlumuz Ay,  
Evimiz Yerdə bizim, göydü bizim!

## SƏN ELƏ BU GÜN DƏ UTANCAQ, HƏSSAS...

Sən elə bu gün də utancaq, incə,  
Baxışdan yayınan, gözdən yayınan.  
Zərif bir işarə, söz eşidincə  
A sözdən yayınan, bizdən yayınan!

Nəçin gizlədirsen sərvətlərini,  
Sən ki, aydan arı, sudan durusan.  
Nəçin gizlədirsen reyhan ətrini,  
Sən ki, daş deyilsən, dağ billurusan,  
Ürəyin şirəsi, gözün nurusan.

Aşıq Ələsgərin bir sözü haqdır:  
Əzbərlə o sözü, bəxtimin qızı:  
"Yanağın qırmızı, irəngin ağdır,  
Çırağban eyləyib ağı qırmızı".

İncə bir işarə, eyham deyəndə,  
Sənin gül bənizin çıraqban olur.  
Gözəlsən deyəndə, şuxsan deyəndə,  
Yanağın allanır, məgər qan olur?!

Mən canlı güzgüyəm, gəl şəklinə bax,  
Bəbəkə qaramsan, gözdə ağımsan.  
Gecələr nə lazım bizə çılcıraq,  
Gündüz də, gecə də çılcıraqımsan.

Uyu qolum üstə, qadanı alım,  
Dünyadan ən böyük umacağımsan.  
Xəyalım, vüsalım, pətəyim, balım,  
Əyalım, həyalım, utancağımsan,  
Dünyada ən böyük umacağımsan.

### SƏN BƏZƏNƏNDƏ

Qırmızı geyinib sən çıxma evdən,  
Qorxuram od tutub alışa dünya.  
Mavi geyinəndə cəlvələnmə çox,  
Qorxuram özünü göylər tanıya.

Sən ağ geyinəndə ehtiyatlı ol!  
Səadət boyuna biçilir, ey gül,  
Qorxuram qoşulub ağ buludlara,  
Uçasan, qalxasan ulu qatlara!

Qara geyinəndə işıq saçırısan  
Qaranlıqda yanan ulduzlar kimi.  
Nə qədər gedirəm, uzaqlaşırısan,  
Əlim ulduzlara çata biləmi?

Amandır, bir azca sadə geyin sən  
Amandır, bir azca ucuz geyin sən.  
Onsuz da sərməstəm, al da geyinsən.  
Qədək də, ipək də, şal da geyinsən.

Bu gün geyinməsən qızılı donu  
Payıza bürünmüş baharsan, nəsen?  
Əynində atəşim, odum bil onu  
Keçdiyin yollara qızıl səpirsən.

Bütün geyimlərdə ehtiyatlı ol,  
Xəbərdar edirəm səni, ey sənəm:  
Bütün geyimlərdə məhəbbətimdən  
Alışa bilərsən, yana bilərsən.

### GÖRÜŞ YERİNDƏ

Görüş yerindəyəm bayaqdan bəri,  
Bir gözüm saatda, biri yolunda.  
Vaxtında gəlirsən dilim əzbəri,  
Saat yox, nəbzindir vuran qolumda.

Gəlirsən, bürünüb qar işığına,  
Azca qaldırmısan boyunluğunu.  
Gəndən göz qoyuram yaraşığına,  
Sənə ağ don biçib qarın çovğunu,  
Azca qaldırmısan boyunluğunu.

Uzun kirpiyində qar çiçəkləri,  
Bu qar dənizində ilk baharımsan?  
Göydənmi gəlirsən ağ taclı pəri,  
Bu ağ zəncirləri nə cür qırımsan?

Üşüyür deyəsən, zərif əllərin,  
Ver qucum, hovxurum barmaqlarını.  
İsitsin nəfəsim islaq telləri,  
Bir az rəngi qaçan yanaqlarını.

Bəri ver çantanı, qarlı kürkünü,  
Ver asım asqıdan xidmətçi kimi.  
Almadan vecinə bu soyuq günü,  
Sən uçub gəlmisən göyərçin kimi.

Sən sevən ürəksən, cəsur mələyim,  
Bəlkə qız cildinə girmiş bir ərşən.  
Sən mənim uğrumda bu qar nədir ki,  
Səməmdən, buzlaqdan, oddan keçərsən.

Mən sənin uğrunda and içmişəm ki,  
Hökmümlə susdurum bu ağ tufanı.  
Cahanda heç kəsin nuş etmədiyi  
Bahara çıxardım Azərbaycanı.

Yağmasın! Yandırar nəfəsim qarı.  
Çaxmasın! Udaram ildırımları.  
Qanadlar vermisən, dörd qanadım  
Doğraram, kəsərim sıldırımları.

Hanı kirpiyində qar çiçəkləri,  
Hanı o bayaqkı soyuq əllərin?  
Çalırım... saçından ayır ver bəri  
Mənim kamanıma düşən telləri.

## MƏNİM GÖZƏL KATİBƏM

Elə bil, stulda yox, şah xəttində əyləşib,  
Makina qarşısında bir az da gözəlləşib.

Yaxşı misra görəndə qanadlanar, şadlanar,  
- Xəlil, yaxşı yazmısan! - deyib könlü atlanar.

Naşı ifadə görse, durar, çatılar qaşı,  
- Dəyiş! - deyər əmr edər o gözəllik nəqqası.

Gündəliyim, poemam - hələ sökülməmiş dan,  
Misra-misra süzülər şüa barmaqlarından.

Təkcə katibəmmi yox, odur dövlətim, varım,  
Dən düşən saçlarıdır ən gözəl misralarım.

Qışda qorxar soyuqdan, əyləşər oda yaxın,  
Gurhagur yanan soba, mənim qəlbimdir, baxın.

Armudu stəkanda təzələrəm çayını,  
Qarşısına qoyaram kişmiş, badam payını.

Üşüse, ürəyimi ona bir don biçərəm,  
Son qurtumu yarımçıq fincanından içərəm.

Görüşlərdə aldığım ətirli güldəstələr  
Solmaz onun əlində, yeni nəğmə bəstələr.

Həyatımın günəşi, Təbrizimin anası,  
Mən yatandan sonra da çaqqıldar makinası.

Məndən tələb etdiyi nə "Volqa"dır, nə "Zim"dir,  
Şərik səngərimizdə məslək mübarizimdir,  
Kimdir gözəl katibəm? Mənim Firəngizimdir!

## BU GƏLƏN YARA BƏNZƏR

Bu gələn yara bənzər,  
Yoxsa bahara bənzər?

Sən baharla bir gəlirsən, canım-gözüm,  
Bir gəlirsən baharla sən.

Hər ikiniz mənim üçün bu dünyanın gülən gözü,  
Xəzərimin, Göy gölümün nur güzgülü.

Sən baharla bir gəlirsən, canım-gözüm,  
İyde ətri, söyüd ətri salxım-salxım, düzüm-düzüm

Bahar gəlir, dan yerini odlandırı-odlandırı,  
Sən gəlirsən, yeri, göyü şadlandırı-şadlandırı.

Bahar gəlir, dağa, daşa atıb lələ boğçaları,  
Sən gəlirsən, gül ovcunda murad, arzu piyaləsi.

Bir gəlirsən baharla sən, canım-gözüm,  
Hər ikiniz mənim üçün iki gözde bir təbəssüm.

Bahar gəlir, min rəng ilə şəkil çəkir dağa, daşa,  
Donub qalır, rast gələndə sən kimi qələmqəşə.

Bahar gəlir, yarı çiçək, yarı qönçə,  
Sən gəlirsən daha zərif, daha incə.

Bahar gəlir, qanad verib milyon-milyon könüllərə,  
Sən gəlirsən, üreyimdə yuva tikib bülüllərə.

Sən baharla bir gəlirsən, baharımın gözü sənən,  
Ruhu sənən, özü sənən.

Sən baharla bir gəlirsən, canım qurban,  
Ancaq bahar gəldi-gedər, sən qalasan.

Sən çöldə yox, qanımdasan. Sən ilahi, sən müqəddəs,  
Sən gəlməsən, bəlkə yaz da gələ bilməz.

Qanadlandır, yandır məni, gelişinə alqış, əhsən,  
Nə yaxşı ki, canım-gözüm, bir gəlirsən baharla sən.

## MAYAK

Yadımdamı, canım-gözüm,  
Bir ömür yaşadığ bircə gündə biz.

Qızıl sahillərə düşdü bir cüt iz.  
Bir ömür yaşadığ həməndə biz.  
Yaddan çıxarmı heç o billur dəniz,  
Sənin özün qədər müqəddəs, təmiz!

Yadımdamı, canım-gözüm, -  
Lövbəri qırılmış köhnə bir mayak  
Çıxdı hayandasa uğurumuza.  
İçində nə lampa, nə də çilçıraq.  
Paslı dəmirində yalnız meduza,  
Bir az da daşlaşan balıqqulağı,

Suda batıb gedən günün işığı,  
Suda təzə doğan Ayın işığı.

Sən gülüb söylədin: - Yubanma, şığı,  
Mayağın başına bərabər çıxaq.  
O batan günəşin, bu doğan ayın  
Qol-boyun nuruna mayakdan baxaq.  
- Burax bu inadi.  
Baxmadın sözə,  
Mən ehtiyat əhli.  
Sən dəcəl, oynaq.  
Uzun qollarını gen-gen açaraq,  
Dayandın lövbərsiz mayağın üstə.  
Mən elə bildim ki, bir ağ qağayı  
Görir qanadını aylı dənizdə.

Uzun hörüklərdən damır duzlu su,  
Gülməxmər ətəyə yapışb yosun.  
Baxdım qamətinə gözüm dolusu,  
Bu hansı möcüzə, bu hansı ovsun?

Sən gümüş sulara qızıl bir ada,  
Sonsuz kainatda yalnız ikimiz.  
Üfüqlər dalında günəş batsa da,  
Birdən dibinədək nurlandı dəniz.

Əyninə yapışan donun səpsərin,  
Tanıdım... sən kimsən... bizi sevənsən  
Bütün gəmilərin, bütün evlərin,  
Bütün dənizlərin mayağı sənən.

Dənizlər itirir mayaklarını,  
Zaman köhlənini dördnala çapır.

Ömür mayağını həyatda yalnız  
Böyük məhəbbəti tapanlar tapır.

Sıxma yaş donunu, üşüyən mələk,  
Gəl sığın sinəmə, sənə soyuqsa.  
Bütün donanmalar batıb gedəcək,  
Məhəbbət adlanan mayağı yoxsa.

Evə gec qayıtsam, çıx eyvanda dur,  
Mənə ümid, nicat, ruh verə-verə.  
Zöhrəyə, Marsa da düşsə güzarım,  
Dönəcəm mayağım nur saçan yerə.

## ŞUŞA SƏFƏRİ

Poema

Ən dərli çağlarımda səni düşünsəm əgər,  
İnan, gözlerim gülər.

Ən zəif çağlarımda səni ansam... cismimə  
Pəhləvan gücü gələr.

Yaralansam, yarama sərini məlhəm olarsan.  
Başqaları incitsə, könlümü sən alarsan.

Kimse maşınla gedər, kimse təyyarə ilə.  
Mən sənə bəxş etdiyin qanadlarla uçaram.

Qucaram üstündəki ağ yelkən buludları,  
Əngin çöllərindəki ceyrannəfəs otları.

Kimse Cıdır düzünə, Qızıl qayaya vurğun...  
Mənim üçün özizdir adi, zümrüd daşın da.

Soruş, harda səslənir köhlən şələlələrin?  
Ürəyimin başında!

Kimse vurğundu yalnız baharına, yayına.  
Mən üzümü söykəsəm qayada buz layına.

Atəş dolar qanıma.  
Səni min yol öpsəm də, tamarzınam, qınama.

Hər fidanın, hər kolun qumru, bülbül yuvası.  
Şuşam!  
Qoca Qafqazın konservatoriyası!

Bir söz düşdü yadıma: bu diyarda körpələr  
"Segah" üstündə ağlar, "Şahnaz" üstündə gülər.

Heç kəs unudulmayıb, yadıma adlar gələr,  
Ən şirin zəngülələr, guşələr, ladlar gələr.

"Qalada yatmış idim, top atdılar, oyanmadım,  
Saz ilə, söhbət ilə oyatdılar.  
Saz ilə, söhbət ilə oyatdılar".

Özü torpaq altında, səsi on bir iqlimdə.  
Zili zil, bəmi bəmdə.

Heç kəs unudulmayıb:  
Qasım Abdulla dönüb "Zabul Qasım" olubdur,  
Sadıqcan tar səsi tək köüllərə dolubdur.

Malibəyli Həmid - "Rast",  
Məşədi İsi - "Mahur",  
İslam Abdulla - "Segah",  
Hacı Hüsü də - "Şüştər", "Zəminxarə" olubdur.

Yumaram gözümlə, bəlkə uyuyum,  
Bəlkə o yuxunu təzədən görüm.  
Orda sal qayalar, məğrur qayalar  
Mənim parıl-parıl gövhərim, dürrüm  
Bəlkə o rəyanı təzədən görüm.  
- Oxay.

Bu yurd mənə nə qədər tanış,  
Hələ gülün gözündə bir sevinc yaşı,  
Hələ heç Şuşaya gəlib çatmamış,  
Qucmaq istəyirəm torpağı, daşı.

Bir gün bağlasalar iki gözümü,  
Şuşadan aralı atsalar çölə,  
Dağlara, daşlara sürtüb üzümü,  
Mən səni taparam inan ətrinə.

Uzaqdan görünür dağ başındakı  
Mərmər qəsrlərin ağappaq nuru.  
Müdrək bir qocanın ağ başındakı  
Dəmir alınıdakı gənclik qüruru.

Şüşə deməliyəm bəlkə də sənə,  
Şüşədən işıqlı, mərmər şəhərim.  
Dağ bülluru kimi pardaxlı, parlaq,  
Mənim yaqut qalam, gövhər şəhərim.

- Oxay.

Burda hava şərbətlənib ki.  
Dünyaya baxmağa, iki göz gerek  
Qıyıb dərərəmmi şəhli çiçəyi.  
Əyilib öpərəm körpəm bilərek.

Divarlar.

Divarlar nə qədər uca.  
Divarlar-sarsılmaz ər çiyinləri.  
Zəlzələ də qopsa, tufan da qopsa,  
Yenə də tərpənmez onun məhvəri.

Gəncə qapısından keçib gedirəm,  
Dalsam, bir günümü alar əlimdən.  
Cənnət qapısını açıb gedirəm,  
Elə bil, cənnətin göbündəyəm.

Qapıda nə qədər güllə izləri,  
Bu yurdu nə qədər gürşadlar döymüş.  
Daim yer üzündə birinci güllə  
Sənətkara dəymiş, sənətə dəymiş.

Ağacda butalar, naxışlar, nələr...  
Ağzı yarıaçıq körpə qönçələr.  
Bəlkə yarasına məlhəm qoyulsa,  
Yaralı qönçələr, qalxar, dirçələr.

Mazgallar - Vətənin ayıq gözləri,  
Mazgallar dalında igidlər durmuş.  
Vurmuş sinəsindən nəçə fətehin,  
Nəçə qəsbkarın burnunu ovmuş.

Gedirəm... yollara güləb çilənmiş,  
Şuşam, dağ qalası hüsnünə əhsən.  
Üç yandan uçurumla əhatələnmiş,  
Alınmaz, satılmaz daş iradəsən.

İlk dəfə gəzirəm Cıdır düzünü,  
Gözlərin qaralar, dərəyə baxsan.  
Qəbrin nurla dolsun, bu möcüzəni  
Arayıb axtarıb kəşf edən İnsan.

Qarşıma kim çıxır,  
Böyük bir atlı.  
Bahadır alnında səyriyir polad.  
Cilovu boşalsa, qopub yol kimi  
Bəlkə buludlara qanadlanır at.

Atın nəfəsində təndir alovu,  
Dəhnəli cilovu gəmirər, çeynər.

Qaltağı, quşqunu isladıb ki, tər.  
Qızıl bir qayaya bənzəyir yəhər.  
Yəhəraltı məxmər, yəhər qaşı zər.  
Yəhərin qaşına bağlanıb reşmə -  
Ağ, qara, qırmızı ip eşmə-eşmə.  
Alma gözlərinin hər biri çeşmə,

Uzun kirpikləri kölgəli, tutqun,  
Nalları - əşrəfi, yanlığı tumac,  
Yalları - dalğayla sola tökülmüş,  
Zərbindən qayalar, dağlar sökülmüş,  
Ceyran yaraşıqlı, aslan qüvvəli,  
İpəkli, qumaşlı, əlvan gəbəli,  
Gah yorğa, gah cortov, gah dərdəm çapan,  
Şimşəyin gözündən od, alov qapan,  
Ayla günəş kimi üzəngiləri  
Bərq vuran kəhər at qütrəli, hündür,  
Yolları kövşəyir gör necə gündür.

Mən onu görürəm, o məni görmür.  
(Bizim aramızda əsrlər durur).  
Qranit alnında zəka və qürur,  
Nəbzində təmkinli nəhrlər vurur.  
Nədir istədiyi, axtardığı nə.  
Bəlkə bir xəzinə, bəlkə dəfinə?!

Xeyr, xəzinədən daha gərəkli,  
Daha vacib olan yer axtarır, yer.  
Şəhər salmaq üçün ona torpaq ver.  
Elə bir torpaq ki, havalı, sulu  
Məhsulu uğurlu, baxtı uğurlu.

Özara vuruşlar atlını yormuş,  
Qurtuluş axtarır, qandan qurtuluş

Yadelli basqını taundan betər,  
Yerində yeddi il tikanlar bitər.  
Bəli, qala yeri axtarır atlı,  
Yadlara həddini qandıra bilsin.  
Necə yırtıcının yeri gələndə  
Tamah dişlərini sındıra bilsin.

Həyatda ən böyük ehtiras nədir,  
Özümlük uğrunda mübarizədir.  
Günəş kimdən alır hərarətini,  
Yalnız özündən.  
Torpaq kimdən alır bərəkətini,  
Yalnız özündən.  
Vətən kimdən alır iqtidarını,  
Yalnız özündən.  
Gəzir Xəlfəlinin sahillərini,  
Zarılı çayının həndəvərini,  
Qımsır...  
kəşf edir sanki qəfildən  
Daş, qaya içində bir mirvarini.

İki çay qolunun arasındakı  
Bu hündür düzənin misli harda var?  
Dörd bir tərəfində daş sıldırımlar,  
Yarğanlar, uçumlar, nəhrlər, nələr,  
Bura yağı gəlsə, anası mələr.  
Bu yer ki, səngərdir yaranışından,  
Çay dibindən keçir, qartal başından.

Bir zümrüd yamacda dayanır atlı.  
Odur, iki addım, üç addım atdı.  
Dayanır...  
güllərə qıymaq istəmir,

Gül üstünə qədəm qoymaq istəmir.

- Oxay.

Bu lal heyrət bizə tanışdır,

Atlını gözəllik əfsunlamışdır.

- Heyif, bulaq azdır.

Uzaqda çox var.

Daşdan çıxaranıq.

Axtaran tapar.

Şəhər elə burda...

Qətidir qərar.

Qayıdır, atlanır üzü ağ adam.

Arxada bir cənnət, qarşıda Ağdam.

Gedir ildırıma, küləyə qarşı

Gələcək Şuşanın ilk vətəndaşı.

Hələ nə binalar, nə küçələr var,

Nə İtaliyadan gələn memarlar.

Hələ nə Vaqif var, nə İbrahim xan.

Altının köksünü yandırıb-yaxan

Qarşısıalınmaz bir od var ancaq.

Bayaq o zirvədən qalxan qartalın.

Qanadı altında yurd salınacaq!

Duyur ki, könlündə yetişir nəşə.

Kimsə eşitməz ki, bir ağız desə:

Burdan bir atlı keçdi.

Atın oynatdı, keçdi.

Gün kimi şölə saldı,

Ay kimi batdı, keçdi.

Bu səsdə bir azca pərişanlıq var,

Bir az da deyəsən, qəhrəmanlıq var.

Bəlkə bir azca da nigaranlıq var.

Dünya bir üzü qış, bir üzü bahar.

Bəlalər görəcək yoxsa bu şəhər

Gözəllik özü də bir müsibətdir.

Varlıdır, zəngindir, dağlar, dərələr,

Zənginlik özü də bir fəlakətdir.

Axşam bulaq üstə çörək kəsəndə,

Nə görür: qoca bir goreşən kaftar.

Şöngöyüb, can yemək iştəhası var.

Kaftarı qılıncla qovlayır atlı.

Bilir: bu yollarda ər ehtiyatlı,

Səbatlı, qanadlı yaşamaq gerek.

Gecə birçə işıq - canavar gözü.

Qılinc işığından qorxur canavar,

Qılinc hənmişə daşımaq gerek.

\*\*\*

... Mən bir bənna gördüm Neft daşlarında

Sementli əlləri qabar-qabardı.

Nə qılinc vardı, nə köhlən atı,

Ancaq o atlıya bənzeri vardı.

- Hardansan, eloğlu?

- Şuşadan! - dedi.

- İsminiz, əsliniz?

- Pənəhdır adım.

Babanın adını daşıyan nəvə,

Babanı axtardım, nəvəni tapdım.

Bildim neçə ər nəfəs dərmədən

Atlı hey can atıb öz baharına.

Şuşa tikintisi ara vermədən.

Qanad gərüb, çatıb Neft daşlarına.

Binanın kölgəsi Xəzər boyunca,  
Yeddinci mərtəbə yeddinci göydə,  
Zarılı çayı da qoşulub Kürə,  
Xəzər də baş əyir həmin igitdə.

Bəli, o atlıya zaval yox heç vaxt,  
Elə buna gör qol-qanadlıyam.  
Şuşaya gəlsəm də daş məşinində  
Bəlkə mən özüm də həmin atlıyam.

Şuşanı kim görüb, kimlər tanıyır?  
Açıb geniş-geniş qanadlarını  
Bir müddət lal uçan qartalsayağı  
Nəfəsi içində, gözü gözündə  
Onu ucalıqdan seyrə dalanlar.  
Ovcundan su içib bir şux gözəlin,  
Bulaq şərbətilə sərməst olanlar.

Soruş, mən hardanam?  
Deyim: Şuşadan!  
Bir az Şuşalıyam, bir az Qazaxlı.  
Bir az Qaradağlı, Qazanbulaqlı...  
Göylərə millənmiş sərvlər kimi  
Köklərim bu yerə, bu yurda bağlı.

Məndə Üzeyirdən qalma bir od var,  
Rəşiddən - ucalıq, Xəndan - zəngülə,  
Cəbbardan - təlatüm aldım yadigar.  
Seyiddən nə qaldı? Kədərin zili.  
Məhəbbət yolçusu Vəqiflə birgə  
Dolaşır qanımı Cəmənzəminli.

İzn ver, Şuşaya yenidən gedim,  
Orda Üzeyirin, Yusif Vəzirin  
Ayaq izlərini öpüm, qərq edim  
İsti göz yaşına, gülüşə, gülə...

Mərdlər yetirmisən dərdlər içində,  
Ey mənim bahadır Azərbaycanım.  
Şuşa mirvaridir sədəf içində,  
Qoy onun başına dönüm, dolanım.

Mənim qollarımdır onun boynunda  
Zaraslı çayıyla Xəlfəli çayı.  
Məni mat qoymusan cənnət qoynunda  
Kimdə var bu qədər gözəllik payı.

Şuşanı kim görüb?  
Dan sökülməmiş,  
İdman paltarında yüngül yürüşlə  
İsa bulağına gedib qayidan!  
Su yox, atəş içib o sal qayadan.

İndi inandınmı, Şuşalıyam mən,  
Tutuya bilərəm mən bu torpağı,  
Gözümə sürterəm gözüm ağrısına,  
Gözüm - Qoşabulaq, Aydın bulağı.

İsgəndər tapmadı dirilik suyu,  
Gəlsin nişan verim neçə qaynağı  
Elə parlayır ki, mərmər çanağı,

Üstündə al-əlvan qızlar yığnağı,  
Nağılar bulağı, Bəylər bulağı.

Daşdan asanlıqla üzə çıxmayıb,  
Daşları qopardıb mərdin caynağı.

Yox, tamam ölməyib İsmayıl, İsa,  
Yaşadır onları öz yaxşılığı,  
Qışda ilıqlaşan, yayda buz olan  
İsmayıl bulağı, İsa bulağı.

Kor bulaq, torpağın gözüsen ki, sən  
Damcı-damcı yığıb suxurdan suyu,  
Bizə dənizlərcə sovqat vermisen,  
Kaş sənə bənzəyək ömrümüz boyu.

Buz bulaq, buz vaxtı qaymaq tutursan,  
Axmasan, deyərdim: dürsən, büllursan.  
Mənim gözlərimdən, Səkili bulaq,  
Şəkli gözlərimə çəkili bulaq.

Məgər unudaram Çömçə bulağı,  
Kirpiyimdən sızan Damcıbulağı.  
Təbi sozalanlar qoy sizdən alsın  
Əbədi qaynağı, sonsuz qaynağı.

Hələ yastanada Bədəl bulağı  
Əliyi, cüyürü, atı, ulağı,  
Bütün təşnələri sirab eləyən,  
Bizim Dambulağı, Lilpar bulağı.

Üstünün gülləri - kirpiklərimdir,  
Çınqılı-gözümün qarası, ağı.  
Əgər sayrılansam axsın üstümdən.  
Doğma Novlu bulaq, Şırşır bulağı.

Armud bulağında öylənək bir az,  
Hacı bulağının daşları almaz.  
Saymaqla qurtarmaz.  
Sayımmı yenə?  
Yox, yanar qəlbimi çıxarıb atım  
Şuşanın dirilik çeşmələrinə,

Biri daşdan çıxır, biri qayadan  
Hamısı ilgili, canbir, əlbirdir.  
Üzdə ayrısı da, yerin altında  
Bütün bulaqların kökləri birdir.

Qayalar - alnımdır. Qızıllı qaya  
Zərli bir nərdivan qoyub səmaya.  
Daşaşırıq qaya daş atıb çaya,  
Hələ Qaraqaya, hələ Göyqaya  
Ay təzə çıxanda söykənər aya.  
Hələ Alaqaya, şəh yuya-yuya,  
Dumanlar dalından baxar dünyaya.

Qayalar - piano. Daş dillərinə  
Arabir toxunur gürşad, ya dolu.  
Dərənin bəstəkar ciyərlərinə  
Çaylar, şələlələr, şimşəklər dolur.

Gedirəm, dərədən gül dərə-dərə,  
Xəlfəli dərəsi, Mixtökən dərə.  
Sel gəlir ki...  
Sıgırmaz dar keçidlərə,  
Daşır, səpələnir, sel birdən-birə.

Qolumun üstündə nazik bir plaş,  
Heyrət içindəyəm...

Əynim-başım yaş.  
Yusifcan gədiyi, Şimşəkvuran daş,  
Yurda sənin qədər yaxın olum kaş.

Şotlanlı yaylağı, Keçili dağı,  
İsmayıl binəsi, Bəylər binəsi.  
Sizinçün burnumun ucu göynəyir,  
Nanə yarpağı tək ürəyim əsir.

Çiçəklər nə qədər. Arzular qədər:  
Qantəpər, turşotu, qaymaqçiçəyi.  
Süsən, incigülü, ayıdöşəyi.  
Dərə-gülyatağı, çiçək beşiyi.  
Bakıya bircə qom reyhan gətirsən,  
Ətirlə doldurar evi-eşiyi.

Ulduzlar içində ayın haləsi...  
Nədir bu, qan tökən bir dağ laləsi?!  
Bir az yuxarıda qaya laləsi  
Yamacda qırmızı, ağ, sarı lalə.

Bir qız ki, əlində sarı piyalə.  
Hələ lalədibi - körpə, südəmər.  
Nənəm ləçəyindən kətə bişirər.

Yetişmiş lalənin köksündə dağlar.  
Tumları, xaşxaşı, xalları əsrar.  
Ətrinə, az qala, qulaq asdığım,  
Yanına çox asta qədəm basdığım,

Qərənfil, şəhdərən, çobanyastığı,  
Bahara ilgili, yaza bükülü -  
Nərgiz, qan bənövşə, peşəmənlə gülü.  
Üzündə ağ rübənd, qarın ağ tülü.

Təzə qar çiçəyi, ilk novruzgülü.  
Hardadı ətrindən doymadığımız  
Qırxbuğum, cincilim, qarağat, yarpız?  
Xəzəz, quşəppəyi, qıjı, xıncılov.  
Gözəli yamyaşıl, təzə, sütün qoz.

Kortun, danaqıran, quzuqulağı.  
Dərələr, əlində çiçək tabağı,  
Təpələr, başında yazın töhfəsi  
Qırmızı, ağ moruq, keçiməməsi,  
Çaşır, qazayağı, nanə, boyana  
Sənin nəfəsidir, bəlkə, ay ana.  
Sənin nəfəsidir dönüb güllərə,  
Səpilib müqəddəs Azərbaycana.  
Şüüdlü dovğanı unudarammı?

Zirincin, yemşanın, zoğalın tamı,  
Alçanın, əzgilin meyxos ləzzəti.  
Şəkəri armudun şəhdi, şərbəti.  
İlk, sütün fındığın ətri, qoxusu.  
Göyəmdə, qaysıda şərbətləşən su  
Dışımdə, dilimdə, damağımdadır.  
Havanı bal kimi damağım dadır.

Xımı, şoşan, çiriş başdan-başa sırr,  
Hərəsi bir dərindən can məlhəmidir.  
Papaqlı göbələk, yastı göbələk.  
Sulanmış böyürtkən, nübar çiylək,  
Sizi sərvət kimi yaşatmaq görək.

Sanıram yüz kərə doğulmuşam mən.  
Şuşada, Salyanda, Zaqatalada.

Duman qiyafəli dağ olmuşam mən,  
İpək ot olmuşam o göy talada.

Özəkli baldırğan, təkəsaqqalı,  
Bir müddət sizinlə yaşd olmuşam.  
Sonra dərinlərə rişələr salan  
Palıd ağacı tək yaşa dolmuşam.

Nə üçün bu qədər qıvraq, yüngüləm.  
Nə üçün bu qədər yazıram asan?  
Çünki sən gülüstan, mənse bir güləm,  
Gülü gülüşünlə əfsunlamısan.

Məni sən doğmusan, sən yaratmısan,  
Mən səni yenidən yaradım deyə.  
Qələm gecə-gündüz dayanmır bir an.  
Sənsən arzu-kamım, muradım deyə.

Qanımda böyük bir qüvvət doğulur,  
Mən bir damla idim, dənizləşirəm.  
Gözümün oduyla zülmət boğulur,  
Bir parça dəmirdim, filizləşirəm.

Bir qanadım Muğan, bir qanadım Mil,  
Məni çeşmə bilmə, Kür bil, Araz bil.  
Sənsən bu qüdrəti mənə bəxş edən,  
Sənsən, canım-gözüm, tanrılar deyil.

Başımı söykəsəm ayaqlarına.  
Az qala, qanadlı bir quş olaram.  
Dodağım toxunsa dodaqlarına  
Ətrindən bayılıb bihuş olaram.

İsgəndər axtardı dirilik suyu,  
Tapmadı, ey mənim dirilik suyum.  
Hansı bir döyüşdə köksüm qanasa,  
İzn ver, qanıma şəhinlə yuyum.  
Nazbalış kimidir sənin daşın da,  
Baş qoyum bir daşa, azca uyuyum.

Alovun ağzına atsalar məni,  
İnan ki, yenə də qalaram diri.  
Yanar nəfəsimdən ölüm kəfəni,  
Qalxaram, tapdayıb cəhənnəmləri.

Mənə zaval yoxdur. Çünki səninəm,  
Ağzımda bal dadır yavan çörək, su.  
Qasırgada belə,  
ciyərlərimə  
Dolur qar ətirli bahar qoxusu.

Özümdən çox dedim, məni bağışla.  
Axı, mən nəyəm ki?  
Sənin bir tozun.  
Sən bir ağ kəhkeşan, mən bir ulduzun,  
Bu eşqi vəsf edim qoy uzun-uzun.

Gəzirəm şəhəri üzlü, ürəkli  
Dalıram ağ saçlı fəvvarələrə.  
Çinarlar o qədər havalanıb ki,  
Az qala, çatırlar minarələrə.

Ay aman, gör gəlib hara çıxmışam:  
Nətvən bulağı - səkkiz çeşməli.  
Mərmər hörgülərə, daş hörgülərə  
Necə bəzək verib sənətkar əli.

Gözümdə canlanır gümüş başmaqlı  
İpək kəlağaylı Şerqin gözəli.  
Bənövşə taleli, gül yaraşıqlı,  
Hatəm səxavətli ismət heykəli.

Bu ilkindi çağı hara tələsir?  
Fikir ver göylərin od çanağına.  
Nə faytona minib, nə kəcavəyə,  
Düşüb pay-piyada yolun ağına.

Gedir fəhlələrə "Sağ ol" deməyə,  
Usta Bahadıra çoxdan bələddir.  
Bir gülüş gücünə, "Sağ ol" gücünə  
Min illik qayanı qoparda bilir.

Rastına kim çıxır.  
Dərəbulaqda  
Su üçün növbəyə duran qız, gəlin.  
Dəstdən ayrılan ahıl bir qadın,  
Açıb qollarını gör nə cür gəlir!

- İsa bulağından su çəkdirsən,  
Xurşudbanu bala, səni min yaşa!  
Görüm ki, həmişə ağbaxt olasan,  
Muradın, mətləbin tez gəlsin başa!

Mənim də boğcamda olub qalanım  
Bircə bu üzükdür, bircə bu sırğa!  
Budur aman-zaman axır gümanım,  
Buyur yardım olsun gələn bulağa.

Sevincdən kövrəlir Natəvan xanım.  
Necə qeyrətlidir bizim analar!

Qadının əynində bir köhnə çit don,  
Başında süzülmüş bir kəlağay var.

Fəqət azaltmadı ləyaqətini  
Nə babat güzəran, nə köhnə paltar.  
- Arxayın ol, ana, hər şeyimiz var,  
Saxla... sırğa, üzük görəyin olar.

Gedir həyəcanlı Natəvan xanım,  
Eşidir arxadan gələn səsləri:  
Biri söyləyir ki, el anasıdır,  
- Xurşud, yəni günəş... - söyləyir biri.

Öpür gözləriylə, baxışlarıyla  
Bulağın başına yığışanları.  
Fikrində bir dəstə qızılgül kimi  
Bağrının başına sıxır onları.

İnsana səadət, ağ gün yaraşır,  
İnan ki, bu qızlar aşıb-daşarlar.  
Bir azca nəvaziş, sığal görsələr,  
Ceyrana dönərlər, marallaşarlar.

Gedir həyəcanlı Natəvan xanım.  
Onu düşündürür ömrün dörd-səri.  
Dərədən səhənglə yuxarı qalxan  
Subay mələklərin yaş çiynləri.

Su üçün növbəyə dayananların  
Yorğun ayaqları, yorğun qolları.  
Bağrı kabab olan uzun yolları  
Heyif, gec bəzəyən yağış xalları.

Nə yaman ötürdü bu gecə bağda  
Qu-qu, - deyə coşan bir bala qumru.  
Dam üzü eyvanda, haça budaqda  
Yeddi rəngə çalan papıllı bupbu.

Bupbular, qumrular küsüb gedəcək,  
Gülün qönçəsində tapmasalar su.

Gedir həyəcanlı Natəvan xanım.  
Qayanın üstünə qızıl düzəcək.  
- Usta, çap, - deyəcək - bu sal qayanı,  
Bulağı od tutan könlümüzə çək.

Qaya üstündəki qızıllar sənin,  
Qayanın altından bizə nicat ver.  
Qızıldır əllərin. Əgər su gəlsə  
Qızıla dönəcək bu torpaq, bu yer.

Gedir həyəcanlı Natəvan xanım,  
Öpür ağ alnını bahar yelləri.  
Almas külünglərin qızmış tiyəsi  
Yalnız qızıl boyda kəsir mərməri.

Qələmkar süfrəni açacaq yenə,  
Qonaqlıq verəcək, yenə qonaqlıq.  
- Can usta, bilirəm, işin ağırdır,  
İşin ağırını görmüsən artıq.

Şuşa dərədə yox, dağ başındadır,  
Su gərək zirvədən dağa yönəlsin.  
Bizim məqsədimiz, səadətımız  
Yalçın qayaların çiyində gəlsin.

...Təklənib gedirəm dağlara doğru,  
Səyyar buludlarla dayanıram tən.  
Ovcumun içində Şuşa laylası,  
Ürəyimdə ucsuz-bucaqsız Vətən.

Sən mənim bol havam, çörəyim, suyum,  
Ağzımın dadısan, Azərbaycanım!  
Atamın ağ saçı, anamın südü,  
Balamın adısan Azərbaycanım!

Sal qayalar kimi şöhrətini uca,  
Qoy Cıdır düzünə baxım doyunca,  
Durum keşiyində ömrüm boyunca,  
Şuşa, Daşaltısan, Azərbaycanım!

Yenə məst eləyib iydələr məni,  
Santel iydələr, gümüş iydələr.  
Çəkir qonaqlığa igidlər məni,  
Qoyub gedərdimmi bu möcüzəni?

Heyrət:  
Gör tökülür hardan şələlə,  
Musiqi, süd köpük, şarhaşar ilə.  
Söykəndim qayaya, durdum altında,  
Qovmuşdum bu qüdrət, bu vüqar ilə,  
Saçımdan sallanır nur gile-gilə.

Səttar, canım-gözüm, götür fırçanı,  
Çək, yenidən yarat Azərbaycanı!  
Fırçanın telləri - kirpiyim olsun,  
Buyur bax sənəndi qəlbimin qanı.

Sən mənim zəncirlər qıran əlimsən,  
Dişimlə sıxdığım ötgün dilimsən.

Bağrıma baş qoyan obam, elimsən,  
Ellər busatısan, Azərbaycanım!

Köçmüşən qanıma, iliklərimə,  
Güc, qüvvət olmusan biləklərimə.  
Sənsən işıq verən bəbəklərimə,  
Günəş övladısan, Azərbaycanım!

Sənin oğulların əliaçıq, mərd,  
Əziz tikəsini qonaqla bölər.  
Yəqin səndən keçib ona bu adət,  
Əgər lazım gəlsə dost üçün ölər.

Cəngini cırmısan cahangirlərin,  
Qılıncı olmusan Cavanşirlərin.  
Xallı pələnglərin, yallı şirlərin.  
Gözünün odusan, Azərbaycanım!

Çiçəklər bu yerdə açılar, solmaz  
İgidlər bu yerdə ölər, basılmaz.  
Ruhun bir qaladır, uçmaz, sarsılmaz,  
Adil bir ordusan, Azərbaycanım!

Neftin - göz işığı, ürək şiresi,  
Milyard tonu keçən Bakı töhfəsi.  
Düynü, qaynaqlı dəmir kəmərlər  
Sənin varlığından atəş əmərlər.

Altın da qızıldır, üstün də qızıl.  
Suyun da, odun da, oğulların da.  
Bilgəhdə gözümə... sarı kirpikli  
Nərgizin nur verir fevral qarında.

Aya işıq salan təyyarələr var -  
Neftindən od alar, ruhundan vüqar.  
Sağ çiynin - Savalan, sol çiynin - Qoşqar,  
Ərənlər yurdusan, Azərbaycanım!

Qışın bahar ilə qol-boyun yaşar.  
Qızların dil açsa, dilim dolaşar.  
Üzlərə baxanda, gözüm qamaşar.  
Gözəllər taxtısan, Azərbaycanım!

Sən uca tutmusan arı, namusu,  
Udini, gürcünü, ləzgini, rusu.  
Sevib...  
bərkitmişən yumruğumuzu,  
Dostluq poladısan, Azərbaycanım!

İnamın-dan yeri, inadın-qəti,  
Bağrına basmışan neçə milləti.  
Cörmüşdük, görürük bu həqiqəti:  
Əsrin fərhadısan Azərbaycanım!

Sənin muğamların ləpələndə,  
Xəyalım yol gəzir dumanda, çəndə.  
Zərdüşt də məndədir, Babək də məndə,  
Sabir həyatısan, Azərbaycanım!

Gedirəm... Qarşıda daş karxanası...  
Fəhlələr bürünüb ağappaq toza.  
Maşınların yükü nəyə bənzəyir?  
İsti kometaya, yanar ulduza.

Gözəldir Şuşanın şose yolları,  
Oddan, sudan keçən maşınlara bax.

Sürücü yerində əyləşən kimi  
Sanki köhkəşana qanadlanacaq.

Gecəni, gündüzü tikib baş-başa,  
Çalıram külüngü qayaya, daşa,  
Mən getsəm də, nə qəm.  
Təki sən yaşa.  
Mən ömrün ardısan, Azərbaycanım!

Həsətli, haraylı kamanın, udun  
Ruhundan süzülüb mən bir buludun.  
Qılınclı, qopuzlu Dədəm Qorqudun  
Əslisən, zatisən, Azərbaycanım!

Sənin misgərlərin zərgərmiş demə,  
Lahıcın yol açıb on bir iqlimə.  
Varmı çatan gövhər gövhərlərimə,  
Sənət ustadısan, Azərbaycanım!

Qapımdan kim girir.  
İki qızçıqaz.  
- Buyur, şair əmi, qonaq gəl bizə,  
- Hara, canım-gözüm?  
- Qonşuluqdakı  
Natəvan adına düşərgəmizə.

Nə şöhrət umuram, nə də tontənə,  
Bəs nədir bu bəzək, nədir bu cəlal?  
Köynəyi ağappaq, qalstuk al.  
Balalar nə qədər? Ulduzlar qədər!  
Könlümə kök salmış arzular qədər!

Yenə salam verir göyərçin əllər,  
Gözlər bulaq-bulaq, hisslər-ağ kağız.  
Nəsimi, Füzuli nəvələrini  
Alıb ağuşuna "Natəvanımız".

Tər fidan kimidir o qız, bu oğlan,  
Gəl burda seyr elə, gəl burda tanı  
On min il yol gələn, yenə gənc qalan  
On-on iki yaşlı Azərbaycanı!

Nə qədər səmuma sinə gərmisən,  
Eşq üçün canını əsirgəmirsən.  
Qonşuya hay verən, dostə pay verən.  
Düşməyə qadasan, Azərbaycanım!

Sənin Şuşan üçün yazdım bu şeiri,  
Onun ağ çalmalı başından öpdüm,  
Səni qucaqlamaq mümkün olmadı,  
Əyildim, adicə daşından öpdüm.

*Şuşa, 1970.*



## **XƏLİL RZA ULUTÜRKÜN HƏYAT YOLUNUN BAŞLICA MƏQAMLARI**

21 oktyabr 1933 – Salyan qəzasının Pirəbbə kəndində anadan olmuşdur (indi həmin kənd Neftçala rayonu ərazisindədir).

1948 – ilk mətbu şəri «KİTAB» «Azərbaycan pioneri» qəzetində dərc edilmişdir.

1949-1954 – ADU-nun filologiya fakültəsinin jurnalistika şöbəsində təhsil almışdır.

1954 – SSRİ Yazıçılar Birliyinin üzvü olmuşdur.

1955-1957 – «Azərbaycan qadını» dərgisi redaksiyasında əməkdaşlıq etmişdir.

1957-1959 – Moskvada M.Qorki adına Dünya Ədəbiyyatı İnstitutu nəzdində yazıçılar üçün açılmış ikiillik Ali Ədəbiyyat kurslarının dinləyicisi olmuşdur.

1963 – filologiya elmləri namizədi adını almışdır. Həmin ildə N.Tusi adına Pedaqoji Universitetdə dosent vəzifəsində çalışmışdır.

1967 – Azərbaycan yazıçıları sırasında Türkiyədə olmuşdur.

1969-1994 – Azərbaycan Elmlər Akademiyası Nizami adına Ədəbiyyat İnstitutunda çalışmışdır.

1985 – filologiya elmləri doktoru alimlik dərəcəsi adını almışdır.

1986 – Azərbaycanın Əməkdar İncəsənət Xadimi adını almışdır.

1990 – «Davam edir 37» şerinə görə M.F.Axundov mükafatı laureatı adına layiq görülmüşdür.

26 yanvar 1990 – Çağdaş Azərbaycan Milli Hərəkətinin fəal xadimi olduğuna görə Bakını işğal etmiş rus hərbiçiləri tərəfindən həbsə alınmış, Bakı, Moskva, Rostov, Voronej zindanlarında 8 ay 13 gün yatmışdır.

1991 – Azərbaycan Ali Sovetinə seçkilərdə iştirak etmiş, öncə 79, sonra 987 faiz səs çoxluğu ilə millət vəkili seçilsə də, o vaxtkı hakimiyyət «kvorum yoxdur» bəhanəsi ilə deputatlıqdan məhrum etmişdir.

1991 – «Türk milləti» mükafatı laureatı fəxri adına layiq görülmüşdür.

1992 – Azərbaycan Respublikasının «Xalq Şairi» fəxri adına layiq görülmüşdür.

1994-cü il iyun ayının 22-də vəfat etmişdir.

1995 – «İstiqlal» Ordeni ilə təltif edilmişdir (ölümündən sonra). 1995 – Anadan olmasının 60 illiyi dövlət səviyyəsində qeyd olunmuşdur.

1995 – Türkiyə Respublikasının Milli şairi adına layiq görülmüşdür.

2002 – (14 noyabr) – xatirəsinin əbədiləşdirilməsi haqda Respublika Prezidenti Sərəncam vermişdir.

2004 – Respublika Sarayında Dövlət sərəncamına əsasən 70 illik yubileyi keçirilmişdir.

## ƏSƏRLƏRİ

1. «Bahar gəlir», Bakı Uşaqgənclənəşr, 1957.
2. «Bəhrəli gün», Moskva, Molodaya qvardiya, 1959.
3. «Sevən gözlər», Bakı Azərnəşr, 1959.
4. «Məhəbbət dastanı», Bakı Uşaqgənclənəşr, 1961.
5. «Poema o lyubvi», Moskva Sovetskiy pisatel, 1961.
6. «Mənim Günəşim», Bakı Azərnəşr, 1963.
7. «Qollarını geniş aç», Bakı, Azərnəşr, 1965.
8. «Krasnodon qartalları», Bakı, Gənclik, 1967.
9. «Yeni zirvələrə», Bakı, Azərnəşr, 1971.
10. «Ucalıq», Bakı, Gənclik, 1973.
11. «Doğmalıq», Bakı, Azərnəşr, 1977.
12. «Taparam səni», Bakı yazıçı, 1980.
13. «Marallar da duz yeyərmiş», Bakı, Gənclik, 1981.
14. «Ömürdən uzun gecələr», Bakı, Gənclik, 1982.
15. «Hara gedir bu dünya», Bakı Yazıçı, 1983.
16. «Daşdan çıxan bulaq», Bakı, Gənclik, 1986.
17. «Məndən başlanır vətən», Bakı, Yazıçı, 1988.
18. «Davam edir 37», Bakı, Gənclik, 1992.
19. «Ayla Günəş arasında», Bakı, Yazıçı, 1992.
20. «Uzun sürən gənclik», Bakı, Azərnəşr, 1994.
21. «Mən Şərqəm», Bakı, Elm nəşriyyatı, 1994.
22. «Bağışla, ey vətən», Bakı, 1995.
23. «Azadlıq», (Şeirlər), «Türkiyə, Ankara Kültür Bankanlığı», 1998.
24. «Uzun sürən gənclik», Kitab cəmiyyəti, 1998.
25. «Türkün dastanı», Bakı, Gənclik, 2000.

26. «Seçilmiş əsərləri», 1-ci cild, Bakı, Gənclik nəşriyyatı, 2001.

27. «Mən onsuz da əbədiyəm», Bakı, Gənclik, 2003.

28. «Seçilmiş əsərləri», 2 cildə, I və II cildlər. Bakı, Qərb-Şərq nəşriyyatı, 2005 (Azərbaycan Respublikasının prezidenti cənab İ.H.Əliyevin verdiyi sərəncama əsasən).

29. «Seçilmiş əsərləri», 5 cildə, I cild, Bakı, Elm, 2007.

30. «Çıxış edir Xəlil Rza». (Şeirlər), İran, Təbriz, Əxtər nəşriyyatı, 2008.

31. «Marallar da duz yeyərmiş», (təkrar nəşr) Bakı, Çinar-Çap, 2009.

32. «Daşdan çıxan bulaq», (təkrar nəşr) Bakı, Çinar-Çap, 2009.

## TƏRCÜMƏ KİTABLARI

1. A.Laptev. «Balacalar», Bakı, Gənclik, 1972.
2. İlya Selvinski. «Babək», Bakı, Gənclik, 1975.
3. Musa Cəlil. «Moabit dəftəri», Bakı, yazıçı, 1979.
4. «Qardaşlıq çələngi», Bakı, Maarif, 1982.
5. «Dünyaya pəncərə», Bakı, Maarif, 1984.
6. Robert Rojdestvenski. «Otuzuncu əsrə məktub», Bakı, Gənclik, 1984.
7. «Turan çələngi», Bakı, Elm Nəşriyyatı, 1993.
8. Yusif Balasaqunlu, «Qutadqu-bilik», Bakı, Gənclik, 1994.
9. N.Gəncəvi. «Sirlər xəzinəsi» – Lirikası, Bakı, Yazıçı, 1988.
10. N.Gəncəvi. «Yeddi gözəl», Ensiklopediya, 2000.
11. N.Gəncəvi. «İsgəndərnəmə», Bakı, Gənclik, 2002.
12. Yusif Balasaqunlu, «Qutadqu-bilik», Bakı, 2003.
13. «Turan çələngi», Bakı, Çinar-Çap nəşriyyatı, 2005

## DİSSERTASIYA VƏ ELMİ ƏSƏRLƏRİ

1. Mühəribədən sonrakı Azərbaycan Sovet Ədəbiyyatında poema janrı (1945-1950). Namizədlik əsəri (Əlyazmaları Azərbaycan Pedaqoji Universitetinin kitabxanasında saxlanılır).
2. M.Şeyxzadənin bədii yaradıcılığı və Azərbaycan – öz-bək ədəbi əlaqələrinin aktual problemləri (Əlyazmaları Azərbaycan MEA Nizami adına Ədəbiyyat İnstitutunun kitabxanasında saxlanılır).
3. Məqsud Şeyxzadə. Bakı, Elm, 1978.
4. Məqsud Şeyxzadənin bədii yaradıcılığı, Bakı, Elm, 1980.
5. Dramaturgiyada ədəbi əlaqələr, Bakı, Elm, 1987.
6. Sabir Rüstəmxanlı haqqında. Bakı, Mütərcim, 1998.
7. Ustadı Bəxtiyar Vahabzadə haqqında. Bakı, Azərbaycan, 1999.
8. Rəfiq Zəka Xəndan haqqında. Bakı, Mütərcim, 1999.
9. Rəsul Rza həsrəti. Bakı, Elm, 2000.
10. Mənə bənzə. Bakı, Gənclik, 2000.
11. Ədəbi tənqid. Bakı, Mütərcim, 2003.

## HAQQINDA YAZILANLAR

1. İlk Allahım, son Allahım mübarizə. Bakı, Gənclik, 1999.
2. Mail Dəmirli, Xəlil Rza Ulutürkün poeziyası (monoqrafiya), Bakı, Təfəkkür Universiteti nəşriyyatı, 1996.
3. Bəkir Nəbiyev, İstiqlal şairi (monoqrafiya), Bakı, Elm, 2001.
4. Teymur Əhmədov, Xəlil Rza Ulutürk (kitab-albom), Bakı, Ensiklopediya, 2000.
5. Müasirləri Xəlil Rza Ulutürk haqqında, Bakı, Çinar-Çap, 2004.
6. Yavuz Axundlu, İstiqlal şairləri, Bakı, Elm, 1998.
7. Dilek Erenoğlu Azərbaycan şairi Halil Rıza və Men Şerqem adlı eseri. Eserdeki şiirlər üzərində dil incileməsi. İzmir, 2005.
8. Əlizadə Əsgərli. Milli İdeal mücahidi. Bakı, Elm, 2005.

## ELMİ-TARİXİ MEMUARLARI

1. Xəlil Rza Ulutürk. Lefortovo zindanında, Bakı, Azərnəşr, 1998
2. Xəlil Rza Ulutürk. Ustadım Əkrəm Cəfər, Bakı, Mütərcim, 2005
3. Xəlil Rza Ulutürk. Lefortovo zindanında, Bakı, Çinar-Çap, 2006
4. Xəlil Rza Ulutürk. Gəl, ey səhər, Bakı, Nağıl evi nəşriyyatı, 2006
5. Xəlil Rza Ulutürk. Bir odlu gözləri, bir də xoş səsi. Bakı, Çinar-Çap, 2007
6. Xəlil Rza Ulutürk. Həyat, həyat deyə çırpınan könül. Bakı, Çinar-Çap, 2009
7. Xəlil Rza Ulutürk. Daşdan çıxan bulaq. Bakı, Çinar-Çap, 2009
8. Xəlil Rza Ulutürk. Marallar da duz yeyərmiş. Bakı, Çinar-Çap, 2009

## MÜNDƏRİCAT

|                                  |    |
|----------------------------------|----|
| UCAL, YÜKSƏL, RESPUBLİKAM!       | 3  |
| <i>ELDƏNİZİM TÜRKƏNDƏ</i>        |    |
| ATA YURDU                        | 5  |
| İLK DƏFƏ                         | 6  |
| BURDA HƏR ŞEY SƏNİNDİR           | 6  |
| OBAŞDAN                          | 7  |
| DƏNİZ XAYDIR                     | 7  |
| DƏNİZDƏN QAYIDANDA               | 8  |
| BABALARDAN YADİGAR               | 9  |
| NAR DƏRİMİ                       | 9  |
| İKİ BAŞLI YUVA                   | 10 |
| BUDAMA                           | 11 |
| QIZIL PƏTƏK                      | 12 |
| HÖVUZDAN DƏNİZƏ                  | 13 |
| PƏTƏK                            | 14 |
| NEÇİN YOXDUR TUFƏNGİN            | 15 |
| ƏMİ, SƏNİN AT-ARABAN NİYƏ YOXDUR | 15 |
| İLƏN GÖR NƏ QƏDƏR XUL UDUB!      | 16 |
| TELESKOP                         | 17 |
| DAN ULDUZU, DAN YERİ             | 18 |
| BUYNUZTIKAN                      | 19 |
| DAŞ-QAŞ DAĞLARI                  | 19 |
| İMARƏT                           | 20 |
| DAŞDAN ÇÖRƏK ÇIXARANLAR          | 21 |
| ÖYRƏNİRSƏN                       | 22 |
| BİZ BİRLİKDƏ YAŞAYIRIQ           | 24 |
| CAN ƏMİ, RÜSXƏT VER,             |    |
| MƏN GEDƏR OLDUM!                 | 25 |
| ELDƏNİZ                          | 26 |

|                       |    |
|-----------------------|----|
| KİRPİ NƏ BİC OLURMUŞ  | 27 |
| QUYUNUN QIRAĞINDA     | 28 |
| TÜKƏNMƏYƏN SORĞULARIN | 29 |

## UŞAQLIQDAN YETKİNLİYƏ

|                                  |    |
|----------------------------------|----|
| QONAQ GƏLİB SƏNUBƏR              | 31 |
| BİZİM TURAL                      | 34 |
| DEYİRLƏR KİÇİK QIZAM             | 35 |
| UŞAQLAR OYNAYANDA                | 36 |
| ZAQATALA QORUĞU                  | 37 |
| QIRAN DA SƏN, QURAN DA           | 38 |
| BİR QOM ÇİÇƏK                    | 39 |
| VAYSINMA                         | 40 |
| ANA                              | 42 |
| ÖZBƏK QIZI                       | 43 |
| KƏŞF                             | 46 |
| NƏSƏ BİR SƏADƏT GÖZLƏYİRƏM MƏN   | 48 |
| HAQQIN YOXDUR SUSTALASAN         | 49 |
| GÖY GÖL                          | 50 |
| SƏN MƏNƏ QÜDRƏT VER              | 52 |
| NƏ YAXŞI Kİ                      | 54 |
| MƏSULİYYƏT                       | 55 |
| BAHAR DASTANINDAN SƏTİRLƏR       | 57 |
| BƏS HARDA DİNCƏLİRSƏN?           | 63 |
| MƏN SEVMİŞƏM O YERİ              | 65 |
| GÖZƏL ASTARAM                    | 67 |
| SÜKUT İSTƏYİRƏM, DİNC QOYUN MƏNİ | 68 |
| QRENADA, QRENADA!                | 69 |
| MÜSTƏQİLLİK                      | 72 |
| ÇÖRƏK                            |    |
| <i>Leninqradlı dostlara</i>      | 73 |
| MARALGÖL                         | 82 |
| DÜZLÜK                           | 84 |

|                                        |     |
|----------------------------------------|-----|
| DİNCƏL, ƏLLƏRİM, DİNCƏL .....          | 86  |
| GÜNLƏR KEÇİR ÖMÜRDƏN .....             | 88  |
| DÖRDLÜKLƏR .....                       | 90  |
| GÖRƏK KİM TEZ ÇATACAQ .....            | 100 |
| BAGDAN KÖÇƏNDƏ .....                   | 102 |
| TÜRKAN BAHARI .....                    | 103 |
| PALID .....                            | 104 |
| SUÇU .....                             | 105 |
| AĞAQLAR .....                          | 107 |
| BİLSƏN NƏLƏR DÜŞÜNDÜM .....            | 109 |
| UZAĞA ÜZMƏK İSTƏSƏN .....              | 110 |
| HARAY, BAHAR! .....                    | 111 |
| BƏNZƏYİŞ .....                         | 113 |
| ÇOVĞUN GECƏSİ .....                    | 114 |
| GÖZMUNCUĞU .....                       | 115 |
| SAFLIQ .....                           | 116 |
| BORCUM .....                           | 118 |
| DNEPRDƏ ÜZÜRÜK .....                   | 120 |
| DNEPRİN ÜSTÜNDƏ ŞEVÇENKO HEYKƏLİ ..... | 121 |
| SÖHBƏT .....                           | 123 |
| KAMRANIN SƏHVİ .....                   | 124 |
| BİR AZCA QORXURAM .....                | 125 |
| AKTYOR MIKAYIL MIRZƏYƏ .....           | 125 |
| SÜLEYMAN DÜNYASI .....                 | 129 |
| SÜDƏMƏRİM, GÖVHƏRİM .....              | 131 |
| MƏHƏBBƏT .....                         | 132 |
| ƏMƏKÇİLƏRƏ .....                       | 134 |
| OYANANLAR, OYANMAYANLAR .....          | 137 |
| TƏRAVƏT .....                          | 138 |
| KÖRPƏLƏRİM .....                       | 139 |
| QURUB ÇAĞI ƏRİK AĞACI .....            | 142 |

|                                         |     |
|-----------------------------------------|-----|
| MƏHƏBBƏT ALƏMİ .....                    | 144 |
| HƏR ŞEYƏ DÖZSƏM DƏ .....                | 147 |
| QURBAN OLDUĞUM .....                    | 148 |
| SƏN NƏYİ BƏYƏNSƏN .....                 | 149 |
| SƏNƏ CAN ATIRAM .....                   | 150 |
| MƏNİM SÖZÜM, SƏNİN ÖZÜN .....           | 151 |
| BAHARA BƏNZƏDİRLƏR .....                | 153 |
| SƏN DANIŞANDA .....                     | 154 |
| ÖMRÜM BOYU SƏNİNLƏ .....                | 155 |
| O BAXIŞLAR, O GÖZLƏR .....              | 157 |
| BİR TƏBƏSSÜM, BİR CÜT GÖZ .....         | 158 |
| SƏNİN ADIN GƏLƏNDƏ .....                | 158 |
| HEÇ KİMİ GÖRMÜRƏM SƏNDƏN SAVAYI .....   | 160 |
| ÜMİD .....                              | 161 |
| YAXŞI Kİ, VARSAN .....                  | 161 |
| PƏRİŞAN GƏLMİSƏN .....                  | 162 |
| O YERLƏR .....                          | 164 |
| AYDINLIQ .....                          | 167 |
| SƏN ELƏ BU GÜN DƏ UTANCAQ, HƏSSAS ..... | 169 |
| SƏN BƏZƏNƏNDƏ .....                     | 170 |
| GÖRÜŞ YERİNDƏ .....                     | 171 |
| MƏNİM GÖZƏL KATİBƏM .....               | 173 |
| BU GƏLƏN YARA BƏNZƏR .....              | 174 |
| MAYAK .....                             | 175 |
| ŞUŞA SƏFƏRİ .....                       |     |
| <i>Poema</i> .....                      | 178 |
| XƏLİL RZA ULUTÜRKÜN HƏYAT YOLUNUN       |     |
| BAŞLICA MƏQAMLARI .....                 | 204 |
| ƏSƏRLƏRİ .....                          | 206 |
| TƏRCÜMƏ KİTABLARI .....                 | 208 |
| DISSERTASIYA VƏ                         |     |
| ELMİ ƏSƏRLƏRİ .....                     | 209 |
| HAQQINDA YAZILANLAR .....               | 210 |
| ELMİ-TARİXİ MEMUARLARI .....            | 211 |

**XƏLİL RZA oğlu XƏLİLOV**  
**(XƏLİL RZA ULUTÜRK)**  
**DAŞDAN ÇIXAN BULAQ**

Nəşriyyat direktoru

*Nərgiz Cəbbarlı*

Nəşriyyat redaktoru

*Akif Dənizadə*

Texniki redaktoru

*Polad Hüseynov,*

Korrektorları

*Fəridə Ələsgərli*

Operatoru

*Rəna Əzizova*

Çapa məsul

*Cəlil Quluyev,*

*Çapı imzalanmış 22.04.2009,  
formatı 60x84<sup>1</sup>/<sub>16</sub>, fiziki ç.v 13,5  
ofset kağızı №1, tayms qarnituru,  
sifariş K121 Sayı 500*

*Kitab "Bəşik nəşriyyatı"-da nəşrə hazırlanmış  
və  
ofset usulu ilə çap olunmuşdur*

✉ AZ 1025 Bakı şəhəri, Xocalı pr., 24.  
☎ T/F (050) 498-95-55, (040) 418-17-87  
[www.beshik.az](http://www.beshik.az)  
E-mail: [beshik@beshik.az](mailto:beshik@beshik.az)

W6  
R99

